

ناول

ملا کوچی

محمد صدیق پسرلی



کوچی ملا

محمد صدیق پسرلی

۱۸۳۵ز کال په وړي کي د گلپورې
ښاري په ښار کي د
مختلکو فرستونو کي ليکلي
و، چي څو کاله وروسته
پاتې پاتې پروت و.

د ۱۳۴۹ز کال په وروستيو
شپو ورځو کي مې سره
لرئيس او له تجديد نظر
سره مې له سره پاتوېس
کړ. چي د ۱۳۸۰ز کال
د حمل په شپه په
موجوده بڼه راټول او چاپ
ته اماده شو.
ليکوال

د خپرونو لړ: ۱۰



کوچی ملا

ناول
د لاسته راوړلو ځای : تاند انټرنیټ پاڼه
راخیستونکی : رحمت الله شاکر

غوره ویناوې:

که ټول انسانان دخپلې پوهې په اندازه خبرې وکړي د دنیا به چپه پاتې شي

ناپیلیون بناپارت

زموږ اختر به هغه ورځ وي چي د دهقان دیوه کال خواري د بادشاه دیوی شپي نه شي

د دوی پایکپ موټر دویم موټر و چې د جگړې د لومړۍ کړنې پر خوا په بېړه روان و، دوی ټولو سرونه له دوږو او یخنی نه په برستو کې پټ کړي وو.

جلیل د موټر په مخکینۍ برخه کې ولاړ و، پر غوږونو یې خپله خولۍ ښه تینګه کړې وه، سره له دې چې د جگړې تر سیمې پورې لا ډېر واټن پاتې و، خو ده یوه او بله خوا داسې څارله لکه چې د خپلو دښمنانو په منځ کې وي، دی پوهېده چې په شا و خوا کلیو کې نېک خوا نه لري، شا و خوا یې په ډېر دقت څارله خو کله کله به یې له رحیم گل سره چې هغه هم له برستې سر را ایستلی و یوه نیمه خبره وکړه، په کلیو کې له یونیم ماشوم پرته هیڅوک نه ترسترگو کېدل، یو ځل په کلي کې یوه سپي د دوی په موټر پسې منډې کړې تر ډېره یې پسې غپل یو بل ډز پرې وکړې سپي پر ځمکه پرېوت او د موټرو په دوږو کې پټ شو، عبدالجلیل له کلي سترګې بلې خوا ته نه اړولې، له هرې کلا به چې تیر شو بېرته به یې مخ را وړاوه، تر هغه به یې ورته کتل چې له سترگو به الوتیا شو، د زړې کلا پر بام یې د یوې پیغلې په لیدو سره دا سندره له خولې ووتله:

پر بام ولاړه یې نازکې ولیلو، دا رنگ دې ولې ژیر دی جا...
خو د رحیم گل د خندا غږ یې سندره په خوله کې وچه کړه
جلیل چې هماغسې یې د زړې کلا بام ته کتل ورته وویل:
_څنگه دې داسې په یتکي وخنډل؟
_ستا پر لېونتوب مې وخنډل.

جنگ ته، ته په خوشحالي روان یې او لیونی ماته وایې؟
_ما پر دې وخنډل چې تا بیا د هغې رنگ څه ولید چې زیر
دی که سپین او که تور؟
جلیل وخنډل:

_هی هی: کله ساده کله ته ووايه څوک چې زموږ دا موټري

او په موټرو کي دا د راکټو گيډي او زموږ د ملگرو دا
 اوږدې اوږدې گرگوتي ځنې ويني څنگه به يې رنگ ژېړ نه
 وي؟

جليل سور اسويلى وکيښ، چې هغه څه ونه ويل پسې زياته يې
 کړه:

_ هو ته رښتيا وايي، خو دوى زموږ په زړه څه خبر دي، چې
 څه پکې تېريږي؟

_ ته له مرگه نه ډارېږي که څه؟

_ هې هې وايي په توره شپه کي هر څوک ډارېږي خو څوک
 حال وايي، څوک يې نه وايي، مرگ دې خداى ليري لري،
 څوک به مرگ ته تيار وي.
 رحيم گل په خندا شو:

_ خداى دې خوار نه کړه پرون دې د امير صاحب خبرو ته
 داسې سر بنور اوډه، ما ويل چې دا دى اوس به جنگ ته روان
 شي او نن بيا له مرگه وېرېږي.
 گوره رحيم گله ما و تا خو پخوا هم ډېرې خبرې سره کړې
 دي. . .

جليل خپله خبره دلته پرېښوده سور اسويلى يې له خولې ووت،
 څه ووايم.

بيا يې د کلاشينکوف د ميل په څوکه خپله زنه وگروله پسې
 زياته کړه:

_ اوس مې دغه خورکى چې د بام پر سر وليده له تا يې څه پټه
 کړم، سترگو ته مې خپله کور ودانه (مېرمن) ودرېده، هغه به
 هم اوس زما لارې څاري له دې څوک خبر دى چې د دې
 ښځې ورور يا خاوند به زموږ د دښمنانو په ډله کي وي، او يا
 به زموږ له خوا نن ووژل شي څوک څه پوهېږي چاته.
 رحيم گل يې خبره پرې کړه:

_ هغې د چا لاره نه څارله، د تاوځاني مورى يې پټوله ځکه پر

بام ولاړه وه، او تا ته بيا خپله کورودانه در په ياد شوه، لکه
چې دېره درباندي گرانه ده ها؟

_ورک يې که په زخمو مي مالگې مه دوړوه، دا دی درې
ورځي وروسته اختر دی، ما په کور کي ويلي و، چې له اختره
مخکې راحم، له بل چا سره دې گډه قرباني نه کوي، زه به له
خان سره له بازاره د قرباني لپاره پسه راوړم.
رحيم گل وخنډل:

_لکه چې کوم ځای دي بڼه ونډ منډ لگېدلی دی چې سږ کال
پسه قرباني کوي؟

_زه د ونډ لپاره نه يم راغلی.

_له طلايي غاښو خو دې دغسې مالومېږي، د چا چې ونډ نه
وي لگېدلی د سرو زرو غاښونه نه ږدي.

_دا ډېر پخواني دي، ان په دوبي کي مي ايښي وو.
يره جليله نن داسې بل ډول. . .

خبره يوه هيبتناک اواز پرې کړه، موټر په شدت سره بريک
شو، شا و خوا دوړې او دودونه پورته شول ټول له موټرو
څخه را کوز شول، يوې بلې خوا ته يې منډې کړې، لومړی
موټر ماین وهلی و، څو تنو هغې خواته منډه کړه، څو د خپلو
ملگرو غوښې او هډوکي چې يوې او بلې خواته پراته و
راتولي کړي، خو د کارېز او ورته نژدې باغ له خوا د گولڼو
باران پرې جوړ شو، دوی ټول د سړک په يوه بله خوا کي په
کروندو کي پټ شول او بې له دې چې ځای مشخص وي يوې
او بلې خواته په ډزو پيل وکړ.

عبدالجليل په يوه کوچني لښتي "وياله" کي ځان په ډيره سختي
ځای کړی و، ده ډزې نه کولې، سر يې ښکته نيولی و، خپل
کلاشينکوف يې هم داسې د پښو په منځ کي ټينگ نيولی و، لکه
چې له چا څخه يې پټوي.

مخامخ ولاړ واښه سره وښورېدل ده لږ ځان سره سم کړ،

کلاشینکوف يې را پورته کړ، قيد يې ووهه او هغې خواته خیر شو، د کلاشینکوف قيد ته يې وکتل په ضربه يې ودراره او د مخامخ ولاړو درگو او وابنو په لوري يې نښان برابر کړ، داسې معلومېدل لکه د وښو په منځ کې چې څوک پټ وي، خو دا مالومه نه وه چې خپل دی که پردی.

جليل خان نور هم په ځمکه پورې ونښلاوو، د کلاشینکوف په ماشه يې گوته کېښوده فکر يې وکړ:

څه وکم، ويې ولم، که ډزې وکم نو... نه نه، زه څوک نه وژنم، ولي څوک مړ کم، د چا په مرگ کې زما څه گټه ده گنا لري.

ورته نژدې وابنه وښورېدل داسې معلومېده چې څوک د ده خواته رانژدې کېږي.

له خان سره يې وويل:

اوس نو څه وکم که غږ يې کوم زما ځای ورته مالومېږي او ډز راباندې کوي.

شا و خوا ډزې نورې هم پسې زياتې شوې، دوی يو له بله ورک شوي وو، دا مالومه نه وه چې خپل کوم دی او پردی کوم دی، له هرې خوا د ډزو غږونه راتلل، يوه نيمه گولۍ به د جليل له سره تېره شوه، جليل له خان سره سوچ وکړ: ولم يې توکل په خداي، که نه ما وژني.

بيا تلولى شو:

اوف خدايه! څه وکم په اومر (عمر) مې څوک نه دې وژلي، اوس يې څنگه مړ کم.

نژدې درگي او وابنه بيا وښورېدل جليل ورته خیر شو، خو وابنه دومره گڼ و چې څوک نه پکې مالومېدل، کوښښ يې وکړ چې په وياله کې ځان وښويوي او ځان ترې لرې کړي خو شا وياله تنگه وه، و خوا يې وکتل که بل پټ ځای پيدا کړي او ځان په يوه منډه ور ورسوي، خو هيڅ داسې ځای يې پيدا نه

ڪر، له ڇانه سگره يي وويل:
 نشته داسي لوري، ڇي ور وتبنتي ڪمزوري، توڪل مي دي په
 خداي وي ولم يي، ڪه دي و نه ولم ما وڙني،
 ڪلاشينڪوف يي د وبنو په لوري برابر ڪر شا.
 ماشي ته يي گوته ورنڙدي ڪره، سترگي يي پتي ڪري، په
 ماشه يي گوته ٽينگه ڪره خو ڀڙ يي و نه ڪر، لکه ڇي لاس يي
 سوڇي دلي وي، ڙر يي تري ايسته ڪر، له سر نه يي خولي
 ايسته ڪره، ڄان يي نور هم له ڄمڪي سره ونبلاوو
 ڪلاشينڪوف يي هماغسي د وبنو په لوري نيولي و، بيا يي
 ماشي ته گوته ور وره او ڇيغه يي ڪره:
 ڇوڪ يي؟ ڪه نه ومي ويشتي.
 له هغي خوا په بڙه پري غر وشوزه يم رحيم گله جليل يم.
 جليل په غوصه وويل:
 _ ڪري وي زوي مري اوس خو مي غلبي ل ولي دي غر نه
 ڪاوو.
 رحيم گل رانڙدي شو په زگيروي يي وويل:
 _ سينه را وبنويده د ڇيغې مه وهه، نه ويني ڇي شا و خوا
 ٽول دبنمان را تا و دي، او له دي سره د جليل په لوري په
 جليل پام شو ڇي د رحيم گل له کين لاس څخه ويني بهيڙي په
 خواشيني يي وويل:
 _ او هو ته خو زخي يي، لکه ڇي وینه دي ډېره زايه (ضايغ)
 ڪري ده دا څنگه؟
 _ اوه پوښتني مه ڪوه.
 جليل پخپل دسمال د رحيم گل لاس و تاره، خپل ڄاي يي ورته
 خوشي ڪر ورته و يي ويل ته دلته څمله زه به د هغي پولي تر
 څنگ ڪي نم،:
 جگره تر پخوا سره شوي وه، خال خال ڀڙي رواني وي د
 جگري د بل لوري، ڀڙي له لري اورڀدل ڪي دي، خو دوي بيا

هم ښايي له وېرې يوې او بلې خواته ډزې کولې، څه شې به وروسته د دوی د موټرو او زر پوښونو غره اواز هم واورېدل شو جلیل په خوښۍ وویل:

لکه چې حرکت دی، څه چې د سرک خواته ولاړ شو چې هسې له دې لانتې "لعنتي" ځای نه ځانونه وباسو خو رحیم گل زړه نا زړه و، جلیل بیا وویل_ تلای په شا شه که نه شې را لکه چې زړه دې نه کېږي که څه؟ کېږي که څه؟ ماته _ نه نه ښه یم، پخپلو پښو تلای شم.

جلیل یو ځل بیا شا و خوا وڅارله، د کوچني دیوال تر څنګ یې د سرک پر لوري منډه واخیستل خو د رحیم نا څاپي غږ ځای پر ځای ودر اوو.

، چې ګرې منډې وهې؟ ودرېږه دا زما کلاشینکوف هم ته واخله زما لاس ډېر خوږېږي.

جلیل بیرته د ده په لوري روان شو، رحیم گل چې د کلاشینکوف میل د ده په لوري نیولی و په ماشه ګوته کېښوده. جلیل په وار خطايي ورته وویل:

مه مه دا څه کوي څه. . .

او له دې سره په ځمکه ولوېده.

موټرونو هارنونه کول، قوماندان موټرو ته د مړو او زخمیانو د پورته کولو امر وکړ، د لومړیو مورچلونو جنگیالیو ډزې کولې او نورو مړي او زخمیان په موټرونو کې ځای پر ځای کول، رحیم گل د جلیل د جسد تر څنګ خواشینی ناست و سوږ اوسیلی یې تر خولې ووت.

اوه، لکه چې ټولې ګولۍ یې په خوله کې لګېدلي وي، ټول شاجور یې په خوله کې تش شوی دی غاښونه یې وړک دي. اخ غاښونه، دسرو زرو غاښونه، لکه چې د دواړو له خولې ووتل!!!

سوي ناري

جگره چې له خو ورځو را په دېخوا روانه وه، وار په وار زياتېدله، له دواړو خواوو د توپونو، ټانکونو او توغنديو پرله پسې ډزو پر خلکو خوب درولې و، په تېره د دواړو خواوو د الوتکو بمبارۍ چې د دوی په کورونو کې کېدلې ډېر وارخطا کړي وو، په تېرو ورځو کې د سيمې هغه اوسېدونکي چې له خپلې کورنۍ څخه پرته يې دلته ژوند کاوه او کورنۍ يې له جگړې څخه دمخه امن ولایتونو او بهرنيو هېوادونو ته لېږدولي وې، د شپې له خوا له سيمې څخه وتښتېدل خو هغو اوسېدونکو چې له خپلو کورنيو سره يو ځای دلته اوسېدل په دې دوو اوونيو کې و نه شوای کولای چې له سيمې څخه ووځي، ځکه دلته د خپلو بلاکونو لاندې په زېرمينيو کې څه په امن کې وو، خو د وتلو په بڼه کې يې د ژوندي پاتې کېدلو ډېر لږ امکانات موجود وو.

نن جگړه د تېرو ورځو پرتله سخته شوې وه، الوتکو په پرله پسې ډول بمباري کوله له هرې خوا سرې گولۍ بادېدلې په دې ټولو سختيو کې نواب له خپلې کورنۍ سره پخپل کور کې اوسېده، ځان يې پر خدای (ج) سپارلی و. يوې خوا ته يې د تلو نيت نه درلود او نه يې په ښار کې داسې څوک لرل چې پناه وروړي، ان تر دې چې د خپل بلاک زېرمينۍ ته هم نه و کښته شوی، خو د نن ورځې جگړه هغه هم وارخطا کړې و، په تېره بيا کله چې يو توغندی د دوی د کور پر پخلنځي ولگېده او دوه کوټې يې سره يو کړې نو دی زيات وارخطا شو. بې له دې چې د کور دروازه وتړي له خپلې مېرمنې او درېيو تنو اولادونو سره په بيره زېرمينۍ ته کښته شو. د دوی د اوسېدو بلاک د نورو بلاکونو په پرتله يو څه په امن کې و، ځکه چې د نورو بلاکونو په منځ کې واقع و، کله چې زېرمينۍ ته ور کوز شول هلته د سر د لگېدو ځای هم نه و، ځکه د ټولې سيمې خلکو له خپلو کورنيو سره ځانونه دلته رارسولي وو.

دوی هم د خلکو په منځ کې ځانونه ځای کړل دلته ټول وږي، تږي ناست وو هېڅوک دباندې نه شوای وتلای، له هرې خوا د ماشومانو چیغې او ژړاوې اورېدل کېدې، تي خورو ماشومانو به ژړل او نورو ماشومانو به په پرله پسې ډول ډوډۍ، ډوډۍ چیغې وهلې، خو پلرونو او میندو نه شوای کولای د دوی دغه غوښتنه ترسره کړي، په دوی کې داسې ماشومان هم وو چې پلرونه یا میندې یې په جگړه کې وژل شوي یا ترې وړک شوي وو، چا له دوی سره مرسته هم نه شوای کولای، ځکه ټول وږي وو، ټولو ډوډۍ غوښته، ټول له یخنی څخه لرزېدل، ټول برستن او کمپله غوښته، د روژې د مبارکې میاشتې اتمه ورځ وه په دغو کسانو کې داسې خلک هم وو چې درې څلور ورځې یې روژه نه وه ماته کړې.

نواب د جنگ په لمبو کې خپل کور ته ننوت، څه چې یې په کور کې لرل زېرمینۍ ته یې راوړل او پر ځینو ناستو کسانو یې ووېشل، خو کاشکې چې نه یې وای روارې، د ډوډۍ په لیدو سره ټولو د ده پر خوا را منډې کړې او ډوډۍ یې سره خوله خوله کړه. ډوډۍ ډېرو لږو کسانو ته ورسېده، له دې سره د خلکو او په تېره د ماشومانو فریادونه لا زیات شول، هر یوه به د ډوډۍ غوښتنه کوله، خو د دوی دغې غوښتنې ته هېڅا ځواب نه شوای ویلای او هېڅا هم څه نه شوای ویلای.

یوازي به یې ساره اسوېلي وکښل او له ځانه سره به یې څه وویل. د دوی دغه اوازونه یوازي د توپونو په ډزو سره بدرگه کېدل. هغه ډېره وحشتناکه شپه وه، له هرې خوا د ډزو غږ راته، د سلواغې میاشت وه، واوره اورېدله او سور باد چلېده.

د توپونو او توغندیو ډارونکي او د باد لرزونکي غږ هغې تیاري ته نوره هم وحشتناکه بڼه ورکوله، هغه شپه او تر شپې تیاره ورځ په همدې ډول تېره شوه. د ورځې هم جگړې دوام درلود، چا د ساه ایستلو توان او وخت نه درلود، کابل په تورو دودونو کې پټ و، له هرې خوا د اور سري لمبې را پورته کېدلې او تورو دودونو د ښار

فضا نیولې وه. دویمه شپه په همدې ډول جگړه روانه وه، د توپونو او توغندیو ډزو به جگړه لا نوره هم پسې زیاته کړه، د زېرمینۍ په اوسېدونکو باندې نور د لوږې له لاسه طاقت درېدلی و، ټولو فیصله وکړه چې د سپېدو په وخت کې به له دې دوزخي سیمې څخه وځي. دوی ټوله شپه همداسې تېره کړه، یوه هم خوب ونه کړ، ټول د رنایۍ په هیله ناست وو، خو رڼا له کومه کېده، رنایي خو ټولو غوښته خو رنایي نه وه او رڼا یوازې د توغندي په میل کې تر سترگو کېده او بس.

هلته تیاره وه، لوږه وه، جگړه وه او نا امیدي، ټول هک پک ناست وو او د توغندي له هر ډز سره به په وارخطایۍ سره له خپل ځای څخه پاڅېدل او د یوه نیم له خولې خو به چیغه هم ووته. د توغندیو او ټانکونو گولۍ یوې او بلې خوا ته تېرېدې، د توغندي یوه گولۍ مخامخ پر زېرمینۍ ولگېده، تور دود جوړ شو، چیغې او فریادونه او د ماشومانو او ښځو ژړاوې راپورته شوې، هېچا هېڅوک نه لیدل، دا هم معلومه نه شوه چې د توغندي د لگېدو له امله څه پېښ شول. خو لکه چې ټول په یوه غږ وي هر یوه کوښښ کاوه چې له نورو دمخه له زېرمینۍ څخه ځان وباسي، هر یوه خپل کوچنیان په غېږو کې واخیستل او په نامعلومه لوري د نامعلوم برخلیک پر لوري په توره شپه کې وخوځېدل، له بلاک څخه دباندې له یوه څخه د بل پته ورکه شوه، دا معلومه نه شوه چې څوک ژوندي لارل او څوک د توغندیو خوراک شول، دلته پر سرکونو لا وینې ډنډ ولاړې وې او په هره شېبه کې به دلته راکټ لگېده خو تر ټولو د نواب بخت بیدار معلومېده، هغه یو کوچنی زوی په ملا پورې تړلی او بل یې په غېږ کې نیولی او له یخنی څخه په کالیو کې پټ کړی و، په بیره روان و.

اوس نو هغه د خطر له ځای څخه راوتلی و، خو هغه بیا هم په سترې ساه منډې وهلې او د ښار د شمال لویديځ لوري ته په حرکت کې و، نه پوهېده چې چېرته لار شي، دلته یې څوک خپلوان نه درلودل، د

ده د يوه كليوال كورنۍ چې په دې سيمه كې اوسېدله لا پخوا د جگړو له امله كډه كړې وه او نور يې هېڅوك نه لرل چې هلته ورشي. د سهار د لمانځه پر وخت هغه دې ځای ته چې د ښار د جگړه خپلو سيمو نور خلك به هم دلته راتلل راوړسېدل او مخامخ يوه ښوونځي ته لاړ، خو دلته د ده په شان په زرگونو مهاجرين اوسېدل، د سر د لگېدو ځای هم نه و، هغه چې ډېر ستړی شوی و او نور يې د تلو توان په ځان كې نه لیده ښوونځي ته نژدې يوه جومات ته لاړ.

هلته هم همدا حال و، خو جومات لوی و او د خلكو هم پرې زړه وسوځېده، ده له خپلې كورنۍ سره هلته واړول، په سترگو كې يې د خوښۍ او بري نښې برېښېدې، خپل يو کوچنی يې پر مخكه كښېښود او بل يې له اوږو څخه چې په ځادر كې يې تړلې و را خلاص كړ، ځادر يې پرانيست چې خپل زوی ته له جگړې څخه د خلاصون او امن ځای ته د رارسېدو زېږی وركړي او د هغه په ليدو سره خپل مات زړه ته تسل وركړي، خو د ځادر په پرانيستو سره د هغه له خولې چيغه ووتله مېرمنې يې هم چيغې كړي. _اه څه وشول لكه چې مخ مې تور شو، زوی مې مړ شوی . . .

_نه كاشكې مړ واى!

_څه؟ كاشكې مړ واى؟

مېرمنې يې چې كوچني ته وكتل په چيغو او نارو يې پيل وكړ، كله يې چې له دا بل كوچني څخه پتو ليرې كړ، بيا هم همداسې انگولا جوړه شوه. خلك پرې وړ تول شول، هغوی دوی دواړو ته حيران حيران كتل، ماشومانو چې د دوی ژړا وليده هغوی هم په ژړا پيل وكړ.

نواب خپلې مېرمنې ته مخ واړاوه:

_نو زموږ اولادونه به چېرې وي؟ اه خدايه دوه زامن دواړه ورك، نو دا پردي ماشومان به څه كوو، د دوی پلرونه به چېرې وي؟

اه خدايه اه خدايه.

پکتيا زرمټ

د ډوډۍ په لټه

په ژورو چورتونو کې ډوبه وه، سترگې پکې لوږېلې وې، لکه چې ټوله شپه يې په ويښه تېره کړې وه.

شمعې ته يې وکتل نژدې په تمامېدو وه، له خپله ځايه را ولاړه شوه، د مشر زوی سر ته ودرېده، شونډې يې ورپېږېدې. خدايزده څه يې وويل بيا يې د خپل کوچني زوی له مخ څخه پرستن پورته کړه، پر مخ يې ښکل کړ، سوکه يې له ځان سره وويل:

__اه خدايه! ته ښه پوهېږې په ټوله ورځ کې يوه خاشه (ټوټه) ډوډۍ، خدايه څه وکم، چا ته ورشم خپلوانو ما ته سترگې نيولي دي. له خواشينۍ يې سترگې راکې شوې، ښه ځنډ يې وژړل، په ژړا کې يې له واره چيغه کړه:

__نه، نه، نه شم کولی، خدای دې مرگ راکړي نه، نه. اوبښکې يې پاکی کړې بيا د خپلو سوچونو دنيا ته ستنه شوه، تېر وختونه ورياد شول، هغه چې ښکلې ځواني يې لرله او ټولې سترگې به د دې پر لوري کړې وې، له دې سره د روزي خان لېونۍ مينه او بيا له هغه سره د گډ ژوند خوږې شپې.

روزي خان يې سترگو ته جگ ودرېد، داسې ورته ښکاره شوه چې هغه ورته نارې وهي.

__هیلو وه هیلو، ما مه هېر وه پر عبدالله او بسم الله پام کوه چې درنه وږي نه شي.

هیلۍ په ويښه خوب لید، له ځايه را ولاړه شوه، شمعې ته چې وروستی لمبې يې کولې ودرېده.

__تم ژاړې، ته څه غم لرې، تر ما خوښه يې، اوبښکې تويې کړې، بيا مړه شي. . .

خپل غږ يې پسې لوړ کړ:

__ما ته راشه چې ويلې کېږم، مړه کېږم نه.

بيا يي ورو له ځانه سره وويل:

_وي زه خوم چوره لېونۍ يم، زامن به راوښ کړم، بيا به ډوډۍ غواړي.

پر خپل ځای کښېناستله. د اولادونو لوړه ورياده شوه، په سوچونو کې ډوبه شوه، په خپله هم وړې وه، زړه يې سولېده، پورته په تاخچه کې يوه ټوټه ډوډۍ يې را واخيستله، نيمه يې کړه خو بيا يې په زړه کې څه ور وگرځېدل، ډوډۍ يې بېرته پر خپل ځای کښېښوده. دا يوه ټوټه ډوډۍ يې بېگا له خپلو زامنو څخه سپمولې وه، نور نه په کور کې ډوډۍ وه، نه پيسې.

د کور د کاليو ډېره برخه يې لا پخوا خرڅه کړې وه، پخپله لوړه نه وه، د اولادونو لوړې يې زړه خوړ، له ځانه سره يې وويل:

_څه وکم، چېرې لاړه شم؟ څوک به مې غم وځوري، هديرې ته ځم تر ژوندو مړه ښه دي، ژوندي پر چا زړه سوی نه لري خو مړه خپل هډوکي ورکوي، ټول خلک دا کارونه کوي، خرڅ به يې کم، ډوډۍ به يې واخلم.

عبدالله او بسم الله يې له خوبه را وښ کړل، عبدالله ډوډۍ غوښته مور يې هغه يوه ټوټه ډوډۍ د دوی تر منځ ووېشله خو عبدالله ډوډۍ ايسته غورځاره کړه او په ژړا يې پيل وکړ، هيلې يوه کلکه ځپېره پر مخ ورکړه:

_خدای مې دې درچې (څخه) خلاصه کړي، لېونۍ دې کړم.

عبدالله پرمخې پرېوت ژړا يې نوره هم پسې زياته شوه، مور يې بېرته په غېږ کې ونيو، دې هم ورسره ژړل په ژړا کې يې ورته وويل:

_مه ژاړه در جار مې کړې، اوس خو ډېره ډوډۍ به راوړم.

هيلې په هديره کې پوه شوه چې شپې پسې اخيستي وه، سپيده داغ ته لا وخت پاتې و، گڼې واخيسته، ټول وجود يې له ډاره لرزېده خپل ځان يې ملامت کړ چې ولې په توره شپه کې دلته راغله.

يو نيم کال دمخه هغه ورځ ورياده شوه چې خلکو د روزي خان

جنازه دغي هديرې ته راوړه او دا په وچ زور تر هديرې ورسره راغله او د دېواله څنگ ته يې له خپلو زامنو سره ژړل. د غو سوچونو يې وېره له ياده وايسته، دواړه زامن يې په څادر کې پټ کړل او دا په کار لگيا شوه، سره له دې چې تياره وه خو په قبرونو کې د هډوکو ټولول دومره گران کار نه و، ډېر قبرونه دمخه سپړل شوي وو.

هيلې په تلوار کله يوه او کله بل قبر ته تلله او په وړه پلاستيکي بوجی کې يې هډوکي اچول يو وخت يې پام شو چې له خپلو زامنو څخه ليرې شوې ده، په منډه خپل ځای ته راغله عبدالله او بسم الله ويده وو، هيلې بيرته په کار لگيا شوه.

د تيارې لمن په ټولېدو وه او د سهار رڼايي خورېدله هيلې سره له دې چې په تياره کې وېرېدله خو د سهار رڼا ته هم دومره خوشحاله نه وه هغې ته دا رڼا د کفن په څېر سپينه معلومېدلې، اوس نو بوجی ډکه شوې وه، دواړه زامن يې له خوبه وپښ کړل. بسم الله ورته وويل:

__ببی تا خو ويل ډوډی به اخلو.

__دا ده اوس خو دومره ډوډی به درته واخلم چې ته ووايي بس.

بوجی يې پر اوږو کښېښودله، هيلې په دې خوشحاله وه چې چا په هديره کې نه وه ليدلې، د هډوکو بوجی يې په اوږو دروندوالی کاوه، بوجی بل ډول ورته ښکارېده کټ مټ داسې لکه چې د روزي خان جنازه پر اوږو وړي، نن ځان بېخي بل ډول ورته ښکارېده، په غوږونو کې يې ډول ډول غوږونو انگازې کولې.

چېگرې يې وړې، هی هی دومره ژر دې هېر کړم. هغه دي يو يې وړل، لوږې پسې اخيستي ده، زما هډوکي وړي، زما هډوکي خوري.

هی هی ژوندي وگوره، حرص لېوني کړي دي، نور به لاڅه کوي. مړه هم درڅخه په ارام پاتې نه شول.

ځان وخورئ، دلته مو هم نه پرېږدئ، پر ځان يې هم د انسان نوم

ايښی. . . .

هیلې فکر کاوه چې دا غبرونه به د دې په څېر ټول اوري، دې ته هکه پکه وه چې ښار ولې چوپ دی، ولې ځواب نه وایي. سره له دې چې اوس یو څه رڼایي وه خو هیلې سختې وېرې اخیستي وه پښې یې پسې درنې وې، شا ته یې نه کتل، په گډو وډو سوچونو کې لوی واټ ته ورسېده له څه مزل وروسته یې لویه شین رنگي دروزاه وټکوله دغه پته یوه اوونۍ دمخه نگارې ورکړې وه او ورته ویلي یې وو، چې هغه د هډوکو لوی دلال دی هډوکي په ښه بیه اخلي.

یوه پنډ سړي چې کونډۍ بریره یې لرله، سپینې جامې یې په تن کې وې او له حالتې یې معلومېده چې د دروازي ټک ټک له خواږه خوبه پاڅولی، په ډېر کاور سره دروازه بېرته کړه، خو د ځوانې ښځې په لیدو یې پر پرېرو شونډو موسکا خوره شوه داسې یې وښوده چې له ډېر پخوا یې پېژني:

_او هو ته له کومه، په خیر راغلي خدای دې راوله.

هیلې خپل ټیکری په سر سم کړ، یوه څنگ ته ودرېده. ویې ویل:

_په دې بوجۍ کې مې هډوکي راوړي دي. . . .

_راځه راځه دننه راځه.

_ته مې زامن ویني چې وږي دي، ډوډۍ غواړي هډوکي من په څو اخلي؟

د هیلې له تروې ټنډې پوه شو چې په رضا نه ورسره ځي، بله لومه یې ورته کښېښوده.

_هډوکي؟ خبره داسې ده چې هډوکي بېخي ډېر شوي، ټول

گودامونه له هډوکو ډک دي، پاکستان کې یې هم نرخ ټیټ شوی دی، خلکو ته دې خدای انصاف ورکړي، چې یوه شي ته یې پام شي ټول منډې پسې وهي.

هیلې سوکه وویل:

_نو نه یې اخلي.

_اخلم يې، خو په يوه شرط. . . .
 د هيلې د ټيکري پيڅه يې ونيوله، خبره يې داسې بشپړه کړه:
 _چې ته هم کور ته راسره لاړه شې، څنگه خوښه دې ده؟
 دا خبرې نه وې د ټوپک ټک و، د هيلې په سترگو توره شپه شوه، سر
 پرې وگرځېده د خپلو زامنو سپېرو مخونو ته يې وکتل، ستونی يې
 راپک شو ټيکري يې له سره اوږو ته وښويېده، ټوله سره پورېده
 سترگې يې رډې راوختې، د هډوکو په بوجی ورتيټه شوه دوه غټ
 هډوکي يې راواخيستل پند سړی يې پر مخ پرې وويشت. سړي
 غبرگ لاسونه سرته نيولي وو خلك پرې راټول شول، د خلکو په گڼه
 گوڼه کې د هډوکو د دلال غږ اورېدل کېده:
 _مه يې کوی غريبه لېونۍ ده، لېونۍ ده.

کابل څارندوی مېنه

مینه او وسواس

نور مې له ژونده زړه تور شوی و، بنایي هسې د عادت له مخې سهار له کوره وټم او ماښام بیرته راتلم، د هیلو ټولې دروازي مې مخې ته تړلې لیدې.

د هغې مغروره ښکلا د اسارت کړی راته گرځېدلې وه، د ښکلو بادامي سترگو انځور مې یې په هر څه کې لیده.

زموږ د ادارې زلمو خپلې خولې د هغې د نوم په اخیستلو خوړولې، د پېغلو خو به پرې کینه راته او په هغې یې دومره ښکلا نه لورېده، داسې څرگندېده چې له ما سره دا دواړه احساسه ملګري وو، د هغې نوم مې د خاطر و د کتابچې د هرې پاڼې ښکلا وه، زړه مې نه ترې صبرېده، دا تېر دوه کلونه خو مې هر څه وکړل، خو دې یو ځل هم په هغو سترگو راته ونه کتل په کومو چې ما ورته کتل، کله کله به مې ځان ملامتاوو، بنایي زما په کتو کې به داسې څه و، چې هغې سم نه راته کتل دا څه ډول ښکلا وه، کاشکې دومره ښکلې نه وای، کاشکې دا پوزه خو یې لږ ټیټه وای، دومره غټې غټې سترګې، که یوه یې رنده وای یا په یوه کې یې گل وای څومره به ښه و، که جگه نرۍ پوزه یې لږ هم پلنه وای نو نرۍ جگه ونه به یې لږ بدرنگه کړې وای اوس به یې ناز هم لږ و، که لږ له ونې ټیټه وای څه به شوي و، او خدایه! که دا زنه یې لږ نوره اوږده شوې وای، یوازې یوه سانتي اوږده وای نور یې په ښکلا کې یو وټ پیدا کېده، عجیبه ده که بله نجلۍ د دې غونډې په صورت خواره وای، ولاکه یې چا انګو ته کتلې هم وای، خو د دې سرو انګو یې ښکلا لس چنده کړې ده، د نورو چې شونډې یو څه غټې وي، څومره بدې ښکاري د دې شونډې خو لا اور لګوي، دا انګې او شونډې یې ولې داسې سره او ښکلې دي، دا به د دې پوږو او رنګونو کار وي، نه نه وایې په دنیا کې کوم شی چې د دې ترې وړت کېږي هغه پوږ دي، نو بیا؟ بس زما د ځورولو لپاره دومره ښکلې شوې ده، که له دې لوړې ونې سره یې زلفې لږ لنډې وای، بیا به هم ښکلې نه وه، کاشکې څوک ورته ووايي

چې ظالمني دا زلفي خو لږ لنډې كړه، دا لنډۍ به مې خولې ته راغله.
 خدايه! د مور يې ورته پام كړي
 چې په لنډۍ زنه يې ووهي خالونه
 يا خدايه! د چا ورته پام كړي چې ورته ووايي، دا زلفي خو دې لږ
 لنډې كړه شا و خوا دې گوره بله نجلۍ هم ستا غونډې اوږدې زلفي
 لري؟ خلك به څه وايي چې دا د چا لور ده؟ د چا لمسي ده؟
 د چا وريره ده؟ دا د اوږدو زلفو واله شوخه نجلۍ د كومي كورنۍ
 ده؟ كه ډېرې درباندي گرانې وي لږ خو يې لنډې كړه، هيڅوك پيدا نه
 شول چې ورته ووايي بڼايي زما غونډي به يې خوند هم ترې
 اخيست، او زما غونډي به د نورو هم دا لنډۍ د زړه په تخته ليكلي وه
 چې:

مسافر تلي در جگگه نه شوم
 تر پينگو مې لاندي شول د زلفو تنابونه
 بڼايي دا لنډۍ هم د دې لپاره ويل شوې وي، نه پوهيږم دا نو څه بڼكلا
 ده چې د سړي لاس وړ ونه رسيږي بايد بڼكلا يې ونه بولو، نور
 پخپله مينه شكمن وم، نه پوهېدم، دا نو اوس مينه ده كه كينه؟ كله كله
 به مې له ځان سره ويل، كه په بڼكلا كي يې لږ "خو" پيدا شي بس نو
 زه به يوكمال مين شم، او كه همدومره بڼكلي او مغروره وي بيا يې نو
 زما پرې څه هغسي خو په اسمان كي سپوږمۍ هم شته، زه پخپله دې
 هيله كي هم صادق نه وم.

يوه ورځ دفتر ته نه وه راغلي چا ويل چې سترگي يې خوږېږي، په
 هغه ورځ مې له ډېره غمه د هغې سترگو ته څلور شعرونه وليكل، په
 چا مې خطاطي كړل، چې وري يې كړم، خو تر اوسه مې هم لاندي
 وركړي، زه د خپلې ميني او ورسره دومره كيني په اصلي علت نه
 پوهېدم خو بڼايي د نورو لاملونو تر څنگ يو د دې كبر هم وي،
 پلوشه دومره كبرجنه وه چې خبرې خو څه سم يې راته كتل هم نه.
 يوه ورځ مې ټينگ هوډ وكړ، توكل په خداي چې هر څه كېږي نن د
 زړه ټولي خبرې ورته كوم، له دې تل وسواسه خو به خلاص شم، بيا

که هر څه پيېښ شول وي به.

د پوهنتون د شپې د درسونو د پيل لومړۍ ورځ وه، د رخصتي په وخت کي د دوی د لين د مامورينو موټر ته پورته شوم، شاته کښېناستم او تر سترگو لاندي مي دا څارله، پلوشه د ښار په منځ کي له موټره پلې شوه، په ښار کي مي څو ځله کوښښ وکړه چې ترې دمخه شم سترگو ته يې ښه ډېر وگورم او بيا ټولي خبرې ورته وکړم، خو ورته نژدې به شوم بيرته به شاته شوم، ښايي دا به زما نېکمرغي وه، کومې خواته چې زما د تللو نيت درلود دا هم په هغه لوري روانه وه، د پوهنتون په موټر کي کښېناستله، د زړه درزا مي زياته شوه، دا هم لکه چې پوهنتون ته ځي، نه نه دومره نيکمرغه هم نه يم هغې خواته به يې څه کار وي، که هر ځای پلې شوه هغلته به ټولي خبرې ورته وکړم، د زړه غوټه به ورته خلاصه کړم، هر څه چې راپيېښ شول، که يې راپوري وځنډل بيا؟ په زړه کي مي د خپلې پوښتنې ځواب جوړ کړ د ځان وژلو مخه خو مي څوک نه نيسي.

زما گومان په رښتيا بدل شو پلوشه د پوهنتون مخې ته له موټر څخه پلې شوه، ما لا تر هغې گړۍ د دې په لاس کي کتابونه نه و ليدلي، حتماً دا هم په پوهنتون کي زدکړه کوي، زما دا لومړی کال و، دا به په کوم پوهنځي او کوم ټولگي کي وي؟ اوس نو دا وسواس راسره وه چې دا به په کوم پوهنځي کي وي، خو بيا هم په دې خوشحاله وم، چې په پوهنتون کي يې هره ورځ ليدای شم، نېکمرغي چې چاته مخه کړي بيا نو ټولي خوښۍ په يوه ورځ ورځي، هغه روانه وه او مخامخ د ادبياتو پوهنځي ته تله، دوهم پور ته پورته شوه، د مهال وېش تختې ته ودرېدله، زه څومره نېکمرغه يم، دا هم زموږ په پوهنځي کي ده، د نه منلو وړ خبره ده موږ دواړه په يوه پوهنځي کي زدکړه کوو، زه په همدې چرتونو کي وم چې پلوشه د محصلينو په منځ کي را نه ورکه شوه، سترگي مي هرې خواته پسي سترې وي هو ومي نه ليدله.

د درسي ساعت د پيل زنگ ووهل شو، محصلين درسي ټولگيو ته

ولارل، خو ما دا لتوله، اخير زړه نا زړه خپل ټولگي ته ننوتم، له
 ډېري خوشحالي مي نژدې له خولي چېغه وتلې وه، پلوشه زموږ د
 ټولگي په لومړي کتار کي ناسته وه، زما په حالت پوه شوه په تروه
 ټنډه يې راته وکتل.
 آه زه څومره نېکمرغه يم.
 درسونه پيل شول او ورسره زموږ سيالي هم شروع شوې هر چا
 هڅه کوله چې په ازموينو کي نومړي واخلې او د ټولگي اول نومره
 شي، ما خو د پلوشې لپاره هم ډېرکوښښ کاوو اوس مي نو کولای
 شول چې هره ورځ له هغې سره ووينم او خبرې ورسره وکړم، خو د
 زړه خبره مي لا هسې په زړه پاتې وه.
 يوه ورځ يې د رخصتي په وخت کي راته وويل:
 _نن مي ستا د نوټ کتابچه په کار ده، رايې کړه سبا به يې بيرته
 راوړم.
 نه پوهېږم ولي مي ورته وويل:
 _نه
 _تا خو ټول نوټونه اخيستي دي.
 _نوټونه مي اخيستي دي خو ستا لپاره نه.
 په حيراني يې وپوښتل:
 _ولي زما لپاره نه؟
 _هغسې چې ستا سترگي زما لپاره نه دي.
 ښايې د داسي لنډ او نا سنجول شوي ځواب تمه يې نه لرله، حيران
 حيران يې راته وکتل، څه يې ونه ويل رانه روانه شوه، خو زه پخپل
 دې ځواب کي پښېمانه نه شوم، لکه چې د کلونو ارمان مي پوره
 شوی وي، د هغې له حيران حيران او په عين حال کي مظلومانه کتو
 مي ځانگړی خوند واخيست.
 اوس چې مي د هيلو له سلو کلانو څخه يوازي يو گل غوړېدلی و،
 ځان مي کامياب باله، ما داسي احساسول چې اوس نو هغه ضرورت
 راته لري، نو پرېږده چې د بدری جمالي ښايېری غونډې يې اوه

گامه اخیستلو ته مجبوره کړم، د لومړي سمستر په ازموینو کې د ټولګي اول نومره شوم، ښایي له همدې کبله د هغې پاملرنه ماته زیاته شوې وي، د پلوشي یوازينی هیله دا وه چې په ازموینو کې کامیابه شي، او زه په درسونو کې ورسره مرسته وکړم. وایي سيف الملوك چې بدری جمال د ډېرو کړاوونو له ګاللو وروسته د ځان کړه، د کسات لپاره یې ورته وویل: چې اوس به اوه گامه پلي تګ کوي، بدری جماله چې په ټول ژوند کې یې پښه په ځمکه نه وه ایښې، دغې سزا په غوسه کړه په هر ګام کې یې له پښو ویني څخې دلي اوس پوهېږم چې سيف الملوك به څومره خوند ترې اخیستی وي.

خو ما چې د سيف الملوك غوندي په دې پسې اوه جوړې د اوسپنو کې نه وې زړې کړي، د هغه غوندي زړه ور هم نه وم، په لومړي ګام کې د دې د نازکو پښو له وینو سره زما له نازک زړه څخه هم ویني جاري شوې.

په هغه ورځ مې چې د نوبت له ورکولو څخه ډډه کړې وه، او دې په رڼو سترگو حیران حیران راته کتلي و، هغه شپه ما هسي یوه غوسه وبلله چې کسات مې ترې اخیستی وي، خو بیا خوبونو د هغې پټې اوبنګي یوه یوه دانه راته وښودلي، او هره اوبنګه یې د بدری جمالي د هر قدم په اندازه راته ښکاره شوه:

_اه څومره به ځورېدلې وي.
ځان یو ګناهکار راته ښکاره شو.

اوس نو د خپلې دغې غلطۍ د جبرانولو په لټه کې شوم. له پلوشي سره مې په درسونو کې تل مرسته کوله، نه یوازي خپل نوټونه مې هغې ته ورکړل، ډېر ځله به مې د هغې کتابچه کور ته راوړله او سهار به مې لیکلې بیرته ورکوله. په ازموینو کې به ماته نژدې کښېناستله، ما خپله کامیابي د پلوشي په کامیابي کې لیدله. زه پوهېږم چې د نورو محصلینو په موږ څومره کینه راځي خو موږ دواړو د هیچا پروا نه کوله.

بني شيپي ورخي ژر تېرېږي، په خو ورځو کي حالات بدل شول، د جگړو لمبې زموږ تر پوهنتون پورې هم راورسيږي او زموږ مينې او خوبنۍ پکي وسوځيږي موږ بيا پوهنتون ته نه ولاړو، څوک چې ورغلي و بيرته رانه غل.

د جگړې په دورو کي مي پلوشه ورکه کړه، کور مي يې ليدلی و، خو هغه سيمه هم د پوهنتون په څېر يوه بله پاچاهي وه. يوه ورځ چې اوربند وشو ورغلم، دوه پوريز کور يې د خاورو او خښتو په يوه ډېران بدل شوی و، په هغه ډېران کي مي د خپلو هيلو هديره وليده نه پوهېږم څومره وخت به هلته درېدلی يم، يو وخت مي چا په مټ لاس کېښود، چې مخ مي ور واړوو، يو ځوان و چې خر پکول يې د سر په يوه خوا ايښې و، په کين لاس کي يې مخابره نيولې وه، ما د پوښتنې په نښه سر ورته وخوځاوه، وسله وال له ما سره د خبرو پر ځای په مخابره کي په خبرو بوخت شو. _الو الو تمام، الفتح، تمام، الفتح که دي اوريدلي وي اطمینان. د مخابرې له بغس سره اواز راغی:

_الفتح، تمام اورم اورم. وسله وال داسې په بېړه او ستړي ساه خبرې کولې تا به ويل چې په منډو دی.

_الو الو د خوشال مېني د کورونو کنډوالو ته دښمن داخل شوی دی، دښمن دښمن که دي اوريدلي وي اطمینان. د مخابرې بغس بيا لوړ شو، ما د مقابل لوري خبرې وانه ورېږدې، خو وسله وال بيا وويل:

_هو هو موږ ته هم راپورونه را رسيږي دي د ميثاق خون له خوا ټولو ته ووايه چې د محاصرې کړۍ تنگه کړي. وسله وال ماته وکتل، زه هماغسې هک پک ولاړ وم کله به مي د پلوشي د کور په ځای ډېران او کله وسله وال ته کتل، ورت مي ترې وشو، په زړه کي مي وويل: _همده دا کور وران کړی دی.

زړه مي و د پلوشي د کور خښته راواخلم وسله وال پرې وولم او د پلوشي د کور د ورانېدو غچ ترې واخلم، مخې ته پرته يوه پخه خښته مي په نښه کړه، بس چې پام يې بله خوا شي په خښته يې ولم، وسله وال مي تر سترگو لاندي څاره، هغه په داسې حال کي چې ماته يې کتل په مخابره کي گډ و:

... _ هو، بس يو دېوال هم لوړ مه پرېږدئ، دښمن د همدغو دېوالو شاته پټېږي.

شک مي په يقين بدل شو، ده دا کور وران کړی دی د خښتي خواته سوکه سوکه نژدې شوم، يو ځل بيا مي وسله وال او بيا دېران ته وکتل، دوه پوږيز ښکلی کور، د کور مخې ته اوه بې مېوې ونې ولاړې وې، ماشومانو ترې لاندي لوبې کولې، د کور په انگر کي له دروازي تر کوتو پورې له لرگيو څخه جوړ شوي دا نگور سيوري د کور ښکلا دوه برابره کړې وه.

وسله وال ته مي وکتل، هغه دومره په مخابره کي په خبرو بوخت و چې زه يې هېر کړی وم.

په هغه ورځ هم ده په مخابره کي داسې خبرې کولې، د پلوشي د کور مخې ته ودرېده، دوو تنو نورو وسله والو د پلوشي د پلار موټر له گارج څخه راويوست نور وسله وال کورته ننوتل په يوه شېبه کي له کوره د ښځو چېغې او ژړاوې راپورته شوې د دغه وسله وال پر اوږو په هغه ورځ توغندی و، همداسې د کوڅې له خولې يې يو کور په توغندی وويشت، له کور نه سرې لمبې جگگې شوې، ټوله کوڅه تورو دودونو ونيوله، ټوپکوال يوې بلې خواته منډې کړې. هو هو همدغه ټوپکوال و، دغه و، دا د ولاړو دېوالونو دښمن همدغه دی، په سترگو مي توره شپه شوه.

د چا غږ په هوښ کړم، يو ټوپکوال بل ته ويل: _ دا د فلسطين سر تيری څوک دی، چې دلته ولاړ دی؟

بل ټوپکوال ورته وويل:

_ ليونی به وي.

يو يې را نژدې شو:

_ای! دلته څه کوي؟ چې نېغ ولاړ يې لکه. . .

ما يوازي وويل:

_ام.

دواړو سره وخندل.

_ليونی دی.

_هسي نه چې د دښمن جاسوس وي.

يوه بل وويل:

_نه نه، وگوره ږيره يې نوې رسېدلې ده، چېرې به مامور مامور

څه شی و، اوس به ليونی شوی وي.

يوه بل وخندل.

_هو دغه خلک په کابل داسې خپه کېږي لکه چې د پلار کور يې

وي.

زه هماغسې هک پک ولاړ وم، يو بل چې تر اوسه غلی ولاړ و

رانژدې شو ويې ويل:

_موږ دلته يوه چمبه جنگ لرو، له دې ځايه ولاړ شه، هسي نه چې

خون دې راله غاړې شي.

کابل مي د دوی يوې چمبې جنگ ته پرېښود، ما هم کډه ترې بار

کړه، لکه چې ټول کابل پېښور ته راکوچېدلی وي ټول دلته و،

خپلوان دوستان، د دفتر ملگري د پوهنتون هم ټولگيان، خو د خپلې

نيمگړې مينې وسواس دلته هم را سره ملگري و، اوس مي نو د هغې

د کور ډېران د خوبونو ملگري و، خو په خوبونو کي هغسې نه وه،

لکه ما چې ليدلی و، يوه غونډۍ وه چې پر سر يې لويه هديره جوړه

وه، د زيارت تر څنگ به د قران شريف سيوري ته پلوشه ناسته وه

چې ور نږدې به شوم رانه ورکه به شوه، ستوری به شوه او اسمان

ته به پورته شوه.

د شپې به خوبونو کابل ته بېولم او د هغې غونډۍ په سر هديرې ته

به ورتلم او د ورځې د چرسو نشې په خيال کي د هغې هديرې ملنگ

کړی وم.

که مي زموږ د دفتر امر حکيم خان نه وای ليدلی، بنايي زه هم د چرسو په نشو کي د خلکو د خدا شوی وای او د سوال لاس مي چاته اوږد کړی وای، د حکيم خان ټوله کورنۍ په شېر شاه مېنه کي تبا شوې وه، يوازي دی او يو ځوان زوی يې چې دواړه پښې يې غوڅې وې، پېښور ته رارسيدلي و، خو حکيم خان ځان نه و بايللي زوی يې جواړی الوی کول او بيا به يې خرڅول ده پخپله کي لي خرڅولي، اوس يې بل واده کړی و، او په کچه کړی کي يې بل کور ودان کړی و.

حکيم خان ماته هم جرئت راکړ، د همدې په مرسته مي يوه کراچۍ پيدا کړه او په بورډ کي به مي مالتگي خرڅولي. په هغه ورځ هم پوليسانو پسې واخيستلم، د بورډ له بازاره راووتم او خپله د مالتو کراچۍ مي د گنده نالۍ تر څنگ ودروله هسې مي هم هر مازديگر د خپلي ورځنۍ گټې يوه برخه مهاجرو سوالگرو ته بېلول، او مازديگر مازديگر به مي سوالگرو ته په پټه خوله يوه، دوه روپۍ تر پنځو او لسو پورې ورکولې خو هغې د ژيري زړې چادري والي جگې ښځې ته مي چې دوه روپۍ ورکړې او رانه روانه شوه، بيرته مي غږ پسې وکړ.

هغه ځای په ځای ودرېدله، ورته ومې ويل:

__ که ماتي پيسې لري نو دا سلگون واخله پنځوس بيرته ماته راکړه.

ما هسې خبرې اوږدولي.

__ ولي سوال کوي څوک نه لري چې کار وکړي؟

په ډک ستوني يې ځواب راکړ:

__ څوک د چا له حاله خبر دي، په کابل کي مو ټول کور تبا شو

يوازي زه او ناروغ پلار مي پاتي يو، چې هغه هم په بستره کي

پروت دی، زه... زه... له... له...

هغې نور څه ونه ويل، يايي نه شوای ويلای، خو زه پخپله دې بې

واره پوښتني چې معمولاً هر بډای يې له سوالگرو کوي، او د دې

پوښتنې تر شا يې ډير څه پټ کړي وي، پښېمانه شوم، اته کاله دمخه د پوهنتون لومړۍ شپې ورځې را يادې شوې هغه ورځ چې پلوشې ته مې د نوبت کتابچه ور نه کړه، بيا مې چې د شپې د هغې اوبښکې په خوب وليدلې، زما حالت بل شان شو، کټ مټ د هغې شپې په څېر چې په هغه ځورونکي خوب را وپېښ شوم ما هم څه نه شوای ويلای، عملاً مې خبرې نه شوای کولای، په زړه کې مې خبرې جوړې کړې وې خو لکه چې په ستونې کې د راوتو لاره نه وه.

دا پلوشه ده؟ خبرې او لوړه ونه خويي د هغې دي.
نو بيا يې ولې زه ونه پېژندم؟ ايا زه دومره بدل شوی يم چې اوس مې خپله مينه هم نه پېژني؟
پخپله اوږده سپينه او توره ږيره مې لاس را تېر کړ، له واره مې ترې وپوښتل:

محمودولي پېژني؟

_هو، هو ولې چېرې دې تا ليدلی دی؟
بنځه دومره هيچانې شوه لکه چې ډېر قيمت لرونکې غمې يې په لاره کې پيدا کړې وي، او نا ځايه د سيند په اوبو کې ترې لويدي وې.
بنځې بيا بيا پوښتنې کولې ما په ارامه وويل:
_هو پېژنم يې.

سلگون يې په مالتو برسيره واچاوو په همغه نا کراري يې وويل:
_که ولې چا راسره مخامخ کړ د سر...
بنايي ويل به يې چې که ولې چا راسره مخامخ کړ، د سر ټيکري په زېري کې ورکوم.

خو بنايي خپل ځان او خپلې څيرې څيرې زړې چادرې ته يې پام شوی وي او يا يې هغه ورځې وريادې شوې وې چې له کابل سره توره راووتله.

چوپ شوه، بنايي پخپل ذهن کې په مناسبه خبره پسې گرځېده، بنايي کوم بل نذر يې مانه، داسې نذر چې وس کې يې پوره وي.

خو ما له واره وويل:

_زه... زه... محمد ولي يم.

پلوشي چادري واړوله، سر تر پايه يې راته وکتل لکه چې باور يې نه راته چې دا سپين ږيري دې هغه خوشحاله محمد ولي وي، چې د دې د خپلولو لپاره يې داوسپنو خپلۍ په پښو کړې وې يوازي يې وويل: _اوه... .

_اه... د هغې مړ ژوانده څېره څومره له غمونو ډکه وه اوه خدايه دا ولي؟ دا چا؟ خپل ځان ته مي غوسه راغله اته نهه کاله دمخه شپې ورځې را يادې شوې، ما هغه وخت څه غوښتل کت مت هماغسي راته ښکاره شوه، غونډه منډه زنه يې هما غومره اوږده راته وېرېښده، چې ما غوښتل، خدايه! ولي نه پوهېدم ولي مي دومره کينه کوله، په اننگو کي يې هغه پخوانۍ سرخي ورکه شوې وه، غټې غټې توري سترگې يې ړندې شوې نه وې، خو داسې ښکارېدې لکه چې ړندې سترگې د درملو په زور بېرته بېنا شوې وي، جگه نرۍ پوزه يې لکه څنگه چې ما غوښتل پلنه شوې نه وه، خو نوره هم پسې جگه شوې وه، او د دې ښکلې او موزنه څېره يې نا موزونه او بدرنگه کړې وه، خدايه ما څومره گناه کړې ده، پخپله بې ځايه کينه وشمېدم، لکه چې ما دې حال ته رسولې وي، پلوشي په ځير ځير راته کتل د کتلو مانا يې دا وه.

_اوس خو به دې ښه زړه يخ شوی وي، تا په دې حالت غوښتم کنه څنگه اوس خو به خوشحاله يې؟

زه پخپل بې ځايه کبر او کينه پښېمانه وم، رښتيا ژوند موږ دې انسان پخپله نېکمرغي نه پوهېږي ډېر ځله پخپلو غوښتنو پښېمانه وي، زه هم پخپلو غوښتنو پښېمانه وم، زما په غوښتنو کي مينه او کينه دواړه نغښتي و، خو په مينه کي وسواس مې د کينې پله درنه کړې وه، او اوس پخپله کينه پښېمانه وم، خدايه دا مي څه کړي دي. زما بدرۍ جماله له کابل ټر پېښوره په لوڅو پښو راغلې وه او دلته . . اوه خدايه!

0787899692

0776484320

کابل څارندوی مېنه

د شپې نوم

ما هم خپلې نامینځلې ځنې غوړې کړې او له نورو انډیوالانو سره د ډاډسن موټر په سورلي د کابل پر لوري روان شوو، زموږ د کلي د عشر پخواني امر جمرود چې موږ ټولو به امر صاحب باله، لا یوه میاشت دمخه د چا په خوله احوال رالېږلی و چې یو ځل یې لیدلو ته ورشو، خو دا څو ورځې هلته جگړې وې، معلومه ده چې جمرود هم ښه پکې بوخت و، موږ هم ډېره تلوسه لرله چې لاړ شو هم هغه ووينو او هم ځینې نور حکومتي چارواکي.

ځکه زموږ په منځ کېگ هم لانجې وې، لونگ او غلام د ولایت پر سر دعوه لرله، د لونگ سړو د ولایت ودانۍ نیولې وه او د غلام وسلوالو بیا فرقه نیولې وه، جمعه الدین لا په ټولو کېگ ښه و، چې په امنیه قوناندانۍ یې ځان قانع کړی و.

د لونگ او غلام د وسلوالو کسانو تر منځ جگړه ونښته څو ورځې یې یو بل ته مورچلونه نیولې وو او د یو بل سړي یې یرغمل نیولې وو، هر یوه غوښتل چې والي شي، خو اخر زموږ د کلیوال نیاز محمد په خبره "ژاولې چخونیا شوې نه د تا شوې نه د ما شوې" یعنې سرور له پاسه مکتوب راوړ او ځان یې والي وټاکه. خو لا تر اوسه د لونگ وسلوالو هغه ولایت ته نه و ورپرېښی.

په لاره کېگ مو ښه تود مجلس جوړ کړی و، ځانونه مو داسې ښودل چې پخپلو منځو کېگ هېڅ اختلاف نه سره لرو، یوه وویل: _پاره که جمرود اوس ووينې ولاکه یې و پېژني، پهو داسې مزې شوي چې خبرې یې مه کوه، برگه دریشي یې اغوستي وي، ځمکې ته لا سم نه گوري.

لاهوري ورغږ کړ:

_هسي نه چې اوس موږ ونه پېژني.

روح الله وخنډل.

_لېونی کېگړه مه، هغه اوس موږ او تاسې ته اړ دی، د چوکیو په سر ټول ورسره دښمنان شوي دي چې موږ د ځان ملگري نه کړي،

په يوازي سر به څه کوي او بيا يې ما ته مخ راوړاوه:

_که څنگه ماليم صاحب؟

ما يوازي سر ورته وښور او، زه پخپلو سوچو کې غرق وم، ټولو ته مې ويلي وو، چې که خدای کول له هغې خوا به ولسوال راکم، خو ولسوالۍ ته معراج الدين هم سترگې پټې کړې وې او اوس هغه هم له مور سره په دې سفر کې ملګری و.

معلومه نه وه، چې برد به زما وي که د هغه، ده هم ترڅنگ راته کتل، زړه يې نه غوښتل چې زه هم په لاره کې ورسره ملګری و اوسم، ما پخپل زړه کې پاچاهي جوړه کړې وه، ولسوال وم، خلک مې مبارکۍ ته راتلل، ما امرونه کول.

په دې وخت کې د لارې په پاتک کې چا زموږ موټر ودر او، ولسوال د موټر دروازه خلاصه کړه په غوسه يې وويل:

_راکوز شئ، مې لمانه ياست؟

لونګ په بې اعتنايي ورته وويل:

_وايه څه وايي؟

_اسناد مو راکړئ.

لونګ جمعه الدين ته مخ وړ وړ او:

_کارت دې راوړې دي؟

_هو دغه دی.

ولسوال کارت په يوه بله خوا وړ او، شونډې يې پرې ښورولې بيا

يې سر ترې راپورته کړ:

_په کارت مارت دې نه پوهېږم، دا ووايئ چې د چا نفر ياست؟

لونګ په غوږ کې څه ورته وويل. د ولسوال رنگ تور واوښت.

_ښه داسې؟

دوه نور ولسوال يې چې هلته ولاړ وو، هم را و غوښتل له مور څخه

يې وسلې واخيستلې او بيا يې په يوه کوټه کې بنديان کړو.

لږه شېبه وروسته هماغه ولسوال له يوه بل ولسوال سره راغی

لونګ په غوسه ورته وويل:

_آخر د څه لپاره مو دلته کښې نولي یو، تاسې کوم امر یا قوماندان

لری که نه، چې زه خبرې ورسره وکړم؟

وسلوال په بې تفاوتۍ وویل:

_دلته موږ هر یو امر یو، پوه شوي که نه؟

بیا یې سم له لاسه ټول تلاشي کړو، پیسې او ساعتونه یې راڅخه

واخیستل، دروازه یې خلاصه پرېښوده، څو گامه لاړ، بېرته را

وگرځېده په موسکا یې وویل:

_اوس نو تلای شئ.

موږ هم پټه خوله بهتره وبلله، ځوړند سرونه را روان شوو، ټول پټه

خوله وو، تر ډېره موڅه نه ویل.

خو دا چوپتیا جمعه الدین ماته کړه، تر اوږده اسوبلي وروسته یې

وویل:

_په گری مې ډیره خوا بده ده رادیو گری وه رادیو .

روح الله په خندا وویل:

_مه خپه کېږه څه خپل ساعت خو دې نه و، په کومه لار چې

راغلی و -په هغه لار.

دا نورو ته یې سترگه ووهله پسې زیاته کړه:

_کانه جامه دینه، زه او ته خو سره پوهېږو.

په کابل کې بیا جگړه پیل شوې وه، دوه شپې مو نورې هم د لارې په

یوه سماوار کې تیرې کړې، په درېیمه ورځ جگړه د ښار بلې څنډې

ته لاړه، موږ هم د کابل پر لوري حرکت وکړ، غرمه مهال ښار ته

ورسېدو، ښه و جمرود دفتر ته راغلی و.

جمرود رښتیا هم بدل شوی و، په څرخي څوکی کې به کله یوې خوا

کله بلې خوا ته تاو شو، خدای شته چې له موږ سره یې په چلند کې

کوم بدلون نه و راغلی له ټولو سره یې په غېږ روغېر وکړ، د هر

یوه یې ځان- ځان ته پوښتنه وکړه، موږ خپلې خپلمنځي ستونزې او

لانجې یوه یوه ورته بیان کړه، ټولو ته یې غوږ نیولی و، زموږ له

خبرو وروسته یې په بې تفاوتۍ سره وویل:

_ورک يې کړی، په ولایت او ولسوالۍ پسې مه گرځئ اوس زموږ له لاسه وتلي دي، هغه مو په وېش کې دا نورو ته ورکړي دي. له دې خبرې سره مې زړه کش وښويده که و که نه و ما خو ځان ولسوال بللی و خولې راباندې راماتې شوې، ژر ژر مې د څادر په پڅه پاکې کړې، د لونگ رنگ هم ژېړ غوندي شو، جمعه الدين هم سترگې ښکته واچولې، د خپلې خپلې په سگک لگيا شو، امر صاحب لکه چې زموږ په خپگان او وارخطايۍ پوه شوی وي.

تر لږې چوپتيا وروسته يې وويل:

_خو تاسې غم مه کوئ، په داسې ځايونو کې به مو مقرر کړم چې په يوه مياشت کې هر يو د شخصي والگا څښتنان شي.

بيا يې لونگ ته مخ ور وړاوه:

_تا خو به سمدستي د يوې قطعگگي کومندان "قوماندان" کړم.

لونگ ورته وويل:

_څه ووايم، زه خو له والي توبه بل شی نه غواړم.

_لېونيه! په خدای، ډېر ښه ځای دی، ډگر جنرالي به هم درکړم.

_نه نه زه بايد والي شم والي. اوس مې کور ودانې مبارکي راکړې ده.

امر صاحب جمرود په بې حوصله گۍ وويل:

_توبه لانت "لعنت" دې په شيطان وي، درته ومې ويل چې په وېش

کې ولایت د دې نورو په پچه ختلی دی، ډگر جنرال تر والي غټ

وي، لونگ پر خپله خبره ټينگ و:

_نه نه يا بايد والي شم، که بيا مې والي کوئ نه، نو ډگر جنرالي نه

غواړم بيا بريد جنرالي راکړه.

_ډگر جنرال خو تر بريد جنرال غټ وي، چې بيا ته بريد جنرالي

غواړي، دا يې بريد جنرال، پيريانو ته غزنی څه دی دا خو...

جمعه الدين يې په خبره کې ور ولوېده:

_بيا نو دا ډگر جنرالي ما ته راکړه.

چورت مه خرابوه، اسانه ده.

بيا يې ما ته مخ راواړاوه:

_بڼه ماليم صاب ته څه شی غواړي؟

ما ورته وويل:

_ما خو ولسوالۍ ته ځان جوړ کړی، خو چې ته وايي هغه د بل چا په پچه ختلي ده، بيا نو ما ته هم کومه جنرالي منرالي راگوره. جمرود له څوکۍ را پاڅېده په دفتر کې يې په قدم وهلو پيل وکړ زما مخې ته ودرېده:

گوره ماليم صاب ته خو نام خدای هوښيار سړی يې، موږ کار د کار هل (اهل) ته سپارو، ته جنرالي څه کوي، خپل کار او مسلک ته دې لار شه.

بيا يې پسې زياته کړه:

_شونډې دې ولي وځړېدې، خپه کېږه مه، بيرته دې اول صنف ته نه لېږم، په پانتون (پوهنتون) کې به دې د کوم پوهنځي معاون مقرر کړم، د رياست لپاره يې بل څوک په زوره راوړېږه. _نو زه به هلته څه وکړم؟

_وارخطا کېږه مه، علمي رتبه به هم درکړم، پوهنوال موهنوال به دې کړو، بيا په رئيس اسناد پېدا کړه که خدای کول په يوه مياشت کې به يې بستره په څټ کې ورکړم او تا به رئيس کړم. بشير په پوزخند سره وويل:

_دی غريب خو اول جومات ته سبق نه شي ويلای په پانتون کې به څه کوي.

_مه گرځه، رئيس هم څه د توري ښکړی نه دی، دی خويي لا معاون دی.

امر صاحب جمرود هر يوه ته په مکروريانو کې د يوه يوه کور وعده هم ورکړه، زه پر حالاتو ډاډه نه وم، په سبا مي د خپلې مقرري مکتوب تر لاسه کړ، هسې نه چې بل څوک تر ما ږومبی شي. مخامخ پوهنتون ته لاړم، د دروازي د مخې پيره دار ودرولم:

_ای څه کوي خیر خو به وي چې داسې نېغ نېغ روان يې؟

ما خپل مکتوب ور وښود.
 _دا دی مکتوب زه دلته ماوین (معاون) مقرر شوی یم.
 _د چا په امر؟
 _د جمرود په امر.
 وسلوال له خدا سره په شا ولاړ:
 _زوی دی مړ شه وایي پکه چا په ورا نه پرېښوده، دی د سرکجاوي
 غوښتي، هغه اوس دومره شو چې خلك مقرر وي توبه، توبه.
 ټوپکوال په زوره خنډل، خو له خدا سره یې په ټنډه (تندي) کې
 گونځې را پیدا شوې په لږ څه لږ غږ یې راته وویل:
 _څه وړک شه، رنگ دی د مامین (معاون) نه دی.
 خو ما لا ټینګار کاوه په زاریو می پیل وکړ، وېرېدم هسې نه چې
 اوس بل څوک مکتوب راوړي او تر ما رومي څوکی ته ځان
 ورسوي، زما زاریو د ټوپکوال زړه هم نرم کړ راته ویې ویل:
 _څه لاړ شه، د پوستي د قوماندان جنرال میرزا امر راوړه.
 په قوماندان پسې یوې بلې خوا ته وگرځېدم، جنرالان ډېر و، خو
 جنرال میرزا مې پکې پیدا نه کړ، د پوهنتون بلې څنډې ته پسې لاړم.
 دلته حالت بل ډول و، وسلوالو په ویالو، او د ټولګیو په کړکیو او د
 ګلانو د وچو بوټو په منځ کې مورچلونو نیولي وو، یوه نیم خو له
 شګو څخه د ډکو بوجیو شا ته ځان پټ کړی و، څو ګامه لا نه وم
 تللی چې یوه راباندې غږګرګ کړ:
 _اهای چېرته ځي د شپې نوم لري؟
 _د شپې نوم؟ اوس خو ورځ ده.
 بل ملګري یې له لیرې را غږ کړ:
 _دی ته ورځ وایي؟ چې موږ په مورچلو کې پراته یو او دا نور په
 پستو چوکیو نرم گرم ناست دي؟
 چې ما څه ونا ویل نو خپل ملګري ته وویل:
 _ورشه شپه ورته وښیېه.
 زه ځای پر ځای ولاړ وم، نه پوهېدم څه ووايم له شا څخه د

کلاشینکوف د کنډاغ وار راباندې وشو، سر راباندې وگرځېده
سترگې مې توري شوي خو پر ځمکه ونه لوېدم لاس مې په دېوال
تکيه کړ، ټوپکوال په غوسه وويل:

__څنگه اوس شپه ده که ورځ؟

__ش، ش، ش، شپه.

خو هغه بل چې ځان يې قوماندان قوماندان کاوه، دا بل ته په قهر
وويل:

__شپه دې ورته ونه بنودله. وايم په ورځ کې د اسمان ستوري پي

ووينه پوه شوي کنه.

ټوپکوال دا حل په ډېر قوت سره ټوپک پورته کړ، نور زه په ځان نه
يم پوهېدلی.

اوس توره شپه ده، نه پوهېږم چېرته يم پر مخ مې لکه چې وينې
وچې شوي وي چې لاس وروړم لکه په خټو چې کاگل شوی وي،
نور نه پوهېږم بېخي تياره ده داسي معلومېږي چې موږ په يوه
لويه خونه کې بنديان يو، په دېوال د تختې په څېر څه شې په گوتو
راځي. کېدای شي د پوهنتون کوم ټولگي وي کېدای شي د هغه
پوهنځي ټولگي وي چې زه يې مرستيال ټاکل شوی يم، څوک څه خبر
دي کېدای شي زما دفتر وي، خو د زخمونو دردونه مې په دې باره
کې نورو فکرونو ته نه پرېږدي راسره نور بنديان ډاډ راکوي وايي
چې غم مه کوه ته بختور يې تنظيم لري که امر يا قوماندان دې خبر
شي حتماً به دې په تبادله کې په چا بدل کړي، ازاد به شي، افسوس
زموږ په حال چې نه په اسمان ستوري لرو نه په ځمکه سيوري!!!

کابل

توره کڅوره

کانتینر ورو ورو تودېده، تودوبنه دومره زیاته شوه، چې په کانتینر کې ګ شپږ تنه زندانیان له خپلو ځایونو څخه پورته شول، کله به یې یوه پښه او کله بله پښه په ځمکه لګول، نور په هغو کې د درېدو توان نه و او پښې یې سوځېدې. په کانتینر کې یې یوې او بلې خوا ته منډې وهلې، د خلاصون ټولې لارې تړل شوې وې هغسې چې د ننوتلو په وخت کې وسلوالو ورته ويلي وو، چې کلمه مو ووايست نور مو امید له لاسه ورکړئ او نور له ژونده لاس ومینځی. ډګرمن زمان د کانتینر په کونج کې ځای نیولی و، هڅه یې کوله چې د کانتینر په دېوالونو د چټ پر لوري پورته شي، خپله خولې او کورتۍ یې وایستلې او تر پښو یې لاندې کړې. په هغه وخت کې هم د خپل یوازېني څلورکلن زوی په چورت کې و، چې د وتلو په وخت یې ورته ويلي وو، بابا موتلك (موتړك) دې هېل (هېر) نه شي. زمان به بیا شونډې وچيچلې او له ځانه سره به یې وویل: _یا خدایه، ته پرې مهربانه شي، او بیا یې د خپلې مېرمنې ټولې خبرې ور په زړه شوې.

_ګوره فکر دې وي چې ژر راشي په بېلرکې یوه لپه اوږه پاتې دي د بېګاه لپاره څه نه لرو اوږه ژر را ورسوه. د کانتینر د تودوبنې لا زیاتوالي د هغه د چورتونو لړۍ پایته ورسوله، د حاضر و کسانو چغې پورته شوې، له یوه بله یې پناه غوښته او د کانتینر دېوالونه یې ګرېبول د زمان تر پښو لاندې هم ځمکه زیاته سره شوه.

او ترې لاندې کالیو دودونه پورته شول، هر یوه په لوړ اواز کلمه شریفه ویله او خدای(ج) ته په زاریو وو، د دروازي پر لوري به یې منډې کړې او چې نا امید به شول بېرته به یې بلې خوا ته منډې کړې، د کانتینر دېوالونه به یې ټکول، دوو درېیو تنو خو ځانونه د کانتینر په دېوالونو پورې په ډېر کړ او ځوړند کړي وو، خو په دې وخت کې په ناڅاپي ډول د کانتینر دروازه خلاصه شوه، ټوله په یوه

وار په نیمکښه دروازه ورمندې کړې او د سترگو په رپ کې یې په داسې حال کې چې اف اف نارې وهلې له کانتینر څخه ووتل، دوو تنو وسلوالو نه شوای کولای چې د دوی مخه ونیسي، ايله دومره یې وکوله چې د کانتینر مخې ته یې غونډ کړي او د تېښتې مخ یې ونیسي، یوه تن زمان تر مټ ونيو او له ځانه سره یې رهي کړ، څو تنه نور وسلوال راغلل او پاتې پنځه تنه یې یو یو بېرته په کانتینر کې واچول، زمان په مخ روان و او شا ته به یې کانتینر ته کتل، پر کانتینر لیکل شوي وو "ظالم و مظلوم نباشيد" په ټوله لار کې د هغو پنځو تنو په فکر کې و، له ځانه سره یې ویل: _ څه کې مې اعدام ته بیایي، بیا هم د دنیا په سر له دوزخ څخه خو خلاص شوم.

زمان په ډار او وهم کې له وسلوال سړي سره روان و، یوې او بلې خوا ته یې کتل، خو د تېښتې ټولې لارې تړل شوې وې، نه یې شوای کولای چې وتښتي. وسلوال پر هغه پوه شو ورو یې په غوږ کې ورته وویل:

_ وپرېزه مه زه تا پيژنم، زه ستا دوست یم قربانعلي ستا عسکر یم ډگرمن صاحب تا له ما سره ډېرې نېکۍ کړې دي او اوس زما وار دی چې ستا احسان پر ځای کړم.

خپلې کوټې ته یې راوست او تر چای څښلو وروسته یې ورته وویل: _ که له موږ سره پاتې کېږي او همکاري راسره کوي خوشحاله به شو او که دې کور ته سودا وي نو په مخه دې ښه.

زمان بې له دې چې څه ووايي، له ځایه را ولاړ شو، پر قربانعلي یې غيږ وگرځوله ورته ویي وویل:

_ که رښتیا په خپله خبره کې صادق یې، نو ماته اجازه راکړه چې لاړ شم یوولس ورځې مخکې مې په کور کې اوږه نه لرل اوس به یې څه حال وي.

_ ته کولای شي چې لاړ شي، خو په لاره احتیاط کوه، موږ هم هر یو ځان ته پاچا یو.

زمان په ګرنديو ګامونو روان و، خو له پاسه يوه تن ورباندې غږ کړ:

_چېرته ځي، ودرېگره له تاسره کار لرم.
د زمان وار پار خطا شو، پوه شو چې په بله لومه کې کښېووت،
ځای پر ځای ودرېد، زمان له ځانه سره د تېښتې پرېکړه وکړه او د
دېواله خوا ته نژدې شو، خو کله چې يې منډې ته ځان جوړاوه، بيا
غږ پرې وشو:

_نه مې وو درته ويلې چې ځای پر ځای ودرېره، او بيا يې په خدا
وويل:

رښتيا چې مار خوړلی له پرې هم وېرېږي، ها واخله دا کڅوړه امر
صاحب راکړه بې ګاه ته يې پخه کړئ، زمان کڅوړه ترې واخيستله
او پر خپله لار رهي شو، څو ځله په زړه کې ور تېر شوه، چې دغه
توره کڅوړه ايسته غوڅاره کړي، خو بيا يې له ځانه سره وويل:
نه ضرور نه ده، دا هم ښه ده که چا په لاره کې نيولم، ورته وبه وایم
چې په اجازه راغلی يم او دا کڅوړه هم ستاسې امر صاحب راکړه.
زمان په ګرنديو ګامونو روان و او په ځان نه پوهېده زړه يې
غوښتل چې وزر يې لرلای الوتې وای او خپل کور ته رسګېدلې
وای، له ځانه سره يې ويل که خدای په خير ورسولم، نجيب جان به
څومره راته خوشحاله شي، هغه به مو تر غواړي څه به ورته وایم،
کڅوړه به وربنکاره کړم، ورته وبه وایم چې په کڅوړه کې مې تا ته
مو تر او منې راوړې دي، څومره به خوشحاله شي، زمان ښه
وړاندې راغلی و دلته نو بله پاچاهي وه هو بېخي بله د نورو
مشرانو عکسونه او نور بېرغونه.

زړه يې غوښتل چې کڅوړه چې ګرته واچوي او ځان له دغې
بدمرغې تورې کڅوړې بېغمه کړي، خو بيا يې په زړه کې ور تېر
شول تاوان يې څه دی؟ له ځانه سره يې وويل چې ويې وګورم، خو د
کور د ليدو تلوسي هغه ته دا وخت ور نه کړ چې د کڅوړې خوله
پرانيزي او ويې وګوري، يوازي يې پر هغې لاس را تېر کړ،

غوبنه ورته معلومه شوه.

اوس په سرويس كې د كور پر لوري راون و، ځان داسې ورته
بنكارېده لكه چې مړ راژوندی شوی وي، يوي او بلې خوا ته يې
وكتل، له هر څه يې بېل خوند اخيست، خو د كڅوري فكر هغه يوه
شي به هم ارام نه پرېښود، له ځان سره يې وويل:
_دلته به يې په موټر كې پرېږدمه زه به كوز شم، نه بابا گټه يې څه
ده، نه هر وخت چې له موټر څخه كوز شوم، ايسته به يې غوڅاره
كړم، ډېر ورت مې ځنې كېږي په زړه كې به يې ځان ته خدا راغله
چې په څه چټياتو لگيا دي، موټر د كور خوا ته ورسگېده او زمان د
كور خوا ته په چټكو گامونو روان و، د كور د ليدو خوشحالي يې
هېره وه، د كڅوري په فكر كې و.

_څه بد كار مې وكړ، بايد په موټر كې مې پرې ايښې واى، اوس څه
پرې كړم هېڅ نه شم پرې كولاى، هغه دى، حاجي باز محمد له
كوره راووت ما ته گوري ټول خلك ما ته گوري، بايد كور ته يې
يوسم، بيا به يې له ځانه سره وخنډل.

_زه هم عجيب سړى يم، په څه فكرونو لگيا يم، سمه غوبنه كور ته
نه وړم، پخوا به مې په درېيو مياشتو كې دومره غوبنه نه شوه پيدا
كولاى، اوس تياره غوبنه كور ته نه وړم، عجيب لېونى راڅخه
جوړ شوى، يوولس ورځې زندان او بېلابېلې جزاگانې، خو له
سړي څخه داسې لېونى خامخا جوړوي...

په دې فكرونو كې د كور دروازي ته ورسېده، زوى يې د هغه په
غېږ كې ځان واچاوه او د پلار بېلتون موټر ورڅخه هېر كړى و،
مېرمنې يې له ډېرې خوشحالي او ښكې تويولي، د كوڅې خلك او
گاونډيان خبر شول، ټول يې پوښتنې ته راغلل، رښتيا هم لكه مړى
چې را ژوندی شوى وي، ځكه ټول خبر وو، چې ډېرې خطرناكې
سيمې ته په ډېرو خطري لارو په اوږو پسې تللى و.

مېلمانه تلل راتلل او له ډېرو ليرې ځايونو څخه هم خپلوان او
دوستان راوړسېدل.

زمان خپلې مېرمنې ته هغه توره کڅوړه ورکړه او ورته وېي وويل:
 _مېلمانه ډېر شول، دغه غوښه ټوله پخه کړه، وېي گوره که کمه
 وي چې نوره راوړم، بيا ووايه چې هېر دې نه شي.
 زمان له مېلمنو سره خبرې کولې او د تېرو يوولسو ورځو کيسې
 يې چې مېلمنو ته نوې او ځينې يې د منلو وړ هم نه وې ورته کولې،
 دوی په دغو کيسو کې وو چې زوی يې په منډه کوټې ته راننوت.
 _بابا، بابا، مور...
 کله چې زمان پخلنځي ته ورغی، مېرمن يې د پخلنځي پر غولي
 لوږدلې وه.
 _څه خبره ده؟ څه وشول؟
 _ت، ت، ت ته ته ته.
 _څه څه خبره ده؟ خبرې وکړه، څه بلا وو هلې.
 _ت ت ت ت ته ته ته غه غه غه.
 _ته ته څه خبره ده، خبرې وکړه، روغه جوړه ښځه يې، څه شوې
 دي.
 _هغې نور څه ونه ويل او سترگې يې د کڅوړې پر لوري وازې
 پاتې شوې.
 ټول پخلنځي ته راغلل د زمان د مېرمنې جسد يې له ځمکې څخه
 پورته کړ، زمان چې کڅوړې ته وکتل له خولې يې چيغه ووته.
 _الله دا څه وينم، په کڅوړه کې تې دی، الله فضل وکړي، له دې
 خبرې سگره په ځمکه ولوېده.
 کابل څارندوی مېنه
 28/2/1374

کوچی ملا

لیکوال: محمد صدیق پسرلی

لومړۍ برخه

د اوړي وروستۍ مياشت وه، د تودوښي زور په ختلو و، لمر ته هم څه شېبه ناستې کېدای شو. غټ مازيگر څو تنه ځوانان د پالېزه په خوا کې، د تلو پر سرونو ناست ول. خټکي يې مات کړي وو، د کندز د خټکيو وروستۍ فصل و. ځوانانو هر يوه يوه څربوزه خوښه کړې وه. اوس يې کتل چې څوک خټکي ښه پيژني؟ تولو د هرې څربوزې ځکه کړې وه، خو په دې يې لا قناعت نه و سره حاصل کړی، چې د چا خټکي خوړ دی؟ ځکه چې هر چا ته د خپلې غړکې تروي خوندورې وې او هر يوه به ځان تجربه کاره باله. بحث يې لا روان و، چې يو مسافر پر لاره رابنکاره شوه، لاره د پالېزه په خوا کې تېرېده. کله چې مسافر د دوی برابر ته راوړسېد، احمدشاه ورنارې کړې:

وا بابکه! وا بابکه! راوگرځه، خټکي مو مات کړي دي، راسره وبه يې خوري.

مسافر وروگرځېد، له سلام عليك او عادي ستړې مشي وروسته ورسره کښېناست. هر يوه له خپلې څربوزې يوه نرۍ ډبره ورته کښېښودله.

احمدشاه ورته وويل:

کاکا! د دا تولو خوند وگوره او بيا ووايه چې کوم خټکي خوړ دی؟
_ ناڅکلی پوهېږم چې درست څواړه دي.

_ پر ناڅکلو څربوزو څرنگه حکم کوي، چې درست به څواړه وي؟
_ له دې جهت وایم چې دیارانو په ټولنه کې څواړه درست خوندور وي.

ځوانانو ته د مسافر خوړې خبرې خوند ورکړ، يوه وپوښت:

بده خو به نه وي، که پوښتنه وکړم چې څوک يې؟!

_ د خدای بنده. د رسول الله امت، د افغانستان تبعه. کافي ده که نور هم پسي لاړ شم؟

ځوانانو وخنډل، يوه بيا وپوښت:

له کومه راځي؟
 _ له خپله کوره راځم.
 _ کور دې چېرې دی؟!
 _ څو چې زه راتلم، تر دغه وخته خو د غزني په شلگر کې و .
 احمدشاه وويل :
 ولي بلې خوا ته روان و، که څه؟!
 _ روان خو نه و، لېکن يو خداى تعالى په يوه حال دی، په انسانانو
 لاڅه باور دی؟
 ځوانان پوه شول، چې ښه خوښ صحبت ته او خولور سړى دی. بيا يوه
 وپوښت:
 کاکا! څه کار کوي؟
 مسافر چې په خربوزه شخوند واهه، ويي ويل:
 سملاسي خو دادى خربوزه خورم.
 درستو وخنډل. احمدشاه وويل:
 کسب او پيښه دې څه ده؟!
 _ هرکاره يم. په هره پيښه کې مې ګوتې وهلې دي. ځکه نو اوس زه
 هم نه پوهېږم چې د کومې کټوي مساله يم؟
 _ مثلاً څه څه کارونه کولای شي؟!
 _ معلمي، ناظري، خټګري، دکانداري، لږ ډېر ډرزيټوب، رنگمالي
 او.. ملايي يعنې امامت .
 _ داسې ښکارېږي چې په غريبۍ پسې راوتلى يې!
 _ هو! په خواړۍ پسې راوتلى يم. چا رته وويل دلته دې وطنداران
 اوسي، نو ما ويل لومړى بايد په خپلو وطندارانو حال واخلم. که مې
 دلته څه نوک ښخ شو، بل ځاى ته به څه ضرورت وي .
 _ اوس دې په دومره کارونو کې کوم کار ته ډډه لگيږي؟!
 _ پخوانو ويلي دي په خواړۍ کې اسانه دروېزه ده. که امامت په
 لاس راشي، نور هرڅه ورسره کېدای شي.
 احمدشاه په داسې حال کې چې کښته پورته يې راته کتل او د ده له

شني لونگی، شنو سترگو، سرو وپښتو، خړو جامو يي نظر سرو
خپليو ته وښوياوه. ورته ويي ويل:

اتفاقاً زموږ د کلي ملا صاحب په دغو ورځو کې بل ځای امامت
نيولی دی. خدای دې وکړي چې کليوال سره سلا شي، امامت تا ته
وسپاري، خو گومان نه کوم.

_تاسو مې يوځل جومات ته ورسېخ کړئ، بيا به که خدای کول،
سره جوړ شو.

_ما چې وويل گومان نه کوم، له دې کبله مې نه وويل چې سترگې
دې شني دي، يا دې وپښته ژر بخون دي، ما له دې امله وويل چې
ستا ناسته ولاړه او د غاړې جامې د امامانو نه دي.

_د امامت سپينې جامې د خيرات په سپينو روپو جوړېږي، چې څه
مې نه وي خوړلي، د څه شي تېږغونه راباندې باسئ؟!

_ملا صاحب! دا دې نه وويل چې کومه خبره زه ډېره خوږه وه؟
_اوس چې ورباندې موږ شوم، څه به ووايم. ماږه ته خواږه خوند نه
ورکوي.

_ما ويل زموږ دعوه به رافيصله کړي، خو تا هم ځان تېر کړ.
_زما په عادي امامت پسې خپلې وشلې دي، تاسو رانه قضاوت
غواړئ.

_قضاوت خو هم د ملا صاحبانو کار دی.

_زه خو چې ملا صاحب شم. په محراب کې کېنېږم. بيا راشئ
وگورئ چې څرنگه فيصلې صادروم؟!

_يعني له محرابه ليرې حکم نه کوئ، يا نه کېږي؟

_که قاضي له محکمې بهر حکم صادر کړی وي، زه به يې هم صادر
کړم.

چې دا يې وويل، له جېبه يې گړۍ وايستله (پخوانۍ وېشتنډ گړۍ وه)
ورته ويي کتل، بيا يې دوی ته وويل:

_د مازيگر د اذان تېم دی، که مو خوښه وي، اوس به خدای ياد
کړو.

ټولو ورسره ومنله او د کلي پر لوري روان شول. کلي ډېر ليرې نه و، څلور پنځه سوه قدمه لار وه، چې جومات ته ورسېدل، ملا صاحب خپله غوټه کښېښودله. لومړی اذان ته ودرېد، په ډېر خواږه ږغ يې اذان ووايه، بيا يې لمونځ ورکړ. له لمانځه وروسته د مابښام تر لمانځه هلته د جومات په چوتره له څو تنو کليوالو سره کښېناست، کليوالو ملا صاحب ته په حيرت کتل چې کړه وړه يې د ملايانو نه دي، خو لمونځ او اذان يې تر ډېرو ملا صاحبانو خوندور وو، د مابښام له لمانځه چې فارغ شول، له احمدشاه سره د دوی مېلمستون ته لاړ، احمدشاه خپل پلار "حاجي صاحب" ته معرفي کړ. حاجي صاحب روغېر ورسره وکړ، سره کښېناستل، له يوې خوا بلې خوا سره وږغېدل. طبعي يې سره ولگېدې. حاجي صاحب هم د ملا صاحب غونډې ډېره برخه په بهرنيو هېوادونو کې تېره کړې وه، خو تفاوت يې په دې کې و، چې حاجي صاحب به همېشه د تجارت په سلسله په لويو ښارونو کې اوسېده. ملا صاحب به په خوارۍ پسې په کليو، په ځنگلونو کې ورک و. ملا صاحب هم څو ژبې زده کړې وې، حاجي صاحب هم کله ملا صاحب پنځلس شپاړس کاله طالبې کړې وه، ديوه متوسط ملا په اندازه يې مروج علوم لوستي وو، خو له علمه يې استفاده لږ کړې وه، د حاجي صاحب تعليم لږ و، خو مطالعه يې تر اوسه جاري وه، له ډېرو داسې خبرو خبر و، چې ملا صاحب نه و ترې خبر.

حاجي صاحب د اويا، پنځه اويا کلونو په عمر، له ونې لوړ، په صورت زهير، د لنډې موندۍ ږيرې خاوند؛ خودداره او زړور سړی و، په سر او ږيره کې يې سپينو وېښتو پر تورو بری موندلی و، کړۍ ورځ به له مېلمنو سره ناست و، په کور کې يې يوه وړه کتابخانه لرله، چې د دوی د خوښې کتابونه، مجلې او رسالې په کې خوندي وې، چې مېلمه به يې نه درلود، په مطالعه به بوخت و، دغه راز يې د نړۍ له پېښو سره ډېره دلچسپي لرله، يوه ترانزيتوري راډيو به يې په خوا کې ايښې وه. د کابل راډيو، د پېښور راډيو، د

ډيلي راډيو، مسكو راډيو، بي بي سي او نورې خپرونې به يې اورېدلې، د هر استېشن پښتو_پارسي او اردو خپرونو ځايونه او وختونه يې يادداشت کړي وو، چې کله به يې کومه مهمه خبره واورېدله، په هغه شپه به يې د دغو ټولو راډيوگانو خبرونه په درې واړه ژبو اورېدل .

ملا صاحب هم د متوسطې درجې ديني عالم و، هم يې د ډېرو سفرونو ډېرې خاطري او ډېرې تجربې لرلې، د ښه ږغ او ژوندي زړه خاوند هم و. په هند کې يې داسې معلومېده، چې د موسيقۍ لمن يې هم نيولې وه، چې د هر بحر او هر وزن شعرونه به يې په ترنم سره ويلای شول. په تېره بيا په قوالي موسيقۍ کې، د يوه مجرب قوال په سويه وارد و، چې د حاجي صاحب زړې خاطري يې ورباندې تازه کولای شوي .

د حاجي صاحب نظر ډېر ژر ور معلوم شو، چې له قشري ملايانو يې ښه نه راځي او دی هم فطرتاً سختگير ملا نه و، سره ويې لگېده او په هغه شپه يې د امامت معضله حل شوه، د سحر اذان يې د کلي د امام په حيث ووايه. کليوالو ته د ملا صاحب پوښ او په خبرو کې لاقيدۍ خوند نه ورکاوه، ځکه چې دوی سپينه بگړۍ، سپينې ارتې جامې او ورو ورو، شمېرلې خبرې د امامت له لوازمو گڼلې، چې بيا خبر شول چې ملا صاحب راډيو هم اوري، ټوکې ټکالې يې هم خوښې دي او سندري لا گوښي بولي دا چارې يې د امامت توهين بللې. هرڅه ملا صاحب بله دنيا وه، بېل خويونه او ځانگړي عادتونه يې لرل، چې له نورو ملا صاحبانو سره يې ډېر توپير و، خو څرنگه چې حاجي صاحب منلی و، چا څه نه شو په کې ويلای . ملا صاحب به د شپې د حاجي په مېلمستون کې و، ورځ يې هم ډېره برخه له حاجي صاحب سره تېروله، ده هم له نړيوالو پيښو سره دلچسپي ښکاروله، خبرونو ته يې ښه غور نيوه، نو به يې نسبتاً روغه تبصره هم ورباندې کولای شوای، نو حاجي صاحب ته تر ده ښه مصاحب په گرانه لاس ته ورتلای شو.

ملا صاحب يوه اوونۍ امامت وکړ. د هفتې په پای کې يې ورته وويل: حاجي صاحب! که ستاسو خوښه وي، زه به په خپلې کډې پسې لاړ شم، ښځه او ماشومان مې په شلگر کې پرې ايښي دي، نور څوک نه لرم، يو بې پروا ورور لرم، خدای خبر دی چې پوښتنه به يې کوي، ان شا الله تعالی اوومه اتمه به مې کډه راوړسوم.

حاجي ورسره ومنله، په کلي کې يې دوه خونې ورته تشې کړې، چې ملا صاحب په کې واړوي. سبا ته ملا صاحب لاړ او په رښتيا اوومه شپه راوړسېد، د ملا صاحب دا په پروگرام عمل کول لا د حاجي صاحب خوښ شول، دوه درې جواله غنم، څو باره بوتې او څو سوه روپۍ يې ورکړې، چې د ژمي گذاره يې ورباندې وشي.

ملا صاحب چې کډه ځای پر ځای کړه، د ورځې به د لمانځه له وختونو پرته يا په چکر وتلی و، يا به له حاجي صاحب سره ناست و، د شپې ږوډۍ خو به يې اکثر له حاجي سره خوړه، ملا صاحب له پښو گرندۍ و، ستریا يې نه پيژندله، په لنډ وخت کې يې د شا و خوا کليو له اوسېدونکو سره هم وپيژندل. ډېر ياران_ دوستان يې پيدا کړل. بله ورځ يې په نژدې کليو کې له چا څخه يو زور او له کاره ولېدلۍ سايکل په درې شله روپو واخيست او کاله ته يې راوړ. سبا ښار ته لاړ د سايکل نيمگړې پرزې، ټايرونه او نور ضروري سامان يې واخيست، چې راغی، په خپله ورباندې توبښ شو فعال يې کړ، روغ سايکل ورته په دوه دوه نيم سوه تمام شو، له هغه وروسته چې به له کوره ووت، که به جومات ته هم روان و، په سايکل به يې پښه واړوله، که به د حاجي کور ته ورتلو هم به سپور ورتلو.

ځينو کليوالو حاجي صاحب ته تر غوږ ورتېره کړه، چې د ملا صاحب به پر نور هرڅه برغولی کېږي. دو، دا سايکل سواړي يې د يوه امام له شان سره نه وايي، موږ به يې څه کوو، هسې نه چې تاسې ورپورې سپک شئ!

حاجي ورته وويل: تاسو څومره خطا وتلي ياست؟! ايا امامت بس تيار خوري، لتي او له ژونده لاس اخيستلو ته وايي؟ چې يو بې علم او

ناپوه انسان د ژوند له شېرازو استفاده کولای شي، یو عالم دي ولي تري بي برخي وي، سایکل د تلو راتلو یوه وسیله ده، که ملا صاحبان تري استفاده وکړي، څه بدي به ولري؟ تاسو دنیا نه ده لیدلې، د نورو وطنوالو امامان موټرونه لري او په خپله یې چلوي .

_ملا باید دروند او ناست سړی وي. دی په یوه منډه شا و خوا کلي درست راغواړي، اوس چې د سایکل خاوند شو، اوس به یې لکه د چوتي یو ځای هم کرار نه وي.

_تاسې یوه بې لاس او بې پښو بنیادم ته عالم وایاست او د امامت وړ یې گنئ، حال دا چې چینجي او ماران نه عالمان دي، نه انسانان، انسان چې څومره اجتماعي وي، څومره چې یې اجتماعي روابط پراخ وي، هغومره ښه وي.

_له یوه ملا امام سره نه ښایي چې د جومات په خوا کې لگیا وي، مستري توب کوي او یا سایکل ته باد ورکوي.

_بیا هم درته وایم، تاسو ته تیار خواره، لټان او د ژوند له چارو بې خبر او بې پروا خلک عالمان ښکارېږي، حال دا چې داسې نه ده. دا چې ملا له یوه زاړه او له استفادې وتلي سایکل څخه د استفادې وړ سایکل جوړ کړ، دا یې عیب نه دی، دا یې کمال دی، کمال ته په سپکه سترگه کتل ناپوهي ده. کاشکې زموږ عالمان په تخنیکي چارو هم پوه وای .

حاجي صاحب په دې توگه هم په کلي کې، هم له کلي بهر د ملاصاحب مدافع و، نور نو ملا صاحب په هېچا اړ نه و، دا چې د حاجي تایید ورسره و، کافي یې گڼله، نوره یې خپله ژبه هم د ډم تر بیاتي کمه نه وه، د هرچا ځواب یې ویلای شو، ملا صاحب که د چا ښه اېسېد که بد، د حاجي له سترگو یې په شا و خوا کلیو کې هم احترام کېده، چې په کوم غم یا ښادی کې به له حاجي صاحب سره کوم کلي ته تللی و، په گرانه به نورو امامانو د تلاوت یا نورو خبرو وار ترې نیو. هم یې اواز ښه و، هم په تجوید پوهېده، هم یې په سفرونو کې ډېرڅه لیدلي او اورېدلي وو. د ژوند په هر اړخ کې یې

تر نورو ډېرې تجربې او ډېر معلومات لرل، په هند او پاکستان کې يې په لويو غونډو کې ډېر نامتو خلک له نژدې ليدلي وو، د لويو عالمانو له خولې به يې نقل قول کاوه. د وينا چل هم ورتلو، که کله به يې په خبرو کې يو نيم طنز هم نغښتی و، چې په خړو جامو کې به يې له سپين روبو ميدان ووړ، خو څرنگه چې په خبرو کې به يې د اردو او ورسره انگرېزي لغتونه هم له خولې وتل، خلکو ته به شک ورولېده، چې هسې نه د ملا په عنوان کوم وظيفه دار پېرنگی نه وي. د شا و خوا ملا صاحب نو هم سپي ښه نه ورته غپېدل، خو په پردي ملا د چا څه کار دی؟ هغه هم د حاجي صاحب په ملا، چې هم منلی مشر و، هم تر دوی ټولو هوښيار او باخبره سپين ږيری. نو په ښکاره يې څه نه ورته ويل، پټ غاښ چيچي يې ورته حتمي خبره وه. په تخريب پسې يې درست ملايان يوموتي شوي وو، د حاجي صاحب کليوال هم غولۍ غولۍ کېدل، خو حاجي د ملا صاحب په کوټه ولاړ و، د ملا صاحب له هېڅا هم سترگې نه سوځېدې، هېڅ مجبوريت يې نه محسوساوه، چې خپل وړ بدل کړي، ځکه چې حاجي صاحب په دغه ډول ډيس او دغه خوی خصلت خوښ کړی و. حاجي صاحب ايله د خپلې خوښې ملا موندلی و، داسې امام چې هم امامت کولای شي، هم په خبره پوهېږي، هم يې مجلس ورسره تود وي، هم يې يار وي، هم مشاور.

که به کله حاجي صاحب له چا سره په خبرو د کومې راډيو د خپرونې وخت هېر کړی و ملا صاحب به خپله گړۍ راوايستله ورته وبه يې ويل:

حاجي صاحب! د پلانی راډيو د اردو خبرونو د خپرولو ټيم دی. حاجي به ژر خپلې گړۍ ته وکتل او بيا به يې په مطلوب سټېشن پسې د راډيو ستن وگرځوله. بيا به دواړو خبرونو ته داسې غوږونه نيولي وو، چې تا به ويل د کومې ورځپانې لپاره خبرونه ثبتوي. د هرې راډيو پارسي، اردو او که به يې پښتو خپرونه هم لرله، پښتو خبرونه به يې هم اورېدل، چې دا مکرري خبرې به د احمدشاه او

نورو لپاره ډېرې ستومانوونکې وې، خو دوی دواړه نه ورباندې سترې کيډل، نو حاجي صاحب د خبرونو ترې موندلي وو، له دې امله هم ورسره خوښ و .

د حاجي صاحب دستور و، چې هره ورځ به سهار له کوره راووت، که به يې څه خاص مېلمانه نه لرل، يو چکر به په خپله محکه راوگرځېد، خپلې کروندې به يې تر نظر تېرې کړې، په خپل باغ به يې حال واخيست، بيا به تر ماسخوتنه په مېلمستون کې له مېلمنو سره ناست و، چې تېر ماسخوتن به کور ته لاړ، ملا صاحب به يا له راډيو هندي سندري اورېدې، يا به يې د احمدشاه په غوښتنه په خپله ورته قوالۍ سندري ويلې، هغه هم اکثري پښتو قوالۍ چې له دې امله د احمدشاه هم ورسره جوړه وه .

احمدشاه د حاجي صاحب مشر زوی، له ونې ميانه، په کړه وړه متناسب، په عمر دېرش کلن، د دوو زامنو پلار و، څو جوماته درس يې ويلی، له ليک لوست سره اشنا و. خو د مطالعې شوق يې نه درلود. له کتاب او سياست سره يې نه لگېده، ژوند يې په لوبو، توکو او مېلو تېراوه، له موسيقۍ سره يې ډېره جوړه وه، فلمي سندري يې خوښېدې، د هند مشهور سندرغاړي يې ناليدلي درست پېژندل. ملا صاحب ته د احمدشاه ذوق معلوم شوی و، د هغه د زړه ساتنه يې هم پر ځان لازمي گڼله.

د ژمي اوږدې شپې يې په خوشحالي سره تېرې کړې، د کليوالو او نژدې شاوخوا خلکو حساسيت هم له ملا صاحب سره کم شوی و، نور يې چا په خړو کوچيانو جامو او ساپکل پورې څه نه ويل، خو د ملا صاحبانو پټ تبليغ لا ورپسې روان و .

دوهمه برخه

د وري د مياشتې هم ډېره برخه وتلې وه، د بادامو ونې په شگوفو کې پټې وې. وابنه داسې راتوکېدلې وو، چې تا به ويل محکه په زرغونه سمندر کې غوپه شوې ده. رږديو له بامونو دېوالونو سرونه راخوړند کړي وو، د محکې د مخ ننداره يې کوله، د تازه خوړمني له فيضه

وطن د بنايست نندارتون و. هرځای سبزه، هره خوا گلونه او هر طرف بنايست.

ملا صاحب به کړی ورځ په باغونو، کښتونو او کله لا په دښتو کې داسې گرځېده، لکه د پسرلي سترې وړمه چې ارام نه پېژني. تا به ویل د شاتو مچۍ ده، د خپلو تصوراتو کڼدو ته شات ورتولوي. کله به یې په سایکل پښه واړوله، د غره لمن ته به یې ځان ورساوه، وچ غره ته به یې کتل، چې د موسم لورپښې سره او زرغونه شالونه ورباندې اچولي دي، د رنگین څوړمني نندارو یې ابې سترګې نورې هم وروڼې کړې او په زړه کې به یې د حسن پرستۍ خاموشي جذبي بیا راپارولې وې.

ژر مازیګر و، د لمر وروستیو شغلو د تاندو گلونو تندي ښکلول او تر سبا یې په خدای سپارل. ملا صاحب د کلي خوا ته پر یوې ښکلې غونډۍ ناست و، د محکې او اسمان د ښکلیو خدای په امانۍ ته یې کتل. په دغه وخت کې له کلي څوک ورپسې راغی او په ملا صاحب یې زېږی وکړ چې د ورور کډه یې راوړسېده. ملا صاحب اوچت پاڅېد، په منډه له غونډۍ کښته شو. پر سایکل یې پښه واړوله، کور ته روان شو، چې ور ورسېد، په رښتیا شرف الدین له خپلې کډې او ماشومانو سره رارسېدلی و. ملا غېږ ورته پرانیستله، شرف الدین یې په غېږ کې ونيو، په مینه یې روغېر وکړ، بیا یې له وربندارې سره پوښتنه وکړه او ورپرونه یې ښکل کړل، له حال احوال یې سره وپوښتل.

شرف الدین ورته وویل: ملا وروره! څه به درته وایم؟ یوه خو وایي چې دوه پک هغه هم سره وړک، نه زه له تا پرته څوک لرم، نه یې ته لرې، درپسې راغلو، بله خبره دا ده چې په ژمي "دامان" ته لېښل راڅخه پاته شوي وو، په "شلګر" کې خوله باد ته نه نیول کېږي. کډه مې راواخیستله، ما ویل دلته به ګوندي د خلاص مټ څه کار روزگار پیدا کړم.

ملا وویل: زما زړه هم تاسې ته درختلی و، ډېر دې ښه وکړل، دا

ځای د کار او غریبی ځای دی، که څوک همت وروړاندې کړي، هر کار دلته پیدا کېږي، هر چا ته د خپل کار، خپل همت او خپلې پوهې په اندازه گټه رسېدای شي.

__دلته به زه څه وکړای شم؟!!

__که نور هېڅ نه وي هغه د "دېرې" په شان که دلته هم په کلیو پښې وگرځوي، خامخا دومره څه په کې درپاته کېږي، چې گذاره دې ورباندې وشي. خو ته صبر کوه ساه به دې جوړه شي، څو ورځې به شا و خوا ځان بلد کړي، ماته گوډه پارسي به زده کړي، بیا به چورت په کې ووهو.

__ماته گوډه پارسي دې یاده کړه، ولې دلته پښتانه لږ دي، که څرنگه؟!!

__پښتانه خو تر نورو ډېر دي، خو دا زموږ شا و خوا کلي وزبک او ترکمن ډېر دي او له دوی ښه گټه کېږي، وزبکان او ترکمنان هم لږ لږ په پارسي پوهېږي.

__نو تر هغه وخته به څه خورو؟

__تر هغه وخته خو دې زه نه يم خوړلی! زما او ستا وېش چا کړی دی؟ خوره، څښه، حساب مه منه...!!

دوی لا په دغو خبرو سره ږغېدل، چې د حاجي صاحب نوکر ورته ودرېد او ورته وپې ویل: ملا صاحب! حاجي صاحب وویل ته او ورور به دې راشی د ماښام ږوږی به زما سره وخوړی.

__ډېره ښه ده، چې د ماښام لمونځ وکړو دربه شو.

شرف الدین ملا ته وویل: دا ستا حاجي عجیب ښه سړی نه دی، موږ لا پوره پوښتنه نه ده سره کړې، ده بیا مېلمستیا ته وبللو؟!!

__حاجي صاحب یو سخي سړی دی، هغه ته خدای لوی زړه ورکړی دی، هره ورځ یې په حجره کې لس دوولس تنه نابېلي مېلمانان ناست وي. زموږ غوندي خلکو مېلمستیا ورته څه خبره نه ده، اوس به ستا له راتلو خبر شوی وي، ځکه یې وروبللو.

__خیر و، کراره وه، سبا بل سبا یې هم وربلای شوو.

_ما ورته وويل چې د حاجي صاحب لپاره دوه درې مېلمانې څه تشويش نه پيدا کوي، په تياره ډوډۍ يې وربللي يو، ممکن يا به يې تا ته سودا وه چې ودې ويني. يا به يې دا فکر کړی وي، چې په دې ناوختۍ کې به زه ستاسو لپاره څه سرشته نه کړای شم. ستا بار به يې زما له اوږو کوزاوه. په هر حال، د ښه نيت خاوند دی، خدای دې اجرونه ورکړي. ډېر انتظار يې بايد پرې نه ږدو. له دې خبرې سره پاڅېدل، جومات ته ورسېدل، له لمانځه وروسته د حاجي مېلمستون ته ورغلل. اتفاقاً حاجي په هغه شپه نور مېلمانې هم نه لرل. حاجي ورپاڅېد روغېر يې ورسره وکړ، چې سره کښېناستل، له يوې خوا بلې خوا يې شرف الدين ور وړغلاوه. بيابې ورته ويل:

ښه دې وکړه چې راکډه شوي، دا د کار او غريبۍ وطن دی، دلته هر وخت کار_کسب موندېږي، چې سړی همت وروړاندې کړي، وږی نه پاتېږي. خدای پاک رازق مطلق دی، خو زه ستا وسيله، ته زما وسيله، بندگان يو په بل چلېږي. دا وعده درکوم چې که تا کار ته اوږه ورکړې، دلته نژدې د کور په خوا کې له ما څخه هم نه وزگارېږي، بېغمه اوسه.

له ډوډۍ وروسته يې هم څه مجلس سره وکړ، کله چې رخصت شول، په لار کې شرف الدين وويل:

دا خو عجيب ښه سړی و، هلته د دامان د خوا و ډېره گان خو په اسمانونو کې گرځي، مخکې ته وايي چې ته رالاندې ځه، چې ورشي، دی به په کټ کې غځېدلی وي، ته به په خاورو کې ورته کښېنې او خوښ به لا هم يې، چې خبرې دې اوري. حاجي صاحب ته هم خدای پاک ډېر جايداد ورکړی دی، لوی زميندار دی، بلکې تر ډېرو هغو ډېره گانو يې ژوند ژواک په سل چنده ښه دی. بيا هم له موږ سره پر يوه توشک ناست و، نه يې تر چا ځان لوړ باله، نه يې له چا د لاس مچولو تمه لرله:

_خبره دا ده چې هلته د مغلو دوران تېر شوی دی، چې د سيمې

خلك به يې سيالان نه گڼل، بلکې خپل بندگان يې بلل، بيا ورپسې يوه يوه نيمه پېړۍ د پيرنگيانو باچهي وه، چې له صاحبانو (پيرنگيانو) پرته راجگان، نوابان، خانان او وډېره گان هم د هغوی نازولي وو. هغوی يې د ولس پر ځټونو ورسپاره کړي وو، ځکه هلته دومره توپير موجود وو. دا وطن د افغانانو دی، تل يې خپله باچهي وه، که يې خان دی، که ملک دی، که وزير دی، که باچا دی، درست افغانان دي او د دې ولس هډ وزر گڼل کېږي. دلته چې څوک ځان تر نورو پورته گڼي، يا له نورو ډېر ټيټېدل غواړي، هغه نه شي چلېدلای. چې څو ورځې ووتلې، شرف الدين شاوخوا مطالعه کړې وه، د حاجي ناظر ورته تر ځان بېکاره ښکاره شو، ملا ته يې وويل: د حاجي ناظر خو زما په خيال د دوو خرو وربشي هم نه شي وېشلای، يو سوري بوري سړی دی، نه په څه پوهېږي نه څه تري جوړېږي. بېدې يې ميره شوي ده، چټ گرځي، غوا نه پيايي، تش په توره باتي کلا خان شوی دی. هم يې قدر کېږي، هم مفتنه تنخواه اخلي. خوښه دې نه ده چې د حاجي په پوست ورننوځو او دا ناظري تري گوتو ته کړو، د کرارې کار دی، پنځه واړه گوتي به مو په غوړو کي وي.

_اوس لانونی راغلی يې، نه د حاجي له خوی سره اشنا شوی يې، نه دې د دې سيمې بزگري ليدلې ده، نه د بزگرانو لارې چارې درملومې دي، اول به يې حاجي ونه مني، که يې بيا ومنې هم ته ورته جوړ نه يې، صبر وکړه، چې ښه بلد شي، سترگې دې سمې وغږېږي بيا به مټې ورته ونغاړو.

_ناظري لا څه کمال دی؟ چې څه حاجي راته وايي هغه به بزگرو ته وایم، چې بزگران په څه کار توبښ وي، حال به يې حاجي ته راوړم، دا شوه ناظري، هغه هم ښه ناظري.

_لامبو هم سړي ته په اول نظر دغسې ښکارېږي، چې سړی بل ته وگوري، چې څرنگه پر اوبو ځان وغوړوي او بيا څرنگه لاسونه او پښې ووهي، د دوو ټکيو خبره ده، خو چې د رښتيا ځای راشي،

دومره هم ساده عمل نه وي، ډېر په کې ډوب شوی دی.
 _يو خو مې د تا دا ناباوري نه خوښېږي، ناظري دې هم د ملايي
 غوندي راته گرانه کړه. چې په شل کاله سبق به زده کېږي، درته
 وایم چې بې گودره نه گډېږم. ډېر سوچ مې په کې وهلی دی، ته ولې
 ما دومره بې خولې، بې ژبې گنې؟!
 _زه ستا لپاره وایم هسې نه چې سبا په کې خرمخی شي، صبر کوه
 د مراد مې وه په صبر پخېږي.
 _ته لاس په کار شه، حاجي په تا باوري دی، ما په خدای وسپاره،
 که خدای کول نه به راباندې شرمېږي.
 _بيا هم درته وایم، که ډېر نه وي يو کال غاښ وچيچه، د ناظرې
 چارې څاره، که دې بيا هم ناظري خوښه وه زه درته ولاړ یم .
 _په رښتیا چې ملايي، ملايان ډېر ډارن خلک وي، لوته به ورته
 پېچومي ښکارېږي .

_که لوی ملا نه یم، وور ملا خامخا یم، خو له ملايي سره جهان دیده
 هم یم، ډېر وطنونه مې لیدلي او هر کار ته مې لاس اچولی دی. د
 تجربې له مخې درته وایم، د ډار احساس مې نه درېږغوي.
 له کافي بحث وروسته شرف الدین قانع شو، چې څه موده نور هم
 غور ورباندې وکړي. له هغې ورځې وروسته به یې د ناظر کار
 کسب ته په دقت سره کتل، چې له وظایفو یې پوره خبر شي .

دریمه برخه

ملا صاحب لا په شلگر کې د خپل کلي ملک ته خپل نوم ورکړی و،
 ملک لگیا و خپل قوم ته یې د ناقلینو په توگه مخکې غوښتي، په دغو
 ورځو کې یې کار له پاسه راخلاص شوی و، فرمان یې راوړ، ملا
 ته یې خبر ورکړ، ملا ورغی څو ورځې د املاکو په مدیریت او
 مستوفیت کې کښته پورته سره وگرځېدل، مخکې د ارچې په پای
 کې پاته وې، هغه وروښودل شوې، دوی ورباندې قناعت وکړ، ملک
 لاړ چې کډې راوړي. ملا صاحب خوشحاله کاله ته راستون شو، چې
 د ملک- پتي خاوند کېده.

مياشت به لا نه وه وتلي چي کډي راورسيډي، څرنگه چي د کورونو د اړولو لپاره په ارچي کي ځای نه و، چا په امام صاحب او چا په چاردره کي واورول. ملک (چي اوس به دوی وکیل صاحب باله) بيا پايڅي بر وهلي چي مخکي وروسپارلي شي، په لږو ورځو کي يي مخکي ور جريب کړي، هر چا پر خپله مخکه قبضه وکړه، ملا صاحب ته هم شل جريبه ابي مخکه ور جريب شوه، ملا صاحب تر خپلي مخکي پوله وگرځوله، چي له نورو سره گډه نه شي. بيا د بزگر په تلاش کي شو چي د کرنې لپاره يي وروسپاري، په نژدې کلي کي يي بزگر هم وموند، مخکه يي ورتسليم کړه.

ملا صاحب د خدای تر کوره خوښ و، چي په تېر عمر کي يي مخکه موندلي وه، په هفته کي به يو ځل په خپل زاړه سايکل سپور درته راغي، پر مخکه به وگرځيډ، د بزگر کار به يي وليد، له بزگر سره به د هغه په کور کي کښي ناست، چای او ډوډۍ به يي ورسره وخوړله، د بزگر خبري به يي واورېدي او خپل نظر به يي هم وروښود، بيا به ترې لاړه شپه به يي امام صاحب ته ورسوله. په امام صاحب کي يي هم ځيني وطنداران پيژندلي وو، له هغوی سره به يي شپه تېره کړه، په سبا به بېرته چاردرې ته وخوځيډ. د چاردرې د ارچي تر پايان ابه لږه لاره نه وه، د موټر د خاوند به هم په هغو کوږو ناواړو لارو وارخطا و، خو ملا صاحب ته هواخوري وه.

د شرف الدين هېڅ کار ته ملا نه ټيټيډه، د ناظرۍ خوبونه يي ليدل، ځان، کور او اولاد يي په ملا تاوان وو، خو پټ به په زړه کي ورته پسخيډه چي ملا ځان ته امامت پيدا کړي دی، مخکه يي هم لاسته کړه، د ده په غم کي نه دی، دا فکر نه کوي چي دی به څه کوي؟ حاجي د ده هره خبره مني، خو دی دومره نه کوي چي د ناظرۍ خبره تر غوږو ورتېره کړي...

يوه ورځ حاجي صاحب له شرف الدين څخه پوښتنه وکړه: کله چي ملا صاحب وکیل ته خپل نوم ورکاوه، تا ولي نه ورکاوه،

اوس به تا ته هم شل جريبه مخكه دررسي دلي واي؟!
 _ملا زورور سړی دی، ډېر يې له مخه کيږي.
 _دا څه د زورورۍ خبره نه ده، ما چې له ملا صاحب څخه پوښتنه
 کړې ده، تر اوسه يې ټول ټال دوه دوه نيم زره افغانۍ ورباندې
 لگي دلي دي. داسې معلوميږي، چې ستاسو وکیل سم سړی دی، بس
 د مصرف پيسې يې ټولې کړې دي، دومره روپی خو به دې په لږ
 زحمت هم پيدا کړې وي، نورې منډې به هم وکیل درته وهلې.
 _حاجي صاحب! يوه خبره دا ده چې زما له مخکې سره نه لگيږي،
 بله دا چې د ملا مخکه که نن وي که سبا وي، زما ده، نو څه سر
 خوږوم؟

حاجي په تعجب ورته وويل:
 د ملا مخکه څرنگه ستا ده؟!

_ملا خو به تر قيامته نه وي ژوندی، زور سړی دی مري به، چې
 مړ شي ميراث خور يې زه يم، ما ته راپاتېږي.
 حاجي په ورت وروکتل، بيا يې وروته وويل:
 يعني تا پخه راوړې ده، ته به نه مري؟!
 _ټول مرو، له مرگه خلاصون نه شته، زه به هم مرم، خو تر ده ډېر
 کشر يم.

_مرگ په ځوان، په زاړه نه دی، څه پوهيږي چې ته به له مخه
 مري که دی؟!

_که زه تر ده مخته شم، دی زوی نه لري، بيا به هم زما اولاد ته
 پاتېږي، څه زه، څه مې زامن.
 _دا درته وایم چې په ژوند اعتبار نه شته، په اولاد هم مه غره کيږه.
 خدای پاک ته هرڅه اسان دي، دا دې ډېره بده خبره وکړه، ملا له تا
 سره ځان خوري، تا يې ميراث ته اړولی دی. په دې خوښ يې چې
 زوی نه لري، ډېر مې زړه درڅخه تور شو.
 شرف الدين چې د حاجي صاحب ناظري ته وړه کړې وه، پوه شو
 چې د حاجي خوا راڅخه وگرځي ده. ژر يې خبره واړوله، ويې ويل:

حاجي صاحب! ما هسي ټوکه کوله، په دې توگه مې خپله ناپوهي پټوله، کنه نو زه نو له ملا پرته څوک لرم، چې ملا نه وي زه څه يم، مخکه دې اور واخلي، مخکه به څه کوم؟
_داسې ټوکې له بده زړه راوځي .

څلورمه برخه

شرف الدين له يوې خوا د حاجي په رموز پوه شوی و، چې له ده څخه يې بد راغلی و، له بلې خوا به يې کتل چې په ملا يې سخته خوا بدېږي، هيلې يې نوره هم ساه واخيسته، چې گوندې د ملا خبره پر مخکته نه ور غورځوي، په ملا پسې شو چې د ناظرۍ خبره ياده کړي، ملا مجبور شو په مناسب فرصت کې يې ور وزونگوله.
حاجي ورته وويل:

شرف الدين دی مه رايادوه، نه انسان دی، نه د انسان له څنگه تېر شوی دی، څوک چې د ورور مرگ له خدايه غواړي، د ميراث لپاره د ورور د ژوند شپې ورځې شمېري، هغه به د بل څه خير وغواړي؟!

_حاجي صاحب! نه پوهېږم څرنگه داسې فکر کوي؟!
حاجي صاحب د شرف الدين کيسه واوروله.

_شرف الدين زما يکي يو ورور دی، گومان نه کوم چې دومره به زما په ژوند پکو وي، خو دومره عرض کوم چې له خولې چرپن سړی دی. کله کله يې چرپ شي تر خولې يې دغسې بېځايه خبره راووځي.

_زما داسې چرپن ناظر نه دی په کار، چې سبا يې په خواږدي شرم، خير يې په دې کې دی، چې له سره يې ناظر نه وټاکم.
ملا پر دې خبرې برغولی کښېښود، بله موضوع يې رامنځته کړه، چې د حاجي پام په بله کړي. دا معامله يې کوم مناسب وخت ته پرېښوده.

څو ورځې ملا صاحب دا خبره نه يادوله، په ناظر پسې يې څار کاوه چې عيونه يې ومومي او بيا د بيزو پرهار ترې جوړ کړي، گوندې د

حاجي تر پام بد شي. چي د ناظر څه سهل انگاري ورمعلومې شوې،
 په مناسب فرصت کې به يې په ډېر چل او هنر د ده نيمگړتياوې د
 حاجي غوږونو ته ورسولې.

خو حاجي د ناظر په هکله د ملا صاحب خبرې په ډال اخيستي، ده ته
 داسې ښکارېدله چې ملا د ورور لپاره ترېنځ وهي او دېته هم ممکن
 ورور مجبور کړی وي.

ملا صاحب سربېره پر دې چې د حاجي په خوی بلد و، بيا يې هم له
 دې خبرې لاس نه اخيست، ټينگه ملا يې ورپسې تړلې وه، چې ناظر
 راوپرځوي، ناظر هم خبر شوی و، هغه به په ملا صاحب پسې
 پروپاگند کول، حاجي ته به يې پر ملا خاورې اړولې. خو حاجي په
 هغه هم پوهېده چې کوم ځای يې خوږېږي؟

دا مسابقه ډېره اوږده شوه، يوه جانب هم بری ونه موند، نه ناظر له
 ناظرې ووت، نه ملا له ملايي.

په مني چې ملا صاحب د زکات غله تر لاسه کړه، ارچې ته لار،
 بزگر ته يې د نوي کال لپاره د تخم غنم وروسپارل، څو ورځې يې
 ورسره تېرې کړې چې د تخم په شيندلو ډاډه شو، لار، حاجي
 صاحب ته يې وويل:

زه چې اوس د خپل ملک پټي خاوند شوم نه امامت ته رسېدگي
 کولای شم، نه د زکات مستحق يم. ښه به دا وي چې تاسو بل امام
 وټاکئ او زه يو ازاد مصروفيت پيدا کړم.

حاجي ورسره ومنله، بل امام يې وموند، د ملا صاحب کور لا په هغه
 کلي کې و، حاجي ورته ويلي وو چې څو دې خپلې خونې نه وي
 جوړې کړي او په خپله خوښه دې کډه نه وي اخيستي دلته اوسه،
 هېڅ تشويش مه لره، څوک به څه نه درته وايي.

ملا صاحب چې په معقول عذر امامت پرېښود، د حاجي صاحب تر
 پام نور هم ښه شو، د شا و خوا کليو مشران يې وروبلل او دېته يې
 جوړ کړل، چې په سيمه کې د کليوالي ښوونځي معلمی ته په گډه سره
 ملا صاحب پېشنهاد کړي، په دې توگه ملا صاحب په لنډ وخت کې

معلم صاحب شو.

چې څو ورځې تیرې شوې، ملا صاحب د بنوونځي چیراسي ته اوبه خړول شروع کړل، اخر یې پلمه ورته جوړه شوه، هغه یې رخصت کړ او پرځای یې شرف الدین وټاکه. شرف الدین ته د کرارې کار په لاس ورغلی و، کار یې لږ او معاش یې تر هېڅ ښه و، که به یې چپه حکمونه کول که راسته، ملا صاحب به ورباندې سترګې پټولې. ورو ورو سړی زړور شو، په شتمنو هلکانو یې د میاشتي لس لس افغانۍ او په نورو یې د هفتې دوه دوه هګۍ حواله کړې، هر څو ملا صاحب منع کاوه، شرف الدین نه منل. هلکانو او د هغوی مشرانو هم سر نه پسې گرځاوه، ځکه چې پخواني چیراسي هم داسې کول، اوس نو د شرف الدین عواید تر ملا صاحب مخ په ډېرېدو وو، د کلي په څنډه کې یې یوه خونه تشه پیدا کړه او کډه یې وروړه، نور نو د ملا دومره پروادار نه و. ملا هم سر نه ورپسې وگرځاوه.

څرنګه چې ملا صاحب زیرک او له پښو چټک سړی و، په لنډه موده کې له دفتري امورو سره اشنا شو او د معارف ډېر چارواکي یې وپېژندل، چې غرمه به یې ماشومان رخصت کړل، پر سایکل به سپور شو، کندز ته به یې ځان ورساوه، له مفتشانو او د معارف له عمومي مدیر سره به یې ولیدل، خپل مشکلات به یې ورباندې حل کړل، د هغوی لارښوونې به یې واورېدې، د مازیګر لمونځ به یې کلي ته راوړساوه. ملا صاحب په ډېر لږ وخت کې ځان په مدیر منلی و، هم ملا و_ هم جهان دیده و_ هم یې څو ژبې زده وې_ هم خوش اوازه و، هم یې د معارف د ترانو لپاره ښې لارښوونې کولای شوې_ هم په خوله، ژبه ډېره فصیحې او بلیغې ورته ښکارېده، هم یې د مسوولیت احساس د قدر وړ و، د معارف مدیر به ویل:

کاشکې مو داسې یو څو تنه استادان لرلای. نو چې ملا صاحب به هر پېشنهاد وکړ، منل کېده به. له ملاصاحب څخه شاګردان او د هغوی پلرونه او مشران هم راضي وو، ځکه چې هم یې درسونه ته

ښه توجه لرله، هم يې حوصله پراخه ساتله. په خای بېخايه به يې نه ترټل، نور دوی څه غوښتل؟ ملا صاحب به د تفریح په وخت کې د شاگردانو د منډو ترړو او شورماشور مخه نه نيوله. اتن يې لا گوښي ورزده کاوه. د ده ښوونځی په ولايت کې يو نمونه کليوالي ښوونځی شو، چې د معارف مدير به نورو معلمينو ته د دوی ښوونځی ورپه گوته کاوه او ويل به يې زه دا شان ښوونځي او داسې ښوونکي غواړم.

ملا صاحب چې چاردرې ته نوی راغلی و، په پاړسي پوهېده، خو ژبه يې ښه نه پرې اوښته، ځکه چې د دوی په خواوو کې پاړسي ژبي څوک نه وو، که وو هغوی هم تر پاړسي پښتو ښه ويله. ده پاړسي په طالبيني کې د پنج کتاب، گلستان، بوستان، يوسف زليخا او سکندرنامې له مخکې په درسي توگه زده کړې وه، نه په کوڅو او بازارونو کې، اوس چې ورته اړ شو، په لږ وخت کې يې ژبه پرې واوښته، خو د عاميانه لهجې پر خای به يې ادبي پاړسي په خوله ورتله. پر دې سربېره يې اکثره جمله بندۍ د اردو په شان وه او يونيم د اردو او انگرېزي توري به يې هم ورگډاوه، له دې امله مفتشانو او د معارف نورو چارواکو ته د ډېرې ژورې مطالعې خاوند ښکارېده. په ظاهره يې ډېر احترام کېده او مولينا صاحب به يې باله. خو چې دی به نه و، مفتشانو او ځينو استادانو به ويل مولينا يې بلا نه دی، د مدير مرستيال خو به لا ويل:

خدای مې دې غاړې نه بندوي، ما ته خو داسې ښکارېږي چې په درست بدن کې به يې يو څاڅکی وينه هم افغاني نه وي، رنگ او کره وړه به يې لا پر خای پرېږدو. په افغانانو کې هم سره، سپين او شين سترگې پيدا کېږي، خو دا له ملايي سره يې کوچيانی جامې او په ټکنده غرمه کې شل دوه ويشت کيلومتره په زاړه سايکل لار وهل او دومره فعاليت يې بې څه نه دي، علاوه پر دې له دومره علم سره چې په ډېرو ژبو هم پوهېږي، په يوه کليوالي ښوونځي کې څه کوي؟ حتماً تر کاسې لاندې نيمکاسي شته...

درې درې نيمې مياشتې چې يې په ښوونځي کې ووتلې، د کلنۍ
ازموينې وخت راورسېد، له مرکز ه يې يو مفتش ورسره راوست، د
هغه په حضور کې يې په يوه ورځ ازموينه پايله ورسوله، مفتش د
معاینې په کتاب کې وليکل:

د محترم مولينا صاحب په توجه د ښوونځي نظم، اداره او تدريسي
چارې دومره پرمخ تللي دي، چې ساری يې په کليوالي ښوونځيو کې
نه ليدل کېږي، د مولينا صاحب توجه او زيار ته د قدر په سترگه
گورم او په خپلو دندو کې ورته نور هم ډېر برياليتوب غواړم.
کله چې نتايج مديريت ته ورسېدل، له مديريت هم ملا صاحب ته
تقدير نامه ورکړای شوه، اوس نو د ژمي پر مخ رخصتي وه، ملا
صاحب خپلو پښو ته خلاص شو. له حاجي صاحب څخه يې د کرنې
او باغداری څه برسېرن معلومات حاصل کړي وو، په هفته کې به
يوځل اړچي ته روان و، چې په خپله محکه يې عملي کړي، د يوه
کوچني باغ د ږدولو نيت يې هم لاره، کابو څلور جريبه محکه يې
ورته بېله کړې وه، د بادامو د نيالگيو مرسته ورسره حاجي صاحب
منلې وه، دی هم تر هرڅه بادامو ته ډېر هوسېده، ځکه چې په
چاردړه کې يې ډېر د بادامو باغونه ليدلي وو او هلته په هند او
پاکستان کې د بادامو قدر او قيمت ورته معلوم شوی و. د باغ لپاره په
جلا کړي محکه يې وربشې کرلې وې، وربشې چې څلور گوتي قدر
راپورته شوي د رشقي تخم يې ورباندې وشينده، په دې غرض چې
وربشې کله وربېل شي، ځای به يې رشقي نيولی وي او دا رشقه خو
بيا څلور پنځه کاله اړول نه غواړي، هم به محکه له حاصله نه وي
وتلې، هم به بادام ورسره اوبېږي.

ملا صاحب چې به سايکل د امام صاحب او اړچي پر اوږدو لارو سم
کړ، په تصور کې به يې د خپلو بادامو ونې ليدې، چې گلونه يې
راوړي وي، مستوونکي عطرونه يې لټيږي او د ده له حواسو سره
يې زړه غوښتونکي لوبې راخيستي وي، له تاندو هيلو سره به په خپل
باغ کې گرځېده، خپلې نازولي ونې به يې ليدې چې د ده د زيارونو

او پاملرنو په بدل کې د خپلو شگوفو سپینې وربښمینې پانې ورباندې
بښندي.

خپلې بارداره ونې به داسې ورته ښکارېدې چې د ده هرکلي ته یې له
احترامه سرونه تیت کړي وي. زړه به یې په دې قدرشناسۍ باغ باغ
شو، بې ارادې به یې د سایکل پایدلونه په بېړه بېړه اړول چې ژر
وروړسېږي. بیا به یې د خپلې مخکې ویالې تر سترگو شوې، چې د
سرو- ولو سیوري ته غنګۍ وهي. د کروندې په منځ کې به یې خپل
چمبر وربنکاره شو، چې د ده په سپینو خونو یې غېږ راگرځولي، له
غله غدویه یې ساتي، د کور مخته به یې د اوبو تالاو او د تالاو په
غاړو د پنجه چنارونو غټو تنو او د مغرورو څانګو نظر ورباله، چې
پر تالاو او د شا و خوا چوتره یې سیوری غوړولی وي او دی په دې
ساره سیوري کې له یارانو دوستانو سره پر کتونو ناست وي، نه دا
خوشامندو ته اړ وي، نه په یوه ګوله پوډۍ پسې له کوره وړک... په
دغو تصوراتو به یې اوږدې کورې نا اوارې لارې په زاړه سایکل
داسې رانغښتې چې تا په ویل په پاڅه سرک یې بنز موټر په واک کې
وي.

د تېر مني سرو بادونو یې هم د تلو راتلو لاره ونه نیوله، درست
کلیوال به ورته حیران ول، چې خدای خبر ملا صاحب یې له څه شي
جوړ کړی دی، چې نه په وورې بند دی، نه په ژمي. په دې عمر، په
داسې زاړه سایکل او په دومره اوږدو کنډو کپړ لارو چې ځي
راځي، نه ستریا پېژني، نه تکلیف احساسوي. د دوی حیرت هغه
وخت لا ډېر شو چې واوره واورېده، پر مخکې څلور ګوتي واوره
پرته وه، د تالاوونو سرونه کنګل پوښلي وو، له هره کوره د اورونو
لوګي رالتېدل او خورېدل.

د ماښین یوه بجه وه، ملا صاحب سایکل راوايست او د اړچي پر
لوري وخوځېد، چې ورته کتل به یې بس یو بنیان او د پاسه یې پرې
یوه غزنیچۍ پوستینچه اغوستې وه، ورین لاس ماغوګان (دست
کشې) یې په لاس کړې او پشمي جورابې یې له خپلیو سره په پښو

وي، نور يې هېڅ هم د ځان د پټولو لپاره نه لرل، کليوالو چې هرڅومره ورته وويل چې په دې سپينو واورو او يخه يخنۍ کې مه ځه، خو د ملا صاحب چگ په يوه پښه ولاړ و، هېڅ شي د ده د عزم مخه نه نيوله.

ملا صاحب لاړ، په کندز کې يې خپل ضروريات واخيستل، مخ په حضرت امام صاحب روان شو.

هغه وخت لا لارې کچه وې، په سړک به يې د موټرونو په منډ لاړ وهله، چې کله به کوم موټر له کومې خوا وربنکاره شو، ملا صاحب به لاړ ورپرېښوده، چې موټر به تېر شو، بيا به يې سايکل د موټرونو لارې ته راواړاوه، د څلورو بجو شا و خوا د "شيرماهي" دښتې څنډو ته رسېدلې و، لږه لاره پاته وه، چې د امام صاحب ابادې سيمې ته ورټيټ شي، دوو لېوانو مخه ورته ونيوله، دې له سايکله ورته کوز شو، سايکل يې د سپر په شان خپلې مخې ته ونيو، له جېب يې تمانچه راوايستله، مرمۍ يې ورته کړه، لېوان سره جلا شول، له دوو خواوو پرې را روان شول، ملا کښېناست يوې خوا ته يې سايکل داسې په ځان راکور کړ، چې د ارابو لښتۍ يې د لېوه خوله ورپرې نه ږدي، بلې خوا ته يې خپله اخورۍ تمانچه ونيوله، لېوان ورو ورو ورنژدې کېدل، چې څلور پنځه مترۍ ته يې ورورسېدل، ملا صاحب ماشه راکش کړه، ږز شو، له ږز سره دا يو لېوه وولېد، هغه بل لېوه ته مخ ورواړاوه چې د ده څو قدمې ته رارسېدلې و، بېرته دېرش څلوېښت کيلومتره په شا لاړ، بيا يې لېدلي لېوه ته وکتل، راپورته شوی و حملي ته يې ځان جوړاوه، خو په بل فېر له ټوپه وولېد، دوهمه مرمۍ پر سم ځای لگېدلې وه، لکۍ يې ورو ورو بنوروله، تا به ويل چې ورته وايي نور مې مه وله، روان يم درڅخه ځم، ملا پر هغه بل لېوه هم يو ږز وکړ، مرمۍ خطا شوه خو دومره ډېره هم نه وه خطا شوې، له پښو سره يې ورته ولگېده، څرنګه چې نسبتاً ماړه لېوان وو، ډېر کش و کړپ ته يې ډډه نه لگېده، منډه يې واخيسته او ژر له سترګو غايب شو. وخت

ناوخت او هوا ډېره سره وه، ملا صاحب ویشتلې لېوې د زنکندن په حال کې پرېښود، خپل مزل ته یې ادامه ورکړه. د ماښام لمونځ یې په اباد سیمه کې د یوه دوست کاله ته ورساوه.

د نوي کال په رانژدې کې دو چې هوا ماته او دښتې زرغونې شوې، په ونو غڼو کې د موسم لطف تازه ساه پو کړه، له یوې خوا ښوونځي پرانیستل کېدل، له بلې خوا د باغونو د ږدولو وخت رارسېدلې و، دوه اوونۍ ملا صاحب په ډېرې ستړیا تیرې کړې، چې نه یې ښوونځي ته شا ورارولې شوه، نه یې د باغ پر وژه لورېده، چې نیمگړې پاته شي، په ډېرو منډو او ډېرو تلو راتلو یې دواړه چارې ترسره کړې. د ښوونځي درې میاشتني سکوت مات شوی و، نوي زده کوونکي تر هر کال ډېر شوي او صنفونه ډک وو، تعلیمي چارې په خپل وخت پیل شوې. هاخوا ته ملا صاحب خپل باغ ایښی و، نوره کرونده یې هم بده نه وه. په ویالو یې سرې ولې ایښې، حوض یې کیښتلی او چنارونه یې پرې لگولي وو.

ملا صاحب چې به څومره هلې ځلې کولې، څومره به یې اخلاص کاوه، څومره به یې منډې ترړې وهلې، په هغه اندازه به د شا وخوا خلکو ذهنیت ورته اوښت، راز راز خبرې به یې ورپسې کولې، دی هم خبرېدو چې خلك یې پېرنګي یا د پېرنګیانو ایجنټ بولي، خو سر یې نه پسې گرځاوه، ویل به یې:

خلك به هرڅه هرڅه وایي

زه د اشنا په غېږ کې چا لیدلی یمه

په ورځېرمه کلي کې د حسین خان په نوم یو ځوان و، چې ځانته یې یو څه ویل، لږه ډېره مطالعه یې لرله، چې د یوې ورځې په کار پسې به لاړ درې ورځې به یې تېرولې، په ښار کې یې ډېر خلك

پېژندلي وو، له ډېرو خولو به یې ډېر څه واورېدل، چې کلي ته به راغی ډېرې نوې نادري به ورسره وې، کلیوالو ته هوښیار او باخبره سړی معلومېده. په هره موضوع کې به یې بحثونه کول، له دې خبرې به یې خوند اخیست چې د چا په خوله کې خبره وروچه کړي،

قاطع حکمونه به يې کول، هڅه به يې کوله چې د کوم عالم يا هوښيار سړي په نسبت د نورو په ذهنونو کې شک او شبهه پيدا کړای شي، ده خپله لويي د نورو په وړېدو کې لیده، چې هر څوک به نوی کلي ته راغی ده به يې خوله بوی کړه، ځانته به يې معلوم کړ چې په څومره اوبو کې ولاړ دی، که به زیرک، په خبره پوه، خورخولی يا عالم په نظر ورغی له لومړۍ ورځې به يې د هغه د خنثی کولو پروگرام جوړ کړ. لومړی به يې ورسره يارانې جوړه کړه، وړغاوه به يې، په خوله کې به نه ورلوېده، ښه مديان به يې ورکړ، پوره به يې وروسپخواوه، چې کمزوری به يې ور معلومې شوې، بيا به يې د نورو په مخ کې هغه خبرې پرمخ ورموښلې، د سړي ټول به يې تر وړۍ سپک کړ. له عالمانو سره به يې هم کله کله خبره شاربله چې کليوالو ته دا وښيي چې که هغه منلی عالم دی، ده ته هم په واړه نظر مه گورئ. په داسې بحثونو کې به يې که به ډېر نه و خړې شوې، نورو ته ځان د معلوماتو خاوند معرفي کړي.

کله چې ملا صاحب راغی د حاجي امامت يې ونيو، ده لږ-لږ ځان ورپورې وموښه، خو د ملا صاحب په خبرو يې سر نه خلاصېده، بېرته يې پيڅې ترې ونغښتې، ځانته يې په دې خبرې تسلي ورکوله، چې څه د بل کلي ملا دی، دی پوه شه او امامت يې، لېکن له کله راهېسته چې ښوونځی وروسپارل شو، د ملا صاحب د نفوذ ساحه پراخه شوه، ده د ملا صاحب نفوذ ځانته جدي خطر وباله، بيا يې خپله زړه شپوه ورسره اختيار کړه، لومړی يې ورسره يارانې ټينگه کړه، په پلمه به ښوونځي ته ورتلو چې د ملا صاحب د تدريس په طريقه کې څه خو پيدا کړي، کله به يې مېلمستيا ورته وکړه، له هرې خوا او هرې مسئلې به يې وړېغاوه. څرنگه چې دی حسين خان ته مشکوک او د پردو ايجنټ معلومېده، دغه شان ملا صاحب هم د ده په خوريي ماما کېدو شک اخيستی و، دا يې زړه ته لوېدلې وه چې له خولې مې خبرې باسي. په ښکاره يې سوک تر کتوي نه يوست خو ځوابونه به يې په ورين تندي اما په داسې ژبه ورکول، چې

ورباندې بناد نه شي. يعنې له شلگري پښتو سره به يې پېښورۍ او
 ښوڅۍ گډې کړي، د اردو، پنجابي، سرايکي، بنگالي، برمايي،
 انگرېزي او عربي مرچ مسگاله به يې هم پرې ودورول. دا يې ځکه
 داسې کول چې له يوې خوا حسين خان په خپلو معلوماتو شکمن شي
 او له بلې خوا څه په لاس ور نه شي. کله به چې حسين خان ورباندې
 اعتراض وکړ، چې ولې په روانه پښتو ځواب نه ورکوي؟ ملا
 صاحب به ويل:

علمي ځوابونه په روانه پښتو ممکن نه دي، دا ځکه چې پښتو لنډه،
 تنگه د پوونده گانو ژبه ده. څرنگه چې موږ تاسو بې علم خلک يو، ژبه
 مو علمي لغتونه او اصطلاحات نه لري، تا دنيا نه ده ليدلې، که دې
 وليدله، پوه به شي چې زموږ پوهان هم په څه نه دي خبر.
 چې سره رخصت به شول، حسين خان به د ملا صاحب ځوابونه تر
 مطالعې لاندې ونيول. خو هېڅ به هم په لاس نه وو ورغلي. دا به
 يې ومنله چې په غلبېل کې مې اوبه راوړې دي.

حسين خان صرف دې نتيجې ته رسېدلې و، چې د ملا صاحب
 پېژندل گران کار دی، چې ورته گوري له يوې خوا ډېگر سور
 سړی دی، که څوک ورته ډېره سپکه خبره هم وکړي، د ده تندۍ نه
 ورباندې تريوېږي. ان د مذهب خلاف خبره يې هم نه احساساتي
 کوي. د ډيموکراسۍ ښېگڼې بيانوي، د ژبې او قلم ازادي غواړي، دا
 د ملت منلۍ حق گڼي چې خپر سرنوشت په خپله وټاکي.... له بلې
 خوا چې له راډيو څخه قوالي اوري، ورته ژاري، د پيرۍ مريدۍ
 پلوی او د پيرانو سخت اخلاصمند دی، د ځينو اولبروو داسې کرامات
 مني، چې نه په عقل جوړېږي نه يې شرعي جواز شته. کله بابا نانک
 او ټيگور هم عارفان او د خداي د لارې خلک بولي، کله يې د نظر
 دايره دومره وړه شي چې باچا خان هم ورته سم مسلمان نه ښکاري.
 دا روشن فکري او تاريخ بېني يې ورته غيرطبيعي ښکارېدل.

يو دوه ځلې يې د نورو په مخکې له ملا سره ځينې خبرې وشاربلي،
 خو ملا صاحب هم د ده غوندې په بحث کې له يوه شاخه بل شاخ ته

الوتل ٻنه زده ڪري وو، حسين خان به خپلو ته ڇڙ شو، ملا صاحب به داسي وٺيو ۽ ڇي حسين خان خوار لا په ڇه ڪي دي، ڇي دي ورسره منطقي بحث وڪري، هسي د خولي خوند ورسره ٻنه ڪي دي شي، دغو شڪستونو ٻي په زړه اور بل ڪري و، په ٻنڪاره ٻي ڇه نه ويل، پٽ ٻي د غچ اڃستلو سوچونه وهل، خو ملا صاحب ورسره پالڻه او داسي ٻي ٻنووله ڇي د دوي ترمڻ هڻڻ نه دي پيښ شوي، ڇي دي وضعي به حسين خان نور هم پر سري تبي ورته ڪنبي ناوه، بالاخره يوه ورځ ولسوالي ته لار، ولسوال ته ٻي خپله اندڀينه ٻنڪاره ڪره، ڇي د دوي د ٻنوونځي معلم په پوست پاڪ نه دي، ما ته سور پيرنگي ٻنڪار پري، خو نه پوهي ڇي ڇه وظيفه به لري؟ ولسوال ته ٻي د ملا صاحب خويونه خصلتونه بيان ڪرل او خپل د شڪ دلايل ٻي ورسره وويل، خو ولسوال دومره بي فڪره سري نه و، ڇي ڙر له چتي ووڃي، ورته وٺي ويل:

ما ته هم په پوست پاڪ نه ٻنڪاري، خو سند په لاس ڪي نه لرو. ته هم هڻه ڪوه، زه هم څار ورسري ڪوم، ڇي له اسنادو سره ٻي ونيسي، دا دلايل ڇي تا وويل مستند نه دي، هر انسان ضد او نقيض خصلتونه لري، اڪثره روشنفكران په يو ور تياره ڪي پراته وي، بلڪي ڪه درته ووايم ڄاڻته روشنفكر ويل په خپله يو ور تاريڪي او ڪم بيڻي ده. ولسوال ڇه فڪر وڪر، بيا ٻي وويل:

موضوع مهمه ده، ته ارتباط ورسره ساته، ڪي دي شي ڇي سم ٻي وپيڙني، ڇي هرڇه ٻي درته شڪ پاروونڪي ٻنڪار پڌل، ما ورباندي خبره وه، گوندي يو د بل په مرسته دا گيدر له غاره راوباسو. حسين خان ڊپر ڄاڻ ڪامياب باله، ڇي ولسوال ورباندي اعتماد ڪري او دومره مهمه وظيفه ٻي وروسپار له. د ولسوال په هدايت ٻي بهرته ملا صاحب ته زړه ورگڏ ڪر، خو دا ڄل ٻي عزت ڪري و ڇي ملا صاحب ته به ڄاڻ بلا شرط تسليم ٻنڪاروي او د نورو په مخ ڪي به خبره نه ورسره پيڇي، ڇي د ملا باور حاصل ڪري او د زړه بوڇه ورته وسپري. په دي هيله به ٻي ڪله- ڪله بيا ملا صاحب ته

مېلمستيا کوله، دوه په دوه به د نړۍ پر پېښو او د افغانستان پر حالاتو سره رغېدل، خو ملا صاحب هم کومې وړې سپرې نه و چېلې، داسې څه يې په لاس نه ورکول، چې ښه يې ورباندې وشي. اخر يوه ورځ حسين خان ورته وويل : ملا صاحب! که دې خوا نه بدېږي، يوه پوښتنه به درڅخه وکړم. _ولې به مې خوا بدېږي، ډېر خوشحالي ږم، چې څوک مې د پوښتنې وړ وبولي!

_د هر سړي د رازونو قلف په يوې کونجې خلاصېږي، چې دا د يارۍ او دوستۍ کونجې ده، يعنې که څوک هرڅومره هم د خپل باطن په پټولو ډېر ټينگ وي، د زړه يار ته يې څه له خولې وځي، ځکه چې نه ژوند يوازې کېږي، نه په تنها صورت او يوه فکر د ژوند د پېښو مقابله ممکنه ده، خو چې گورم ستا اندروني حالاتو ته لاره موندل ډېرې کونجيانې او ډېر وخت غواړي، ځکه چې ستا ضد او نقیض عادتونه، متضاد افکار او يو له بله مغاير عقايد له سړي لار ورکوي، سړي ته ستا اصلي څېره نه وربنکارېږي، نه پوهېږي چې څه وړ دې تشخيص کړي؟!

_وروروه! دا يو زه نه يم، هر انسان لکه پياز له پردو جوړ شوی دی، دا پردې دي چې يو شی يې ترې جوړ کړی دی، که پردې ترې واړول شي، هېڅ به هم نه وي.

_انسان څه مجبوريت لري چې ځان په شلو پردو کې پټوي؟
_انسان ځان نه پټوي، بلکې خلقت يې داسې شوی دی، هر سړی لږ يا ډېر د مختلفو عادتونو، اخلاقو، نظريو خاوند دی، چې وخت، زمان او پېښو ورباندې تحميل کړي وي، ځکه يې پېژندل مشکل وي .

-نور خلک به هم د ضد و نقیض خويونو، فکرونو خاوندان وي، خو ستا په شان نه!

_دا ځکه چې هغوی لږ گرځېدلي، لږ يې ليدلي، لږ يې اورېدلي وي. تا به د سپېدارو اړه شوې ونه ليدلې وي، چې دننه حلقې حلقې

يا ستا په قول پردې پردې وي، په تنكي نياډ چې كال ووځي، يوه نوي حلقه راگرځيږي وي، په دوهم كال دوه شي، په درېيم كال درې، دغه شان هر كال يوه حلقه ترې راگرځي، لسم كال ته يې له لسو حلقو څخه پرېره تنه وي، انسان هم درست عمر لکه تنکي مهال په هغه يوه حلقه کې نه پاتېږي. بله دا چې انسان د ورېښمو چينجی نه دی، چې په لوی لاس تر ځان تارونه وپيچي. وخت، زمان، مکان، شرايط او ډېر څه انسان په شلو پردو کې نغاړي. دا پټېدل هغسې پټېدل نه دي، لکه ته چې فکر کوي، بلکې داسې دي لکه له يخنۍ چې ځان وپيچي، په داسې پټېدلو کې سړی له نورو پټ شي، له ځانه هم پټ شوی وي. نو حقيقت دا دی لکه ته چې ما په کامله توگه نه پېژني، چې زه څه يم، څه کوم، څه غواړم... زه هم ځان نه پېژنم.

چې ملا صاحب لار، حسين خان اورېدلي خبرې له ځان سره وچنلې، بيا هم څه په لاس نه ورغلل، چې ولسوال يې سند وگڼي

پنځمه برخه

د ملا صاحب ملکي بد اواز شوی وي. د معارف په مدیریت کې له مدیر پرته مفتشان، مامورین او ځینې استادان ورباندې بدگمانه ول، په ولسوالۍ کې له ولسواله تر کاتبه درستیو ته مشکوک سړی ښکارېده. په شا و خوا کلیو کې هم چا ښه خوله نه ترې وهله، په خپل کلي کې یې یو حاجي صاحب لا په کوټه ولاړ و، نو درستو به ویل: ملا نه امامت ته اړ و، نه معلمۍ یا د ارچې محکې ته، دلته یې معلمي نیولي او هلته یې د محکې او باغدارۍ پلمه جوړه کړې ده، په دغو پلمو یې د چاردري، کندز، امام صاحب او ارچې ترمنځ کڼې جار کړی دی، خو خدای ښه پوهېږي، چې څه شی به د چا لپاره اوبې؟ یوه نیم به ملا صاحب د خلکو له دغو اندېښنو خبر هم کړ. ملا صاحب به په سره سینه ورته وویل:

خدای ته معلومه ده، چې زه څوک يم، څه غواړم او څه مجبوریتونه لرم. د مومن په هکله بدگمانی حرامه ده، نور به یې څه نه ویل.

دې ساده ځواب به د هغوی اشتباه نوره هم قوي کړه.

يوه ورځ ناظر حاجي صاحب ته وويل :

په ملا عزيز الدين پسي کليوال ډېرې خبرې کوي، خدای شته زما زړه يې هم مني، چې که څه په کې نه وای، خلکو به ولې پسي ويل؟
_ څه ورپسي وايي؟!

_ وايي، ملا په پوست پاک نه دی، داسې بنکاري چې پيرنگی وي، کړه وړه، خوی، ژبه، ناسته، ولاړه يې بل شان دي، ورور يې له رنګه تور بخون، د تورو سترګو، تورو وېښتانو خاوند دی، دی سور، سپين، د شنو سترګو او سرو وېښتنو څښتن دی، دغسې يې خويونه او ړغې داوې درواخله، نو دابه سړی څرنگه ومنې، چې د يوه پلار او يوې مور اولاد دي وي؟

_ وايي: د مور نس بوخڅي بوخڅي دی. بوخڅي يې نورې څه وي؟ دغه وي چې د يوې مور او يوه پلار اولاد به وي، خو هېڅ به يې سره ورته نه وي. که اولاد خامخا مور او پلارته ورته کېدای، ټول بنيادمان د يوه بابا اولاد يو، اوس به مو سره پېژندل څرنگه؟! بله خبره لا دا ده چې وايي: پلانکی د پلانکي پر مخ ژوندی شوی دی، ممکن کله چې ماشوم د مور په گېډه کې ساه مومي، يا شکل مومي، هغه وخت که يې د مور سترګې پر هر چا ولگېدې، ډېره برخه کړه وړه يې هغه ته ورته کېږي، لکه د عکاس کامره، چې عکس اخيستلو ته چمتو کړای شوې وي، په هغه وخت که هر چا يا هر شي ته برابرېد شوه د هغه عکس اخلي. دا يوه پېچلې علمي مسئله ده، چې نه يې زه شرحه کولای شم، نه ته ورباندې پوهېږي، چې ولې دوه سکني وروڼه دومره يو له بله مختلف پيدا کېږي او غبرگولي بيا وگوره څومره سره ورته وي، چې پېژندل يې سره گران وي. دا د خدای تعالی حکمت دی، دومره بدگماني ښه نه ده!

_ حاجي صاحب! ته ښه وايي. خدای مو دې نه ورباندې نيسي، خو ځينې نورې خبرې هم شته، چې سړي ته شک وراچوي، لکه دا چې دوی ته گورو بس دا دوه وروڼه دي، بل نژدې سکني نه لري، په

دوی کې باید ډېره لور پینه وای، یو په بل ډېر خوږېدای، ډېر سره گران وای، خو د ملا لا یو څه زړه ورگډېږي، د شرف الدین په اویا رگه یو رگ هم نه ورگډېږي. وینه یې جوش نه ورسره خوري، خلك وايي چې ملا پیرنګی دی، په ده پورې یې لاس نیولی دی، ملا پل غلطوي او هغه بل یې مرستې ته اړ دی، کنه وروري مروري یې نه شته.

_شرف الدین ما ته هم بې حسه او بې مینې بنیادم ښکاري، گمان کوي که ابا مړ شي، پوستین یې پر ده هم جوړ دی. ځانته نه گوري چې کوم یې کمال، کوم یې سړیتوب، کوم یې عمل دی چې څوک د سړی په سترگه ورته وگوري. اوس هم لکه کورغ د غنمو له رویه اوبه وررسېږي. که د ملا سترګې پټې شوې، باور نه کوم چې څوک به یې په کلي کې پرېږدي.

ناظر چې د حاجي په نظر پوه شو، ویې ویل: موږ نو په دومره خبرو نه پوهېږو، د خلکو خبره مې کوله، کنه زما ورسره څه پاته دي، که مسلمان دی، که پیرنګی وي، هر څوک به خپل ځواب په خپله وایي.

_وايي ډېرې خولې، ډېرې خبرې، خلك چې بېکاره دي، له بېکارۍ د بل عیبونه لټوي، یا عیبونه ورباندې ټپي، هوښیارانو دا هم ویلي دي چې له بېکاره خدای بېزاره. حضرت عمر فرمایلي دي، چې: د بېکاره سړي دماغ د شیطان کور دی. تر دې پخه خبره نه شته، بېکاري سړی د بد عملی، بدنیتی او بدگویی لوري ته پورې وهي. بېکاره بنیادم ته نه ښه اخلاق پاتېږي، نه یې مذهبي پابندیو ته پام وي، هر څه چې کوي د شیطان په لمسه یې کوي، ځکه چې دماغ یې د شیطان کور وي، که د نور شرارت مېړه نه و، نو بدگماني او بدگویی خو اسانه چارې دي، هر سړی به ورته مشکوک او په سلو عیبونو پټ ښکارېږي. په هر چا پسې به ږغېږي او هر څوک به په نه کړیو جرمونو محاکمه کوي، چې له بده مرغه موږ اکثر بېکاره

يو، ځكه په موږ كې د بداخلاقي او بددلي رنځونه مخ په زياتېدو دي، د بېكاره ولس خبرې په سلو كې يوه هم د منلو نه وي .

شپږمه برخه

ملا صاحب به چې د حمل په مياشت كې هر كله فرصت وموند، د حاجي صاحب د بادامو په باغ كې به يې چكر واهه. د بادامو شگوفو ته به يې كتل، د شگوفو له رنگ او بوى څخه به يې خوند اخيست. تر گليوشو ونو لاندې ناسته ولاړه به داسې ورته بنكارېده لكه پر كوم قهرمان چې خلك گلونه شيندي. موټ موټ غوښه به يې اخيسته، ځكه چې ده هم بادام ايښي وو، په تمه و چې كه ژوند ورسره نامردي ونه كړي، درې څلور كاله وروسته به يې پر سر د خپلو ونو شگوفې زانگي او د خپل باغ تنكې څانگې به ورباندې گلونه شيندي . ملا ته حاجي صاحب څو سوه د بادامو نيالگي وركړي او ده هم ايښي وو، چې هر كله به ورغى، هر نيال به يې په دقت تر نظر تېر كړ، چې وچ شوى نه وي، مال نه وي خوړلى، ماشومانو نه وي ژوبل كړى...

ملا صاحب د خپلو ارمانونو تر سره كېدلو ته لحظه په لحظه نژدې كېده. بادام يې لگېدلى، رشقه يې بوټېدلې وه، د تالاب كار يې هم تمام شوى و. بس د چمبر راگرځول او درې څلور خونې جوړول په كې پاته وو، په تمه و چې ژر د خپل كور او خپل مستقل ژوند خاوند شي، په خپله محكه به راگرځي، د خپلو ونو پالنه او پوځي به كوي، خپل كښت ته به گوري، څومره به بختور وي چې نه په شعبو راگرځي، نه د امرانو خوشامندي كوي، نه د ولس اېرغندي تېر غندي اوري. فكر به يې كاوه چې له خيره سره د سړكال حاصلات ورتول كړي، اميد دى چې دومره څه وړپاته شي، چې يو وور چمبر او په كې درې څلور خونې د ځان او شرف الدين لپاره جوړې كړي، بيا به وركېده كېږي او ټول طاقت به محكي او باغونو ته وقف كوي. معلمي به يې په باچهي بدله شي. خو شرف الدين په بل خړه سپور و، ورځ په ورځ يې ذهن له ملا صاحب څخه فاصله نيوله، وربوز يې

ورځخه کړېده، خبره يې دې حد ته ورسوله، چې کله به د جومات امام نه و او ملا صاحب به مخته شو، ده به ورپسې اقتدا نه کوله، چې دې عمل يې د خلکو شکونو بيا په پښو ودرول، سره ويل به يې که ملا په رښتيا پيرنگی نه وي، اشرف الدين ولي ورپسې لمونځ نه کوي؟

په ملا پسې دا پندوره هم له کلي ووتله، په سيمه کې خوره شوه، ځينو ملا صاحبانو او معلمانو هم ورسره غبرگي کړې، حسين خان بيا ولسوال ته راپور ورکړ، ولسوال که څه هم په هوايي خبرو پسې نه گرځېده، د مستندو دلايلو په لټه کې و، خو مسلسلو او طلاعاتو دپټه اړ ايسټ، چې يوه ورځ له ملا سره وگوري او په ډانگ پييلي خبرې ورسره وکړي.

په دغو ورځو کې ملا صاحب د ښوونځي د کارونو په سلسله کې ورغی، ولسوال لاندې باندې ورته وکتل، بيا يې ورته وويل: رښتيا خبره دا ده چې ما ته هم افغان نه ښکارېږي! د خلکو خبرې بې څه نه دي.

__ خلك مې څه گڼي؟

__ خلك دې انگليس گڼي!

__ خو ته يې نه مني، که څرنگه؟

__ ما درته وويل چې ما ته هم افغان نه ښکاري.

__ دا په خوله وايست، که مو زړه هم دا منلي چې زه انگرېز يم؟ اوس به زه نه وم درته ولاړ، بلکې ته به مې په خدمت کې ولاړ وي! ولسوال په دې خبره تاو راتاو شو، څه شېبه يې فکر وکړ، بيا يې ورته وويل:

ښه وايي، حقيقت هم داسې دی، په رښتيا که ته انگليس وای، اوس به دې احترام کېده، يو انگليس څه مجبوريت لري، چې دومره ستونزو ته ځان ورکړي، زموږ لا څه پټ دي، چې د دوی جاسوس راشي؟ مهرباني وکړه، کښېنه!

ملا صاحب کښېناست، ولسوال معافي ترې وغوښتله، ولسوال کار

ور خلاص کړ، ملا صاحب خست و غوښت، هغه ورته وویل:

ملا صاحب کله- کله راځه چې سره کښې نو.

چې ملا صاحب ووت، ولسوال بیا فکرونو په مخه کړ، ځان ورته گرم ښکاره شو، چې بې دلیلې یې ملا صاحب ته ويلي وو، چې ما ته هم افغان نه ښکارېږي، بیا یې د ملا صاحب ځواب ورپه زړه کړ، چې **❖** که دې زړه هم دا منلای، چې زه پیرنگی یم، اوس به زه نه وم درته ولاړ، بلکې ته به زما په خدمت کې وي **❖**. فکر یې وکړ چې د یوه مشکوک ملا دا ځواب هم یوه برحال ولسوال ته د یوه افغان ځواب نه دی. یو محکوم افغان چې دا یې منلې ده چې د دوو ورځو حاکم د سلو کلونو کور وړاندولای شي، کله داسې خبره کوي، دا خبره د اروپايي ذهنیت زېږنده ده. بله دا چې یو پښتون چې بیا ملا هم وي، په داسې تور ډېر ژر سره اوړي، حال دا چې دی ډېر بې تفاوته او په خپلو اعصابو مسلط راته ولاړ و او داسې په تکیه ږغېده، لکه چې هېڅ تور نه وي ورباندې لگېدلی، په هر حال، سړی هم سړی دی، باید څار ورپسې وشي، خو په حوصله؛ باید تعقیب شي، چې څه کوي او اصلي هدف یې څه دی؟...

ملا صاحب د لارې خشوی نه و، د ولسوال شک یې د خطر زنگ وباله، فکر یې وکړ که پېڅې ترې ټولوي. د هغه شکونه به یې نور هم زیات کړي وي، که ډېر ورځي، هغه هم بې ضرورت ته د شک موجبې دي، بهتره به دا وي چې د ښوونځي په امورو کې څه ابتکاراتو ته لاس واچوي او په هره مسئله کې د ولسوال نظر اخیستلو په پلمه ژر ژر ورسره وگوري، په بیا بیا صحبت یې گوندې شېبې رفعه شي.

درې څلور ورځې وروسته بیا په یوه پلمه ورځی، ولسوال ورسره ډېره ښه وضعه وکړه، ورته ويلي و:

ملا صاحب! موږ داسې منورو ملا صاحبانو ته ډېر ضرورت لرو. هیله کوو چې لږ تر لږه په هفته کې یوځل راځه چې له افکارو دې

استفاده وکړو.

_ستاسو حسن نظر دی، د یوه کوچي ملا به څه افکار وي او څه به يې نظريات وي؟ زما په خپله ډېر زړه غواړي چې ستاسو له هداياتو ډېر مستفيد شم، خو چې ستا لږ وخت او ډېرو کارونو ته گورم، په زړه کاني واوروم او ډېر مو نه مزاحم کېږي.

_که هرڅومره کار ولرم، ستاسو سره د ليدو وخت پيدا کولای شم. ولسوال له ځان سره يوه د يادابنت کتابچه گرځوله، چې په هغه کې به يې د ملا صاحب د خبرو مهم ټکي ليکل، په دې توگه يې د يوه دوامداره پټ تحقيق تاداو ايښی و. په هيله و چې اخر گوندي هدف ته ورسېږي. ملا صاحب هم د ولسوال له ناڅاپي ښې رويي په زړه خوړلې وه، دا يې وپټي يله چې بايد له خولې سره پام وکړي او خپل حرکات کنټرول وساتي.

د دوو استادانو مقابله وه، که ولسوال تعليم يافته و، ملا صاحب هم ږيره باد ته نه وه سپينه کړې، ډېر هېوادونه يې تر پښو لاندې کړي او ډېرې سړې تودې يې ليدلې وې.

ولسوال د خپل تحقيق تکميل ته تېری و، په پلمه به يې ورغوښت، ډېر وخت به يې په اضافي خبرو ورسره تېراوه. د ډېرو مرکو او ډېرو ليدو کتو په نتيجه کې د ملا صاحب له برسېرن ژوند ژواک څخه خبر شوی و، پوهېده چې ملا صاحب څو لوني لري، څو ورېرونه لري، ورور يې څه کار کوي، يا د ملا صاحب په محکه سړکال څه کرل شوي دي؟... دغه شان حاجي صاحب ورسره څه مرسته کوي او اوس څو تنه شاگردان لري؟ او دغسې نور... خو د مطلب ټکی په لاس نه و ورغلی، چې هر وخت به يې يادابنتونه له سره لوستل او بيا به يې فکر ورباندې سترې کړ، د ملا صاحب هویت به لا هغه شان په تور تم کې نغښتی و، شکونه يې نه ورکېدل، نه په يقين بدلېدل.

ولسوال د پکتيا ولايت د يوې لويې کورنۍ غړی او په عين حال کې د حقوقو ليسانسه هم و، د مختلفو قومونو جرگې مرگي او ناسته ولاړه

يې ليدلې وه، د پښتنو د ډېرو ولسونو له دود، دستور او لهجو سره
 آشنا و، ملا ورته په هېڅ چوکاټ کې برابر نه ښکارېده، صرف
 پوښ يې کوچيانې و. نور يې هېڅ هغوی ته ورته نه وو، د لهجې
 بدلون او نور اوضاع او حرکات به يې په دې حمل کرل چې ډېر
 عمر يې په بهرنيو هېوادونو کې تېر کړی او له خپلو خلکو ليرې
 پاته شوی دی، د پردو اثرات ورباندې پاته شوي دي. هغه يو عمر
 قبول کړي اثرات به اوس په سپينه ږيره نه شي ليرې کولای، خو
 چې سوړ مزاج او قوي اعصاب به يې ورپه ياد شول، بيا به ورته بل
 څوک ښکاره شو. اخر يې دا غوره وگڼله چې لیده کاته ورسره د
 رسمياتو له چوکاټه وباسي، د مېز له شا صحبت که هرڅو دوستانه
 وي د دوی په منځ کې فاصله ساتي، بايد کور ته يې راوبولم، چې
 هلته نه مزاحم وي او نه دی دا احساس وکړي، چې ولسوال ته
 مخامخ ناست يم. هغه وو چې بله ورځ يې تر غرمې وتالاوه، غرمه
 يې له ځان سره ډوډۍ ته بوت، له هغه هيسته به چې هرکله ملا
 صاحب ورغی، د غرمې ډوډۍ به يې ورباندې خوړله، له هرې خوا
 به يې ورږ غاوه، داسې به يې وربښووله چې گڼې دی د هندوستان
 معلوماتو ته تېری دی، ملا صاحب به هم د هغې خوا کيسې ورته
 کولې، د هند او برما له دودونو، دستورونو او مختلفو عقايدو به ورته
 ږغېده، په هند کې به يې د مسلمانانو د بدې ورځې حال وايه، خو په
 عين حال کې به يې د اقبال، مولانا ازاد، سرسيد احمد خان سره د
 گاندي او نهرو لږقت، قربانۍ او پېرزوينې هم نه هېرولې،
 خصوصاً د گاندي شخصيت به يې ډېر ستايله.

چې ولسوال به دا خبرې تحليل کړي، بيا به په دوه کې ورک شو، چې
 له يوې خوا ملا صاحب راته د هند د مسلمانانو بده ورځ ژاړي، له
 بلې خوا د مسلمانانو د مشرانو په لړ کې د هندو لبرانو ستاينه کوي،
 چې که په هندي مسلمانانو واقعاً بده ورځ راغلې وي، بايد د يوه
 مسلمان په صفت له دوی انگېرل شوي وای، حتماً ملا د هندوانو د
 تبليغاتو تر اثر لاندې راغلی دی، اشتباه به يې څه قدر رفعه شوه، خو

چې دېته به يې پام واوښت چې دا درست مشران چې دی يې ستايي،
د برطانيې دښمنان او د نيمقاري د ازادۍ سرکښان وو، که دی
برطانوي وای، اقلًا ستايل خو به يې نه، بيا به يې په خپل شکمن زړه
شک پيدا شو. خو ژر به يې دا خبره هم د ملا صاحب د زیرکۍ نڅښه
وبلله او له ځان سره به يې وويل:

اوس چې هند او پاکستان ازاد شوي دي، که د هندو پاک د ازادۍ د
لارې علمبرداران وستايل شي، انگرېز ته څه تاوان لري، که وغندل
شي، د برطانيې به په کې څه گټه وي، بلکې ستايل يې د يوه انگرېز
له خوا د هغوی حق بيني ثابتوي.

ملا صاحب هم له ولسوال سره ډېرو مرکو دې نتيجې ته رسولی و،
چې د ولسوال شک لا نه دی ختلی، خو دې خبرې تسلي ورکوله چې
ولسوال د يوه لوی کاله غړی او ورسره يو ډيموکرات سړی دی، ژر
خبره له گڼدلو نه باسي، نو فوري خطر نه دی ورته متوجه.

چې عام ولس د ملا صاحب ارتباطات له ولسوال سره وليدل او په
دې هم خبر شول، چې اکثره ډوډۍ هم له ولسوال سره خوري، د ملا
صاحب له مخالفته يې لاسونه واخيستل، هرځای به يې احترام کېده.
ولسوال په دغه سلسله کې يو مازيگر د حاجي صاحب کره هم

ورغی، له يوې خوا بلې خوا سره رغېدل. ده ورو ورو خبره
راوسته، راوسته، په ملا يې راسمه کړه، لومړی يې د ملا صاحب د
فعاليت او علميت تعريفونه وکړل، با يې سوکه وروزونگوله: حاجي
صاحب! ملا صاحب خو له تاسو سره ډېر وخت تېر کړ، تاسو ته به
تر نورو ښه معلوم شوی وي، چې دی اصلاً د کوم ځای او څه وړ
سړی دی؟ له خلکو خو ډېرې گډې وډې اورم څوک يې د پاکستان
جاسوس گڼي، څوک يې د برطانيې جاسوس بولي او ځينې لا وايي
چې په خټه هم پېرنگی دی. زه يې هم چې رنگ، کړه وړه، خوی،
خصلت او ژبې ته گورم زړه مې راته وايي چې ممکن دا اوازي
دومره بې څه هم نه وي. خو شک مې په يقين نه دی بدل شوی، تاسو
ته څه وړ ښکاره شوی دی؟!

_خلك دي وويل، خلك په دوو برخو وېشلاى شو، يوه ډله يې نسبتاً عالمان، په خبرو پوه، خولور، له ځانه راضي خو په عين حال كې بېكاره خلك دي، د دوى خولې د خداى نغاري نه، بلکې د شيطان سورني دي، چې همېشه بدې اوازي خپروي او د خلكو د تحريكولو او د رقيبانو له سپكولو او ځورولو خوند اخلي. بله ډله يې چې د ولس اكثریت دی كارونه لري، خو عقلونه نه لري، د دوى په مغزو كې هېڅ خبره په اسانۍ سره ځاى نه مومي، چې ويې نيو بيا يې ترې ايستل له محالاتو دي، ډېرې ستونزې او ډېر دقت غواړي.

د ملا په حق كې لومړۍ ډلې ظلم كړى دى او دويمه ډله خو مې وويل چې معذوره ده، كنه ملا پښتون، مسلمان او ورسره يوه اندازه عالم هم دى، په شلگر كې يې مېگنه معلومه ده، ورور يې ورسره دى او له تربورونو او كليوالو سره يې په ارچې كې مخكه نيولې. د مخكې په ابادولو توپش دى. دا چې خوى، بوى، كړه وړه او لهجه يې بدله ده، زمان، مكان او شرايط هرڅوك بدلوي، څوك لږ، څوك ډېر، مثلاً دا اوس ستاسو ژبه، لباس او ځينې عادتونه كله د پكتيا د اوسېدونكو په شان دي؟ ښاري ژوند، تعليم او رسمي وظيفې بدل كړي ياست.

ولسوال وويل: زه هم دغسې فكر كوم، هسې مې د خلكو خبره درته كوله، هيله كوم چې ملا صاحب ته دغه خبره نه وكړئ، ملا صاحب ښه سړى دى، خوابدۍ به شي، خوابدي يې نه غواړم.

اوومه برخه

څانښت مهال و، حاجي صاحب په خپله مهمانخانه كې تكيه وهلي او پښې يې غزولي وې، نه يې مېلمه درلود، نه يې د مطالعې لپاره كوم كتاب ورسره راخيستى و، خداى خبر چې فكر به يې په څلور كنجه نړۍ څو دورې خوړلي وي؟ ملا صاحب ور وړخلاص كړ، له سلام و عليك وروسته ملا صاحب ورته وويل:

حاجي صاحبه! لکه چې په چورتونو کې دې دروختم؟

_نه څه خاص چورت مې نه واهه، فکر لا ښه دی سړی یوازې نه پرېږدي.

_څه فکر مو کاوه؟

_چورتونو ځایونه سره بدلول، مشغول کړی یې وم، خو خبر نه یم چې په څه؟

_چې عمر مخ په خور شي، د انسان جسماني قوه کمزورې کېږي، نه پوهېږم چې زړښت په دماغي قوه هم اثر کوي، که څنگه؟! _ولې نه؟!

_له یوې خوا دا خبره کېږي چې سپین ږيري په ډېر څه پوهېږي، عقل یې پوخ شوی وي، مشوره یې صایبه وي، له بلې خوا چې زړښت وجود کمزوری کوي، نو دماغ څه پخه راوړي ده؟!

_د سپین ږيرو مشوره ځکه ضروري ده، چې هغوی ډېر څه لیدلي او اورېدلي وي، تجربې لري، په دماغ کې یې ډېرې پخې خبرې پرتې وي، خو فکر په زړښت کې کمزوری کېږي. د زاړه په سر کې مزاحم چورتونه او فکرونه ډېر وي، خو لنډ راگرځي، په بله سر شي، یعنې کهولت انسان بېرته د ماشوموالي دوران ته ستنوي، طفل ته گوره چې هره لحظه یې یوه هوا او هر دم یې بل هوس وي، د فکر بدلون یې یو هوس هم ترسره کېدو ته نه پرېږدي. زاړه هم چې لویې مسئلې ته فکر وگوماري، سل اندېښنې نورې ورپیدا شي، په نتیجه کې یوه هم سمه نه وي حل شوې.

_د زړښت عمر به د عذاب عمر وي، که څرنگه؟

_دومره بد هم نه وي (په موسکایي وویل) د زړبودی له گټو یوه دا ده چې که کړی ورځ ځملي، څوک دې لت نه بلوي. په دې خبره دواړو سره وځنډل.

بیا ملا صاحب وپوښت: چې هر چا ته گورم د مشرۍ او رهبرۍ خواشمنم وي، چې په مشرۍ او رهبرۍ کې به څومره خوند وي؟ _چې د کشرانو خولې خلاصې دي، تر مشرتوب لوی مصیبت نه شته.

_خه فکر کوي ملي لبران به واقعاً زړور وي، که به د زړورتوب
مظاهره کوي؟

_د لکونو خلکو خولو ته ځان اچول لوی زړه غواړي.

_ستاسو په خیال ښه قانون کوم دی؟

_همېشه هغه قانون په زړه پوری وي، چې موږ ته متوجه نه وي.

_ښه سیاستمدار کوم صفات باید ولري؟

_لایق سیاستمدار هغه دی، چې د ولس کمزوري ښه پېژني او د

ملي قهرمانی لقب اکثر د هغوی په برخه کېږي، چې د مسوولیت
احساس نه لري.

_یوه پوښتنه کوم، هغه دا چې: نن سبا د ښو ټول او د بدو پېغور

ورک دی، هر څوک ځینو ته ښه وایي، چې نور یې ښه نه گڼي، د ښو

معیار ولې دومره متفاوت دی؟

_دا د بشر غریزه ده، ښه خلک هغوی ته وایو چې په موږ پسې ځي

او لوی خلک هغوی ته چې موږ ورپسې روان یو.

په دغه وخت خانگی دم خونې ته ورننووت، د حجامت بکس یې په

لاس کې و، ویې ویل:

باداره! نن مې وکتل، چې څوک مې لږمه نه شته، ما ویل د حجامت

لپاره به مو مناسب وخت وي.

حاجي په خپل ځای کې راکښېناست او ویې ویل، ښه خبره ده، تیار

یم!

دم لاس په کار شو، چې د حاجي صاحب د سر او ږیرې وېښته وړلنډ

کړي، ملا صاحب هم لازمه نه بلله چې حاجي صاحب د غوڅ شویو

وېښتو تر باران لاندې وروږغوي، په خونه د سکوت خپسکه پرېوته،

دم پټه خوله لگیا و، د بیاتي غچکي اورېدل کېدل او بس.

خان گل دم له رنگه تور بخون، په ونه میانه، له جوسې وچورکې، د

پاخه عمر خاوند و، یو درجن لونه زامن یې لرل، چې په ډول او

بیاتي یې پالل. دا څووم کال و چې دی د شا وخوا کلیو مشرانو د دم

په حیث منلی و، په کلیو کې ډمان د ولس خدمتگاران وي، حجامتونه

کوي، ډول وهي او چې د چا کره غم يا بنادي وي بي مزده خدمت هم کوي، په مقابل کې کليوال (هغه چې څه لري) هر يو د کال څه غله دانه يا ورسره څه نغدي روپۍ هم ورکوي. پر دې سربېره يې په بناديو کې کافي برخه وي. څرنگه چې په نژدې سيمه کې بل ډم نه و، پرديو کليو به هم خپلو ودونو ته ورغوښت، په پرديو کليو کې يې هم ښه غريبي کېده، خصوصاً په رمه والو کوچيانو کې، خانگل څومره چې ښه خدمتگار و، هغومره يې ښه پسته ژبه هم لرله، په جار و قربان به يې مشران او کشران درست له ځانه راضي ساتل. کور يې دلته د حاجي صاحب په کلي کې د ملا صاحب د کاله خوا ته و.

کله چې ځينو کليوالو په ملا صاحب پسې خولې وازې کړې، خانگل داسې ځان کون واراوه، چې تا به ويل له سره څه اوري نه. له دې امله د ملا هم ورسره جوړه وه، ملا ته له حاجي پرته د بل چا د مرستې ضرورت نه و، خو بې طرفه بنيادم يې خپل هډ وزر باله. حاجي صاحب د نورو مشرانو پر خلاف نسل، نژاد، هستي او مقام ته په ارزښت نه و قايل، بلکې د انسان اخلاق او موثريت ورته مهمه و، د کار او کسب خاوندانو ته به يې په ښه نظر کتل، په دغه سلسله کې خانگي ډم هم چې نورو به خانگي باله، د حاجي تر پام ښه و. کله چې د حاجي صاحب حجامت خلاص شو، خانگل د خپل سامان په ټولولو لگيا و، ملا صاحب له حاجي صاحب څخه پوښتنه وکړه: حاجي صاحب! د پښتنو هره طايفه د دوی خپل ډمان لري، چې له نيکونو برجدونو راپه دېخوا د خپل ولس خدمت کوي، ايا دوی د هغو طايفو اصلي غړي دي، که ځانته کوم قام دی؟ که ځانته قام وي، په چا به گډېږي؟!

ممکن د هر قام ډمان به د هغه قام غړي وي، چې پخوانيو يې د قام د خدمت لپاره دغه پېشه غوره کړې وي، يا ښايي ځانته طايفه وي او خپلې پيسې پر قومونو وېشلې وي، په يقين سره څه نه شم ويلای، خو دوی په خپله ځانونه د غوري سلطانانو له اولادې گڼي او ځانونه

د غور شهزادگان بولي. په هر حال، زموږ وروڼه دي، موږ يې له ځانه پردي نه گڼو، زموږ او د دوی په منځ کې بس دغه توپیر دی، چې موږ د ځان خدمت ته ملا تړلي وي، دوی د ولس خدمت ته، ډم ته په سپکه سترگه کتل ناپوهي ده، جهل او لټي موږ بې کسبه، بې کماله پرې ایښي یو. نه ډم سیال گڼو، نه جولا، نه پښ ته په درنه سترگه گورو نه ترکان ته، حال دا چې دوی کسبگر دی او موږ بې کسب او بې کماله، نو باید دوی ته په ښه نظر وگورو...

ملا صاحب هم ورسره غبرگه کړه، چې په اسلام کې د نسل، نژاد، تور او سپین فرق نه شته، درست انسانان مساوي حقوق لري، د خدای پاک په حضور کې تقوی مهمه ده، نه نسل او ذات، بله خبره لا دا ده چې رسول اکرم هم فرمایلي دي، چې کسبگر د خدای دوست دی. نو موږ هم باید د کسبگر احترام وکړو.

خانگل ته دې خبرو خوند ورکړ، د دې پرځای چې په خپل کسب وشرمېږي، او نور هم د خلکو خدمت ته ملا ټینګه وتړي، هوا یې بدله شوه، عام ولس ته به یې کتل، چې ډم ته د سیال په سترگه نه گوري، حال دا چې دی د حاجي صاحب په قول، د غور شهزاده او د ملا صاحب په وینا د خدای دوست دی، باید ځان له دې سپکې وژغوري.

د خانګي له ذهنه د کمتری احساس کډه اخیسته او پرځای یې د اشرافیت غرور اړول، ډېر ځله به یې له ځان سره وپټیله چې که له ډول او بیاتي لاس واخلي، کوم بل کار کسب ځانته پیدا کړي، په دې توګه به ممکن د ډمتوب سپک نوم له ځانه لیرې کړي، خو تش لاس یې دښمن و. نه یې سرمایه لرله، چې ورباندې د جایدادونو خاوند شي، نه یې بل کار کسب زده و، نه یې د ډول او بیاتي ګټه په بله مزدوری کې لیده. مجبور و چې غاښ وچيچي او تقدیر ته غاړه کښېږدي.

د خانگل لا په هر حال دومره له ډمتوبه ورت نه کېده، مېرمن او لونه یې کافي عوايد و، بې میو مستي کړې وې، چې کتل به یې تر

ټولو ښه خوري، ښه اغوندي، بيا هم له سيالۍ وتلې او ډماني بلل کيږي، همېشه به يې خانگل ته غغونځي و، چې مگر بل کار نه شته، چې په سيالانو مو گډ کړي، د نورو ښځو او لونیو ته وگوره، د خوړو پختن لا پرېږده، په خوړلو به يې نه پوهيږي، خو موږ به سيالي نه گڼي، دا ټولې چارې د ډول ميراث مري دي.

خانگل په دوه کي ورك و. له يوې خوا يې له کوره تر اوره د لونیو دغه اوږد څرخي او ورسره دده په سر کي هم د بلې هوا لگېدل، له بله پلوه د دومره عوايدو له لاسه وركول هغه هم په سپېره ميدان حيران کړی و، چې څه وکړي.

لونیو ته يې چې تر اکثرو جايداد لرونکو ښه رسېدل، همېشه يې له خوبه خوړلې او له خوبه څښلې وو. دا گومان يې نه کاوه چې که يې پلار ډول له غاړې واچوي، بيا به دا ښکې بوزی نه وررسېږي، بلکې دا فکر يې کاوه چې پر دومره ښه ژوند سربېره که مو پلار ډم گری ته شا کړي، په درست ولس کي به د ټولو نوکران او بي ارزښته ډمان نه يو.

د خانگل مېرمن هم غوښتل چې دا غړوندی واچوي، خو ورسره دا فکر هم و، چې لومړی بايد بله داسې ذريعه پيدا کړي، چې گوزاره يې ورباندې وشي. په بحثونو کي به يې د لونیو ملا تړله، خو دا به يې هم ورسره ويل: پلار تر خوړ گوته مه نيسي، لږ يې ساړه خورئ، خير يې غواړئ، له پلاره، له نيکه چې مو دا کسب کړی دی، څو ورځې به يې نور هم وکړو. وگورو که چېرې د ملا صاحب غوندي د ناقلو په ډله کي پنځه پتیه مخکې په لاس راغله، د خانۍ چل موږ ته لا ښه راځي. خاني لا څه ده؟ چې ښه خوري، ښه اغوندي، خو چې د ډول او د بياتي له لارې نه وي، هرڅوک به دې عزت کوي.

خانگل د کور بحثونو په اندېښنو کي ډوب کړی و. نه پوهېده چې څه وکړي، د خپلې مېرمنې خبره يې په زړه لگېدلې وه، خو د مخکې لاس ته راوړل هم د هر چا کار نه و، ملا صاحب ورته هوښيار او د خير سړی ښکارېده. ملا صاحب ته يې ډوډی وکړه، چې

ښه غوړ پلاو يې له سره کړي چرگ سره ورته کښېښود. د خوراک په ترڅ کې يې ملا صاحب ته کيسه وکړه او د هغه نظر يې وغوښت. _نه کسب په اسلام کې غندل شوی، نه په نننۍ نړۍ کې چا ته عيب ښکارېږي، زموږ ځينې خلک که درته د سيال په سترگه نه گوري، بې علم او بې کماله خلک دي. سوکه سوکه به وپوهېږي، حوصله کوه، دا ډوډۍ چې نن سبا له دې لارې دررسېږي، له بلې لارې به يې خدايزده چې مومي، کور دې گڼ دی او په ښو خوړو هم روږدي شوي ياست، بل به څه کار وکړي، چې کور ورباندې وچلوي؟ نه د تجارت سرمايه او تجربه لري، نه ملک پتي، د کلي په واړه دکان کې به څو وگتي چې ستا د اولاد ضروريات به ورباندې پوره شي؟... _زه هم چې گورم اسمان لوړ دی او مخکه کلکه، پلرونه مې دي اوس خدای وبخښي، موږ ته يې دغه ډول او بياتي گانې په ميراث کې راپرې ايښي دي. د کور له خوا ډېر مجبورېږم، کنه زه لا ډمتوب دومره ځانته شرم نه گڼم، سملاسي خو مې د کور پرده ورباندې خوندي ده، خو هغوی راته وايي چې دا غړوندی له غاړې وباسه، چې موږ هم په سيالانو گډ شو.

_که دې کار ته شا کړي، ژوند به دې هم تريخ شي، نه به پلاو دررسېږي، نه چرگان، اولاد به دې دغه اوسنۍ مزي غواړي، ته به وچه سپوره ډوډۍ نه شي ورته برابرولای. _که ستاسو غوندي کور کومه مخکه په لاس راشي، بيا به څرنگه وي؟

_هو، بيا به ښه شي، خو هغه هم په دې شرط چې څو دې مخکه ابادېږي، باغونه دې رسېږي، کور دې جوړېږي، ته دا پيښه ورسره جاري وساتي، يا دا چې له ښو خوړو او ښويو جامو لاس په سر شۍ.

خانگل څه چورت وواهه، بيا يې وويل:

دا هم گرانه ده، نه مو سپوره تر ستوني تېرېږي، نه د سپما چل راځي، بيا هم مخکه ښه شی ده، نه پوهېږم څرنگه به لاس ته

راشي؟

_د مخکو لاس ته راوړل هم ډېر مصرف غواړي، هم ډېرې منډې او اوږد انتظار.

_تاسو ته خو ژر په لاس درغله.

_هو ما ته به تکلیفه او ژر په لاس راغله، دلیل یې دا دی چې یو خو زموږ وکیل د خیر سړی و، پنځه سره گوتې یې په خوله نه منډلې، چې د مخکې په تمه مو بیا وروښتېځي، موږ ته ژر په لاس راغله، دا داسې مخکه نه وه چې نورو منلې وای، هم د درست اړچې پایان اب ده چې د ضرورت په وخت یې اوبه لږې وې، هم یې خاوره ډبرینه ده، په ډبرینو مخکو کې نه کار ښه کېږي، نه کښت سمه وده کوي، چې زما مخکې ته ورشي، وبه گوري چې څومره ډبرې مو راټولې کړي او پولې مو ترې جوړې کړې دي؟ علاوه پر دې زه یې نور حاصل ته په تمه نه یم، ما له حاجي صاحب څخه اورېدلي وو چې ویل یې په ډبرینه مخکه کې بادام ښه کېږي، ځکه چې بادام په خپله غرنۍ ونه ده، زه په دې فکر کې یم چې ورو ورو درسته مخکه بادام باغ کړم.

له هغې ورځې په هیسته به خانگل له هر چا پوښتنه کوله، چې بیا کوم وکیل د مخکې امر راوړی دی که نه؟ دا ورته ملا صاحب ویلي وو چې وکیلان، د پنځو روپو په بدل کې په بل نامه غیر مستحق سړي ته هم د بل چا استحقاق ورکوي، یعنې په لیست کې د شربت نوم وي، د خانگل نوم شربت خان کړي، اصلي شربت خان پرځای پاته وي، حق یې خانگل ته سپارل شوی وي. خانگل په دې خبره لا غوړېدلی و، ځکه چې نوم یې هم بدلېده.

اتمه برخه

د دوبي څله وه، هوا توده او تربت وه، لمر په مخکه خولې لگولې، په هرچا روڼې خولې راماتې وې، د شمال وزرونه به تاویل چې چا ورتړلي دي، پانه هم نه رپېده، خانگي په کور کې پښې غزولې وې. نن یې چېرته د خدمت وار نه و، لونه او زامن ورباندې راټول شوي

وو، چا څه غوښتل، چا څه.

خانگی گڼو فرمایشونو له یوې خوا، گرمي له بلې خوا او خپل تش جیب لا گوښي خوراوه. په اوړي کوز دې، ودونه سړې هوا ته تال شوي وي، کندهاري پوښندگان هم ایلاخ ته ختلي وي، په مني او په ژمي د ده جېبونه نه تشېږي، هم کلیوالو حاصلات اخیستي وي، ښه لاس ورته نیسي، هم کوچیان پرځای وي، د کوز دو و دو وخت یې وي، ده ته په هر واده کې ښې پیسې ورکوي، اوس یوه خوا هم نه وه، خو دده لونیو زامنو وخت نه پېژانده، نه پوهېده چې د دوی ناغېږیو ته څه ووايي؟

په دغه وخت ور خلاص شو، چې ویي کتل، د ده مشر ورور وزیرگل و، په خوشحالی وړپاڅېد، دوی دواړو دا څو کاله نه وو سره لیدلي، وزیرگل په شاه جوی کې اوسېده، دوی دلته، په ډېرې مینې یې روغېر سره وکړ، یو د بل په لیدو ډېر خوښ شول، چې پوښتنه یې سره وکړه، کورونو ته یې هم خیر و، ورځ یې په خندا او خوشحالی سره تېره کړه.

ماسخوتن وزیرگل سوکه ور وډنگوله چې که مې ور ورېښی، په وروري مې نه شرمېږي، نازنینه به حسن گل ته راکړي، زه په دې سره دوبي صرف دغې خبرې ته درته راغلی یم. خانگی ناڅاپه گیر راغلی و، خوله یې ورته وڅپوله، وزیرگل ټینگ و، چې یا به هو راته وایي یا به یې سمه راسره پرې کوي، چې نه مې ورور یې، نه دې ورور بولم.

_لالا! ولې یې له سړې تې دراخلې! کراره ده، خیر یې غواړه، څو ورځې به زموږ ژوند ژواک وگوري، وطن به وويني، ساه به جوړه کړي، بیا به په کراره سره ورغېږو، د قسمت خبرې دي، که یې قلم سره وهلی شوی و، له تا به ولې غاړه غروم، که نه و وهلی بیا نو نه ته تقدیر بدلولاى شي، نه زه.

_بېشکه تقدیر څوک نه شي بدلولاى. خو زه ډارېږم چې تر موږ نظر نه واړوي، ځکه چې اوس زه ستاسې ژوند ژواک ته گورم، راته

په بده هوا کې ښکار پېږي، که دې خوښه نه وي بې‌خايه مې په
گر مې مه وهه !

خانګی په خوشامندو څو ورځې مهلت ترې واخيست، چې په کور
کې سلا وکړي، وزير گل سبا ته لاړ، چې د امام صاحب زیارت
وکړي او تر هغه وخت چې دوی سلا کوي، دی به د امام صاحب او
ارچي په وطندارانو یو چکر راوگرځي.

هغه لاړ، خانګی له ښځې سره سلا کوله، ښځې، لونیو او زامنو یې
سړی سره خوله خوله کړ، چې موږ له ډمتوبه ټینتو، ته مو بیا ورته
تري؟ که تا ته بل کار نه موندېږي، په لونیو به دې مېړه نه وي
درېدلی. پرېږده چې یو بل مسلمان پیدا شي، که له ورور سره
وروري ټینګوي، په لونیو یې مه ټینګوه، که یې وروري درسره
پالنه، بې له دې به یې هم درسره وپالي، که یې نه پالنه، پلمې ډېرې
دي نو اولاد ولې خواروي؟!...

خانګی خوار په دوو لارو کې حیران و، چې په کومه لار شي، که د
دوی مني ورور ته به څه وايي؟ هغه خو سمه دمه کرښه ورته
ایستلې ده، له وروره یې لاس خپړي. که هغه ته هو کوي، د کور
بدي ورپه غاړه کېږي، برسيره پر بدي، بد هم نه وايي دا خپلوي
خو یې په ډمتوب بل هېڅ هم ټک وېي، بیا به څرنگه تري
خلاصېږي؟...

بله ورځ چې وزير گل راغی، ده معافي تري وغوښته، هغه دلیل تري
وغوښت، چې ولې سیال دې نه يم، ورور دې نه يم، زوی مې
رنځور غاړی، پک پمن، یا لېونی دی، که څه به خبره ده؟!...
خانګی په ماته خوله ورته وویل :

خدای دې نه کوي، په هېڅ هم نه دی، خو قسمت به نه وي .
له څه بحث وروسته وزير گل پوه شو چې د ښځې یې خوښه نه ده،
پنډه یې ورواخيستله او بې خدای په امانی ورڅخه لاړ.
خانګی وروسته خبر شو چې بې‌رته شاه جوی ته نه دی تللی، بلکې
په نژدې کلیو کې ځانته د کور ځای او ورسره ډمګري غواړي. ځینو

خلکو چې ورسره ومنله، په درستو خلکو پسې نه وگرځېد، لار او کډه يې راوستله، د وزيرگل زوی حسين گل زلمی و، هم په ډول کې تر خانگي تکړه و، هم په خدمت کې، هم يې حجامت بڼه زده کړی و، په لږ وخت کې يې نيم ولس له خانگي واراوه، چې کله د کډوالو کډې له ايلاغه راوړسېدې، د هغوی ودونو ته يې هم لار وموندله، هغه روزي يې هم ډېره برخه ترې کڼدو کړه، خانگي ته د ورور خير نه ورسېد، خو چې په خپل گربوان کې به يې وکتل، ده هم نه و ورپورې کتلي، د خانگي بڼې به خانگي ته ويل:

دا يې ستا ورور، وطن دې ورپرېښود، په هغه موږ نه شو، دلته درپسې راغی، ستا په رزق چو شو، تا لا لور هم ورکوله. خانگل ځواب نه درلوده، هم ځان ورته پر بنکارېده، هم هغه بڼه نه و کړی، کله به يې دا متل په زړه شو، چې وايي: زه او ته يو، له يوه نسله، زه اصیل شوم، ته کم اصله. ځانته به يې توکل، بيا به يې فکر وکړ، چې که مې ورور بېره نه وای کړې او ژر يې خاورې نه وای راپه خوله کړې، زما چېرته سم نوک بڼخ شوی وای، په خپله مې دا وظیفه ورپرېښوده. دی نه غواړي چې زه دې هم په گډه موږ يم، يا دې له ډمتوب څخه ځان وباسم، ځکه راغی زما په رزق يې خاورې راواړولې، وزيرگل زما ورور نه دی، زما دښمن دی، زما هيلې اميدونه يې راخاورې ايرې کړل، نه مې ورور و، نه مې ورور دی، نه مې دې ورور شي، نور به سنت سلام نه وراچوم.

چې دا عزم يې وکړ، تمبه به گرځېد، راشه درشه يې ورسره بنده کړه، وزير گل په ځان نه راوړه، وراړه يې په مرورتوب پوه شو، نوره يې هم خوش خدمتي زياته کړه، چې له دې امله يې ورځ په ورځ د فعاليت ساحه ځانته پراخېده، د شا و خوا کليو اکثره خانگل ته ځواب ورکړ، خانگل په قطي کې ځای شوی و، چې تر پوزه به دې ونيو، ساه يې ختله.

شرف الدين هم په دغو ورځو کې له ملا صاحب سره بېخي شلولي وه، چپراسي گري يې پرې ايښي او کډه يې امام صاحب ته بېولې

وہ.

خانگل ملا صاحب ته د ورور له لاسه سر وټکاوه، ملا صاحب ورته وویل :

د نن سبا وروڼه اکثره داسې دي، شرف الدين ته نه گوري چې ما د خولي گوله ورسره نيمی کوله، درست عمر مې مشر کړی و، هستي نېستي مې د ده په مخ کې ردوله، دی په پردی ناظرۍ راڅخه مرور شو، د حاجي صاحب يې کور ودان، خای يې راکړ، امامت يې راوسپاره، معلم يې کړم، ښه ږغ راباندې کوي، محتاج مې نه پرېږدي، له غلې دانې تر پروري او رشقي حتی د سونگ تر بوتو هېڅ راڅخه نه سپموي، په سلگونو نهالونه يې راکړل، چې باغ ورباندې کښېږدم، نور خو به زه د ده د جايداد مالک نه يم، چې شرف الدين يې ناظر وټاکم، شرف الدين وايي ملا له زړه نه کوي، که وکړي حاجي يې خبره په مخکې نه غورځوي، له زړه څرنگه وي، يو دوه ځلې مې ورياده کړه، حاجي صاحب تر غور تېره کړه، چې بيا مې ورياده کړه، وچ يې راته وویل:

شرف الدين به ستا ورور وي، ستا به ډېر څه ورباندې لورېږي، خو که ستا سترگې نه وای، ما به په کلي کې نه و پرې ايښی، پاته شوه ناظري، نور نو انسان ته رموز په کار دی او خره ته سوتی، اوس ته ووايه چې ما به څه په کې ويل؟!

_نور د خبرې خای پاته نه و.

_شرف الدين به څوک پوهوي؟

_هغه دې خدای پوه کړي.

_وزير گل هم دغسې درواخله، ښه به دا وي چې دواړه په خدای وسپارو، د هر چا دې خپل عمل مل شي.

نهمه برخه

د خانگل له لويې خوا نېستۍ ته مخه شوې وه، هغه پخوانی بنگي بوزی نه وررسېدې، له بلې خوا يې د بدمرغۍ لامل هم خپل ورور و، د خدای بې وعدې يې زړه چاود، لونه زامن يې دا څو کاله ډېر بد

اموخته شوي وو، په خپله يې هم لاس سوري و، که به يې هرڅو گټلې، سبا ته يې نه کتل، نن به يې خټلې، نه يې ذخيره لرله، نه يې سپوره تر ستوني تېرېدله، په ولس ورنه وزيرگل قبضه کړې وه، خرڅونه مخ په ډېرېدو وو او عوايد يې په درېيمه درېدلي وو، نه پوهېد چې چا ته گرېوان څيرې کړي او دا به څوک وي، چې وزيرگل له کلي وباسي او بېرته سيمه ده ته وسپاري. نن سبا هرڅوک خپله بڼه غواړي، پخواني خدمتونه چا منلي دي، چې دی يې ورباندې ومني؟ ولس خو به لېونی نه وي، په يوه تنخواه يې د يوه پرځای درې نوکران موندلي دي، ولې به يې ځوابوي؟ ورځ به يې په دغو غوسو او اندېښنو بېگانه شوه، يوې خوا ته يې مخ نه اوښت، يو ماښام چې په ډوډۍ سره کښېناستل، زامنو يې ډوډۍ پورې وهله، دا يې وښودله چې نوره داسې سپوره او بېخونده ډوډۍ نه شو خوړلای، د خانگي په زړه کې غوټه شوي فريادونه نور د ايسارولو نه وو، بې اختياره يې وويل:

وايي اسونه يې نالول چينځو هم پښې پورته ونيولي، د ښو خوراکونو زور و چې سترگې يې راپټې کړې، د خپلو خپلوانو او پلرني کسب يې خوا توري کړو، له خانانو سره مو سيالي راواخيسته، په وچ ډاگ لامبو خو داسې وي، لکه مور چې وهله، پای يې دا شو چې سپورې ډوډۍ ته يې کښېنولو، نن لا شکر باسئ چې سپوره ډوډۍ شته، سبا دې خداى خير کړي.

مېرمن يې وويل:

اور دې په خپلو خپلوانو ولگېږه، دا اوس چې دې داسې خوله وچه نيولي ده، د ورور او ورېرو له لاسه دې ده، که د بل چا له لاسه؟ لا يې رايادوي هم.

_ورور مې نه دی گرم، گرمه په مور کې وه، چې له خپل لېمڅي سره مو پښې نه غزولې، وايي خوار سړى سور يې سپى، روزي په ډول او بياتي موند وو، خو پښې له خانانو سره غزوو، له نېستۍ پوزې په دېوال پاکوو، خو د پلار نيکه په کسب شرمېږو، که دا مور

وو او دا مو تر ځان ليري توپونه وو تر نن به مو سبا خواره وي.
بنځي يې وويل:

ولي بربري، خوار خدای کړي گيله له مور کوي، نو مور چې درته
وويل بل کار کسب پيدا کړه، بده خو به مو نه وي درته ويلي، تر کله
به له سيالي وتلي يو؟

_وينې مې چې نه مې خټکري زده ده، نه مې نجاري زده کړه، نه
موټر چلولای شم، چې خپل کسب ته هم شا کړم، څه به خورو؟ که
ډول مات کړم څوک به تياره ډوډۍ راکوي او ولي به يې راکوي؟
_تا خو به ويل چې محکه به لاس ته راوړم، محکه دي څه شوه،
باغونه دي څه شول، هغه گنگو باغ او ترخو باغ دي څه شول؟ په
لوی لاس دي هوايي کړو، اوس يې له مور انگېري، زه خو درته
وايم، څو محکه په لاس درځي، ولي به له دي کاره لاس اخلي، که
دي لور وراروه ته ورکړي وای، بيا به دي څه کول، دا نه کېده،
چې لور دي په ډمانو واده وای او ته دي ډم نه وای .

_دا کېده، چې ورور او رېرونه مې ډمان وای، پلار او نیکونه مې
ډمان تېر شوي وای، دا نه کېده، چې زوم مې ډم وای، خو زه دي
خان وای؟...

_ولي خبره بلې خوا ته بيايي، مور خو دا درته وايو چې هم به دي
لور له گوتو وتلي وای، هم به دي زوم پر رزق خاوري دراولي
وای، خير به يې څه دررسېدلی وای؟
خانگی څه چورت يووړ بيا يې وويل:

_لور به اخر له کوره باسم، سر خو به نه راته سپينوي .
_چې ته بل ته يې ورکړي، هم به دي له ډمانو ځان څنډې ته کړي
وي، هم به ورباندې بڼه ولور واخلي، چې ناره دي ورباندې تېره
شي.

خانگل ته دا خبره بڼه ښکاره شوه، ويې ويل:
دا دي بڼه خبره وکړه، اوس هم نه څه مات دي، نه څه توی، دعا

وکره چي کوم سړی يې وغواړي، گوندي څه لاس مو ورباندې سپک شي .

لسمه برخه

ژمی په تېرېدو و، د ژمي جامې يوه يوه له اوږو کښته کېدې، تنکيو وښو په وېره وېره سرونه له مخکې رايستل. هوا پسته شوې وه، واورې بس د غرونو پر سرونو ښکارېدې، د خانگي د دماغ باد وتلی و، نه هغه چرگان وررسېدل، نه هغه پلاوونه، نه يې د لونیو نازونه اخيستای شوای، نه د زامنو، خواري يې منلې وه، خو د ښځې يې لا د ډم له نامه بد راتلل، له دې تمبولی د وتلو په تلاش کې وه، اوس يې يواځنی لار دا تشخيص کړې وه، چې لور کوم شتمن سړي ته ورکړي، د لور په ولور او د زوم په شتمني پورې به يې کار جوړ او په خلکو گډ شي. دا چې به د هر چا کره ورغله، دا خبره به يې ضرور کوله، چې لور مې وزيرگل خپل زوی ته غوښته، چې ورمې نه کړه، راکډه شو او دلته يې کلی راڅخه نيم کړه، پروا نه کوي، هرڅوک خپل قسمت خوري، زما دغه لږه برخه هم تر خوله تېره ده، په دغه لږ به صبر وکړو، خدای مې دې اولاد ته له بلې خوا روزي ورکړي، نه غواړم چې لونې او زامن مې دې هم ډمان وي. يوه ورځ له ارچې د يوه ډم مرکه ورته کښېناسته، لور يې ورڅخه غوښته، خانگي په زړه کې گوري ماتولي چې گوندي بېډۍ مې ميره شي، خو بده يې دا وه چې بيا هم ډم غوښته، په ښځې او اولاد ډاډه نه و، د يوې اوونۍ مهلت يې ترې و غوښته چې سلا مشوره سره وکړي.

لومړی يې ښځه نه قانع کېده، ويل يې:
دا خو ميم زر ما، بيا ميم زر ما شوه، له بارانه تښتېدو تر ناوې لاندې مو شپه شوه، ما خپل لېور زوی ته نه ورکوله، اوس يې پردي ډم ته څرنگه ورکړم؟
_ هغه ته مو چې نه ورکوله، يوه هغه د تا خبره ډم و، بله دا چې په

نه څه به يې زموږ خوله ايستله، مشر ورور مې و، څه به مې ورته ويل؟ په خپلو غوښو خوله نه لگېږي، له دې سړي به پوره ولور واخلو، خپل کار به ورباندې جوړ کړو، بله دا چې د محکو وکيلان اکثر په اړچې کې اوسي، دې له ټولو سره وچېر دې، گوندي موږ ته هم يوه لار راجوړه کړي...

له څه بحث وروسته يې ښځه له مجبورېته قانع شوه، هفته وروسته يې دېرش زره افغانۍ په غاړه ورکښېښودې او مالگه يې ورکړه. خانگي بيا خانگل خان شوی و، د کلي چرگان او همگي بيا د ده په کور کې مصرفېدل، دېگ به يې بيا دوه وخته باندې و، اولاد يې بيا ښويي جامې پيدا کړې.

دوه درې مياشتې وروسته يې واده ورکړ او پيسې يې ټولې ترې گوتو ته کړې.

ملا صاحب ورته وويل:

خان گل خانه وروره! که يې بده نه مني، يوه خبره درته کوم، په گټه به دې وي.

_ملا صاحبه! ولې به يې بده منم، ستا خبرې هر وخت زما په خير وي.

_دېرې روپۍ په لاس درغلي، که د گېډې ومنئ، ايله به مو تر ژمي وباسي، ښه به دا وي چې گېډې ته سوک ورکړئ، گذاره کوئ، سبا په نظر کې ساتئ، که اوس هم د محکې او جايدادونو په فکر کې يې، روپو ته دې ضرورت پېښېږي، که ددکان خيال لري، دکانداري خو روانېږي په سرمايي، چې څومره دې سرمايه دېره وي، هغومره به دې ښه دکان ورباندې جوړ کړی وي. په هر حال، له خپل مصرف سره پام کوه، که د ورځې زر روپۍ هم خرڅې کړې، په دې به دې نه څوک خان وبولي، نه به د ډم نوم له خانه واړوي، خصوصاً چې بله ورځ دې بيا شونډې وچې وي او مخ دې نه اوږي، په هر چا خان او اولاد گران وي، خو هر چا ته چې گوري څه خوري، څه پرېږدي، هر څوک زامن، لوني نازوي، خو د وس په

اندازه.

خانگی د ملا صاحب خبره د ځان په خیر وگڼله، نیت یې وکړ چې سر له ننه به پر نفس پښه ږدي، د گڼېدې به نه مني، هڅه به کوي چې ور پاته سرمایه یې خوندي پاته شي، گوندې چې دا ډول بدمرغه یې له غاړې وولېږي او د پرديو وینستو له وبال له نور ځان وساتي. خو په کور کې یې اولاد د روپو کوټه لیدلې وه، هر ور خواړه یې تر ستوني نه تېرېدل، چې هرڅومره یې ورته وویل، د هې چا زړه سپما ته نه ټینګېده. د هغه متل په مصداق چې وايي "پوه یې کړه، په خوله یې کړه، سبا به گڼن نور راوړي" د سبا غم له چا سره نه و. هر یوه به ویل، دوه ورځې ژوند دی، ښه یې ولې نه تېروو، سبا ته بیا خدای باچا دی.

د خانګي له جېبه چې به یوه روپۍ وتله داسې ورته ښکارېدله چې د ده د ارزوگانو له کلا څوک یوه خښته راغورځوي. یا یې یو پټی کرلې محکه له لاسه وځي، ډېر به ورباندې زهېرېده، مګر چاره یې نه وه، د کور غړیو لاسونه ورته یو کړي وو، مجبور و چې کټو سربدا ته ور نه کړي، لونیو او زامنو د خانګي خوار ارمانونه په پوره اشتها خوړل او ده به په پټه خوله ورته کتل.

د ژمي واورې لا ځای ځای په سیوري کې پرته وې، چې د خانګي کڅوړه، تشه، نغري یې سوړ او ډېک یې په کرار شو. ملا صاحب ورته وویل :

له دومره چرګانو چې په روان کال کې دې وخوړل، کومه ښه یا هډوکۍ درپاته دی، که یه؟!!

_ملا صاحب! ولې مې په پر پر هرونو مالګې شیندې؟ خدای دې څوک د لونیو او زامنو ناټکي نه کړي، دوی دي چې تر کمرو یې غورځولی یم او لا مې غورځوي، چاره نه لرم، ښه شوه چې هغه زهر مړې تمامې شوې اوس به مې هډونه محکې ته ورشي.

_زه دې په زخمونو مالګې نه دوږوم، دا درته وایم او پخوا مې هم درته ویلي وو چې دا دې له اولاد سره نېکي نه ده، چې پنځه ورځې

يې خولو ته گوري چې څه غواړي هغه ورورسوي، شپږمه ورځ دې په نظر کې نه وي، اوس که خدای مه کړه کوم يو درناروغ شو، د علاج وس به يې نه لري، بله دا چې کليوالو به درباندي څه لورول، اوس چې يې ستا فضول خرڅيو ته وکتل، گومان نه کوم چې درباندي ورحمېږي، دا چې ته وايي اوس به مې هډونه مخکې ته ورشي، چې په هستۍ کې په ارام نه شوي، په نېستۍ کې به څه ارام شي، اولاد دې څه غم لري، که غم وي بيا به هم د لالي په سر وي. _رېنتيا وايي خو څه به مې کړي واي، واک اختيار يې راڅخه اخيستی و.

_ما ته داسې ښکاري، چې ښځه دې هغومره د خپلې گېډې مني، کله څومره چې ته د دې مني، پارسيوان متل کوي، (به بهانه بچه، مادر مېزنه کلچه) که داسې نه واي، د اولاد په کوټه به نه درته درېده.

_رېنتيا دې وويل، وايي: چې وړانه ده، له خانه ده؛ خو څه وکړم چې پورته توکم پرمخ مې لگېږي. چې کښته توکم پر ږيره مې لگېږي.

_بيا هم درته وایم چې په انسانانو کې اصل او کم اصل نه شته، ټول د يوه بابا اولاد يو، هر څوک په خپل عمل ښه کېږي، کار کسب پيټ پيغور نه دی، که عيب دی په بېکارۍ کې دی، که هر څوک خپل کار ته سر تپت کړي او خپله وظيفه په ښه توگه ترسره کړي، هم به يې گټه کړې وي، هم به د خلکو تر پام ښه وي، د خانۍ هوا له سره وباسه، په وچ لېنگي مه ښکي کېږه، ښه ډم تر بد خان په سل چنده ښه دی، نو ستاسې له خپلې پيښې ولې زړونه تور شوي دي؟ د تيتوالي احساس په لوی لاس ولې تقويه کوي؟...

د ملا صاحب خبرې ښې وې، خو د خانگي د زړه غوټې نه ورباندې خلاصېدې، په پټه خوله ترې پاڅېد او لاړ.

ملا صاحب هغه کال هم د ښوونځي په خدمت کې او د خپل ملک پټي په پالنه تېر کړ، کله به په چاردره کې و، کله په ارچه کې، باغ يې

ښه وده کړې وه او ولې يې هم ښې رابوتې دلې وې، له ولسوال سره يې هم هغه شان د شکونو په تيارو کې لیده کاته کېدل، ولسوال په دې نه و موفق شوی، چې د ملا صاحب څېره په وضاحت سره وويني او د ده په هکله نهايي نظريه قايمه کړي، برسېره پر دې چې په لسو پنځلسو ورځو کې به يې په خپله هم ورسره ليدل دوه درې تنه نور يې هم موظف کړي وو، چې د ملا صاحب حرکات وڅاري او راپورونه يې ده ته راورې، په خپله يې څه مواد لاسته نه وو ورغلي، راپورونه هم گمراه کوونکي وو. کله به داسې راپور و، چې ملا صاحب يو مرموز انسان دی، مرموز کارونه کوي، هم په پلمه اړچې ته ځي راځي او هلته يا په امام صاحب کې له مختلفو خلکو سره گوري، له هر وړ خلکو سره يې راشه درشه ده... کله به له راپورو څخه دا نتيجه ترلاسه کېده چې ملا يو لا ابالي، له پښو سپک او حريص سړی دی. تر ناسته په ولاړه خوښ دی او تر حضر په سفر راضي.

ولسوال ته دا راپورونه هم هوايي ډزې ښکارېدې. ملا صاحب دلته او هلته ډېر خلك پېژندلي او په مختلفو قومونو کې يې د مختلفو سويو ياران دوستان موندلي وو، چې بېکاره به وو. کلي په کلي او کور په کور به يې د يارانو پوښتنه کوله. تا به ويل څه يې ورك کړي دي، په کومه ورکه پسې گرځي، خو چې دا ورکه به څه وه، هېڅوک هم نه پوهېدل.

چې بيا کال رانوی شو، د ملا صاحب بادامو شگوفه راوړه، ونې يې لا وړې وې، خو څانگو يې د گلونو تاجونه پر سر کړي وو، د ملا صاحب يو ارمان تر سره کېده، ډېر ورته په طبعه کې و، چې ورته کتل يې د بې څښتنه باغ ساتنه يو مشکل و، که يې ورته رالېښل بل مشکل، ځکه چې نه يې کور جوړ کړی و، نه يې د معلمۍ له معاشه سترگې پټولای شوای. فکر يې وکړ چې کډه راوکړي، چېرته به اړوي؟ په سپين ډاگ خو شپې نه تېرېږي، که يې نه راولي شگوفې يې وليدې، ثمر به يې نه ويني او ممکن ماشومان يې د ونو څانگې په

غوره کې ورماتي کړي. د کور معضله لا دومره گرانه نه وه، چې یو دوه خونې یې جوړې کړې وای، کوچی سړی و، تر خوله یې تېرې وې، چمبر به یې بیا په کراره ترې گرځولی و، د اومو خونو لوی مصرف د پوښلو لږگي وې، د لږگیو وعده حاجي صاحب ورکړې وه، د بادامو تر پخېدو یې خونې پټېدې، پاتېده د معلمی خبره، چې که راولېږدي له معاشه یې لاس خپړي، چې دا تنخواه هم ورباندې ودرېږي، کور به په څه چلوي؟

یو دوه شپې یې په دې خبره غور وکړ، بالاخره یې د حل لاره وموندله، په ارچې کې یې د شا و خوا کلیو سپین ږيري د یوه کلیوالي ښوونځي جوړولو ته ولمسول، چې کله یې د هغو موافقه حاصله کړه، د خلکو له خوا یې عریضه ولیکله، د پوهنې لوی مدیریت ته یې ورپورته، مدیر هسې هم ورسره جوړ و، د نویو ښوونځیو منظوري هم راغلې وه، فوراً یې امر ورکړ، څو وخته وروسته یې ښوونځي پرانیستل شو، چې ملا صاحب یې لومړنی ښوونکی و.

ملا صاحب پخواني ښوونځي ته شا کړه، په ارچې کې یې د نوي ښوونځي په ابادولو او تدریس لاس پورې کړ، ډېر ژر دلومړي ټولگي تعلیم پیل شو. چې د بارانونو موسم په تېرېدو راغی، د کور په جوړولو یې بنا وکړه، هغه هم د شا و خوا ځینو خلکو په همکارۍ ژر سر ته ورسېدو، بادام لا نه وو پاخه شوي چې ملا صاحب کډه راوړسوله.

د ملا صاحب باغ دوه برخې و، لومړۍ برخه یې چې څلور جریبه به و، درې کاله پخوا ایښی و، چې لږ یې لږ لږ حاصل نیولی و، دوهمه برخه یې چې هغه هم دغومره محکمه نیولې وه، څه سړکال نهال په کې ایښي وو، څه تېر کال.

ملا صاحب په ارچې کې لا ښه وځلېد، ځکه چې یو یې پارسي ښه شوي وه، له وزبکو سره به یې تکلفه ږغېدای شو، بله دا چې د وزبکو او ترکمنو له دود دستور سره لا په چاردره کې بلد شوی و، دلته ورسره اشنا راغلی و، برسيره پر دې هلته د حاجي صاحب په

شعاع کي د ده شخصيت تټ غونډي و، دلته تر ده خولور، منور او جهان ديدنه سړي نه وو، هغه هم په هغه نژدې شا و خوا کي. چې دوه درې مياشتي ووتلي، د چاردرې ولسوال اړچي ته رابدل شو، په اړچي کي يې بيا له ملا صاحب سره وکتل، په زړه کي ورته خوښ شو، چې له لاسه الوتي مرغی يې بيا لومې ته رانژدې شوي وه، پوخ يقين يې و چې يوه ورځ به يې نقاب له مخې اخلي او اصلي څېره به يې ويني، که داسې وشول، لوی بری به يې په برخه شي. د ملا صاحب د محکي نه خاوره ښه وه، نه يې کافي اوبه لرلې، ځکه يې حاصلات ښه نه وو، علاوه پردې بزگر يې هم حريص سړی و، د ده پر محکي برسيره يې دوه استحقاقه د نورو هم کرله، نو خدمت يې هم سم نه شو کولای، دی صرف بادامو ته په تمه و، چې هغه ورسپري له خارو به يې پورته کړي. تر بادامو لاندې يې رشقه کرلې وه، په رشقي يې هم غوا ښه مړېده، هم يې ډېره برخه نورو ته په اجاره ورکوله، له دې اجارې هم کال په کال کافي روپی لاس ته ورتلې. وچه غله يې نيم نيمبنوره له محکي پوره کړېده، نور مصارف يې د معلمی له معاشه پوره کړل، گذاره يې ښه کړېده، نور له خپله ژونده راضي و، خو يو شرف الدين ورته په زړه کي مات شوی ازغی ښکارېده، چې نه د ايستلو و، نه د زغملو.

ولسوال د خپل شک د ايستلو لپاره دلته هم ورسره پالنه، چې هر وخت به د څه کار لپاره ولسوالی ته ورغی، ولسوال به ښه وضع ورسره کوله، خامخا به يې د غرمې ډوډۍ ته ايسار او، چې خلکو له ده سره د ولسوال دومره ټيټ پاس کړېدو ته کتل د هغوی نظر هم ور اوښت، ورځ په ورځ يې په ولس کي اثر رسوخ وده کوله، قومي مشرانو هم له پامه نه شو غورځولای، د ملا صاحب حضور په قومي غونډو کي ضرور وگڼل شو، د ولسوال هم دا خوښه وه چې ملا صاحب د صاحب رسوخانو په ټولۍ کي گډ وي، په دې توگه د ملا صاحب پټي غوښتنې ښي ور معلومېدې، هم ښه تر نظر لاندې ساتل کړېده، هم يې قلبي تمايلات ورجوتل. ملا صاحب په لنډ

وخت کې له جرگو مرکو او قومي پرېکړو سره هم اشنا شو، ډېر ځله به يې د ځينو خلکو نسبتاً مشروع کارونه هم په دفترونو کې ور خلاصول، اوس به يې نو د پخوا په شان په مياشت کې يو دوه ځله له ولسوال سره نه کتل، بلکې دويمه درېيمه به مجبور و چې ولسوالۍ ته ورشي او څه شي به له ولسوال سره هم کېږي.

ولسوال د ډېر پټ څار او بيا بيا ليدو کتو په نتيجه کې په دې خبره باوري شو چې ملا صاحب نه مادي استفاده جوی دی، نه د ولس بې اتفاقي غواړي، نه د دولت او ملت ترمنځ نوکان جنگوي، د وطن په ابادۍ، د خلکو په هوسايۍ او د امنيت په استقرار خوشحالي ږي، که پردی ايجنټ وای حتماً به يې تخريبي فعاليتونه کول، که په دې عملونو او دغو صفتونو برسېره بيا هم پردی ايجنټ وي، داسې ايجنټان خو دې تل رالېږي.

د ولسوال شکونو پيڅې ټولولې، ځای يې ارادت نيو، د څارنې پر ځای يې ورسره پالنه شروع کړه، نور يې ورسره له زړه پالنه، کله-کله به د جمعې په ورځ د ملا صاحب کور ته لاړ، ورځ به يې د حوض په غاړه د چنارونو سيوري ته ورسره په خوږو خبرو تېره کړه، د ملا صاحب ساده کوچيانې ژوند او بې تکلفه وضعه يې ډېره خوښېده.

د ولسوال دومره اخلاص او صميميت کله هم د ملا صاحب خوله شکايت ته چوله نه کړه، د هېچا بد يې نه ورته وويل، که به کله ولسوال څوک په بدو ياد کړ، ملا صاحب به ورته وويل : ولسوال صاحب! له هر چا دا توقع مه کوه، چې ستا په شان دې ژوند نېکۍ او خير خواهۍ ته وقف کړي، انسانان وړ وړ رنگونه، خويونه، نيتونه او عادتونه لري. ورو ورو چې تجربې وکړې، بد هم له بدو راگرځېدای شي، ځکه چې له بدو چا خير نه دی ليدلی، چې چېرته به ولسوال د کوم سړک د تېرولو يا د کوم ښوونځي د جوړولو اراده وکړه، لومړی سړی چې د مرستې ټټر به يې واهه، هغه به ملا صاحب و. حتی نور به هم ده قانع کول، چې دا د عام

ولس د ښکې گنې لپاره دي، بايد همکاري ورسره وشي. ملا صاحب له خپله ژونده راضي و، ايله يې له خپلو هيلو سره سمه زندگي برابرې شوې وه، چې غرمه به له ښوونځي فارغ شو، که به يې په ښار کې کارونه وو، يا به يې ولسوال ته د ورتلو وعده نه وه ورکړې، په کور به يې ډوډۍ وخوړه، بيا به يې د حوض په غاړه سيوري ته کټ واچاوه، د ترڅو چايو په څښلو به يې د ژوند لحظي خوړولي، شکرونه به يې ايستل، چې په تېر عمر يې ډاډمن او هوسا ژوند په برخه شو. خوښ و چې د خپل کور، خپل چمبر، خپلې مخکې او خپل باغ خاوند شوی دی، خپل خوري، خپل څښي او د خپلو ونو سيوري ته ناست دی، ښوونځي ته هم د احتياج له مخې نه ځي، بلکې د فارغ ژوند د شکراني لپاره د وطن د بچو پالنې ته ورځي.

د ملا صاحب دوه کاله په ارچې کې تېر شوي وو، په سر او بريره کې يې سپينو وېښتو په سرو وېښتو بری موندلی و، د زړښت احساس يې کاوه، تر منډو په ارام خوښ و، بادام يې رسېدلي وو، چې کال به ښه راغی، کابو دوه سوه سېره بادام به يې ټولول، بادام يې هم ښه جنس بادام وو، ها خوا ته په چاردره کې حاجي وفات شوی و، خانگل دوهمه لور هم واده کړې وه، د هغې په غوښو يې شخوند واهه.

ملا صاحب به په مياشت دوه مياشتو کې يوځل چاردرې ته سر وربنکاراوه او په کال کې به يې د يو څو ورځو لپاره پاکستان ته مخه ونيوله، په ډېره او دامن به راوگرځېد، زړې مېنې به يې بوی او زړې خاطري به يې تازه کړې، قوالۍ به يې واورېدلې، د تودو سيمو په ونو بوټو به يې نظر وښوياوه، چې ولده به راغبرگي دو د ناقلينو د ضرورت وړ شيان به يې راوړل او د سفر خرڅ به يې ورباندې ويوست.

شرف الدين به هم چې ډېر اړ و، کله-کله به يې منډه تر ده پورې وه، چې څه به يې ترې بود کړه، نوره يې ورسره څه شولې نه وې کرلې.

يوه ورځ ښار ته لاړ، هلته خبر شو چې په کابل کې کودتا شوې ده او داود خان د شاهي نظام پر ځای جمهوريت اعلان کړی دی، لومړی په دې خبره لږ څه وغوړېده، چې ښه شوه رښتیني ډیموکراسي به راشي، ولس ته به سم حقوق ورکړل شي... خو ژر دا وېره ورولوېده، چې خدای دې نه کوي که پوځ نه ورسره ومنله، په ټول هېواد کې به کورنۍ جگړې وښلې او ډېره تباهي به رامنځته کړي. په منډه ولسوال ته ورغی، ولسوال هغه ولسوال نه و، نه یې هغه موسکا په سترگو او په شونډو کې ښکارېده، نه هغه خوش صحبتي او حاضر ځوابۍ وریاته وې، په نه زړه یې وویل :

ښه کار وشو، اوس دې خدای توفیق ورکړي، سردار صاحب ډېر وطنپرست شخصیت دی.

ملا صاحب پوه شو چې ولسوال د زړه خبرې نه کوي، دا هره جمله چې یې راته ادا کړه، شل ځلې به یې په دماغ کې سره واړوله راواړوله، بیا به یې له خولې ایستله.

ژر یې رخصت وغوښت او کاله ته ستون شو، په لارې یې له ځان سره فکر کاوه، کله به یې د کورنیو جگړو وېره وریږي، کله به یې د ولسوال وضعه تحلیل کړه، یقین یې شو چې هغه اوس هم پر ده بد گمانه دی، په دومره دوستۍ برسېره سم نه ورته سپڅلې ده، بیا یې ځانته تسلي ورکوله، چې حالات لا سم نه دي جوت، معلومه نه ده چې لا څرنگه شي، نو ولسوال خو د حکومت یو مسوول سړی او دلته د دولت نماینده دی، مجبور دی چې په داسې حالاتو کې له پلاره هم خبره پټه وساتي... دا یې غوره وگڼله چې څو ورځې نه ښار ته راشي، نه ولسوالۍ ته، چې اوضاع روښنه شوه، بیا به له وخت سره گام اخلي.

ډېر ژر داود خان په وضاع مسلطه شوی و، کابینې ته نوي کسان راغلل، د پخوانیو لاسونه له کاره وایستل شول، بیا ورپسې د والرنو او ولسوالانو تبدیلی پیل شوې، ډېر نوم ورکي کسان په لویو څوکیو کښېناستل، پولیسو ته بیا د نیولو، ترټلو او کوتکماری واک ورکړل

شو.

د ارچي د ولسوال پر گدی هم یو خشن، بي تجربې او له ولسي چال چلند سره نا اشنا ځوان کښې ناست. ملا صاحب دا ومنله چې کودتا د شاهي پر ضد نه ده شوې، بلکې د ډيموکراسۍ پر خلاف شوې ده. خير يې په دې کې وليد چې د زړبوډۍ او ناروغۍ په پلمو له معلمۍ څخه لاس واخلي او په کور کښې نې. استعفا يې منظوره شوه، په کور يې پښې وغځولې، د خپلې مخکې له ساحې په لېږ وخت ووت. سوکه سوکه يې عادت بدل شو، چکرونه يې پرېښوول، د سایکل له خيره هم تېر شو، له هغه يې هم ځان بې غمه کړ، که به کله مجبور شو چې ښار ته لاړ شي، په لينې موټرونو کې به يې تگ راتگ کاوه. قومي مشران درست په سوږو ننوتلي او قومي جرگې مرکې له منځه تللي وې، ملا صاحب به ډېر وخت راډيو ورځ غوله، چا يې د کور ور نه ورتکاوه، چې ولسوال يا قوماندان ته يې د سفارش لپاره ورمخ ته کړي، خلک پوهېدلي وو چې د مشرانو دوران تېر شوی دی، اوس يې څوک په خوله پياړ هم نه سپينوي، صرف کله-کله به شرف الدين ورته راغی، خو د پخوا غوندې به يې په ټيټو سترگو د ده جيب ته نه کتل.

بلکې په زور به يې ترې ډېر څه غوښتل، شرف الدين هم په دې پوهېدلی و، چې اوس نه ملا سرکاري معلم دی، نه هغه ولسوال شته، چې د ملا صاحب هره خبره به يې منله، نه د سپين ږيرو هغه ټول پاته دی، په لوړ اواز به يې ورته ويل:

ملا! که له ځانه له اولاده سره دې ښه کوي، خوشحاله مې ساته، چې سبا دې له اولاد سره ښه کوم، هسې هم د گور په غاړه پروت يې، له ټوخي سره دې ساه وځي، سبا به دې هرڅه زما وي....

ملا خوار ته يې کابو پنځه کاله د سر په کاسه کې اوبه ورکړې، دا اندېښنه به يې ورپيدا کوله چې اولاد به يې له دې ظالم سره څه کوي؟ يوه شپه يې راډيو ته غوږ ايښی و، وايي ورېدل چې په داود خان هم ړنگه شوه، د قدرت واگي د خلق ډيموکراتيک گوند ته په لاس ورغلی

دی، سمه یې زړه ته وولېده چې وطن پردي شو. خدای دې خیر پېښوي، د خیر کور وران بنکار پري، د روس د غلامانو دوران شو، چې اخر به له دې وطنه څه جوړ کړي؟

کله چې نوې کابینه اعلان شوه، نور یې هم دا ومنله چې دلته پاتېدل له ځان او اولاد سره ظلم دی، که دا ظالمان نورو ته څه وایي، که نه، د ملا سړي خیر په کې نه شته، په ما خو پخوا هم د جاسوسی ټاپي لگېدلې وې، اوس به دوی خدای خبر چې څه کاني راسره وکړي؟...

هغه وو چې ملک پتي، چمبر او رسيډلي باغ ته یې شا کړه، پختن ته نژدې شوی بادام او مراد ته رسيډلي ولې او سپيډاران یې پرځای پرېښوول، ښځه او لونې یې تر گوتو ونيولې، پخوا تر هغه چې خلقيان پر اوضاع مسلط شي، کډه یې شلگر ته ورسوله. دوه درې میاشتي یې حالات څارل او ورسره د ډاډمنې لارې په مطالعه بوخت و، اول مني د خوست په لار میرانشاه او له هغه ځایه بیا دېري ته ورسېدل.

کله چې کمونيستانو واک تر لاسه کړ، د ښوونځيو معلمان بیا په تېره هغه چې د خلق او پرچم له غړيو سره یې سروڼه سنولي وو، پوره واکمنان شول، خصوصاً په کلیو کې، د پردیو دومره لاس خلاص و، چې چا ته به یې زړه ډک و، په خپل حکم به یې سپکولی، ټکولی او نیولی شو، بیا به یې که زړه نه و ورباندې سور، د ضد انقلاب په نامه به یې ولسوالۍ ته معرفي کړ، هلته هم مگر د نیولي فریاد خدای پاک اورېدلی وای.

د خانګي زامنو ته دا حال په ښوونځي کې معلوم شوی و، چې سازمانونه جوړېدل، د سازمان کومې ټپې دوی هم بې له ځنډه په خوښۍ ومنل، ځکه چې د ډم زامن وو او ډمان د ولس له ټیټې طبقې سره تړلی دی.

د سازمان غړي مکلف ول چې تر هرڅه لومړی باید په حزبي ایډیالوژۍ پوه شي، سیاسي درسونه ډېر ولولي او د رهبر بیانيې په

دقت واورې، بله وظیفه یې د کور کلي د راپورونو وروړل و، د هر سازمانې وړاندې تگ په دغو خبرو پورې مربوط وو، په ازموینه کې غم نه و، اتومات کامیابېدل، کله چې د دوی سترگې په سازمان کې وغړېدې، خپل موقف او خپله ورسپارلې دنده یې وپېژندله، لومړی یې د حسین خان راپور ورکړ، معلمینو حسین خان وروغوښت، د سلگونو متعلمینو په حضور کې یې ډېر بې عزته کړ، بیا یې د نامطلوب عنصر په حیث لاس تړلی ولسوال ته ودراره، ولسوال هم له څه وهلو ترټلو وروسته محبوس کړ.

د حسین خان راپور یې ځکه ورکړی و، چې حسین خان لومړی سړی و، چې خانگل ته یې له خپلې خوا ځواب ورکړی او پرځای یې له وزیرگل سره موافقه کړې وه.

حسین خان څو ورځې بندي و، کله چې د کندز د ولایتي کومېټې غړي ورباندې خبر شول، ولایت ته یې وغوښت او له لازمي توصیې وروسته خوشې شو. دې خوشې کېدو هم یو علت درلود، هغه دا و چې حسین خان به د خپلو بحثونو لپاره له ځینو خلقیانو او پرچمیانو سره هم لیده کاته کول، د هغوی ځینې خبرې به ده ته نوې ښکارېدې، د خپل استدلال لپاره یې ضروري گڼلې، له دې امله هغوی فکر وکړ چې که حسین خان گوندي یار نه دی، نو راته خوشبین خو و، داسې سړی باید راخپل کړو.

دوهم راپور یې د حسن گل ور وړ، څرنگه چې د حسن گل ډول وهل د هغوی خوښېدل، هغه راپور معلمینو مسترد کړ او دوی ته یې توصیه وکړه، چې د کارگرانو او خواریکښانو راپورونه نه غواړو، د ملت دښمنان راگوره، هغه چې د خلکو په حقوقو چو شوي او د مترقي دولت ضد مفکوره لري.

له هغه په هیسته به یې هم کله-کله د یوه نیم سړي راپور ورکاوه، د شا و خوا کلیو اوسېدونکي د دوی له لاسه تر دوو سپوږمو ورسېدل، خو چاره یې نه وه، په خپله خانگل به هم مارشونو ته د ډول وهلو لپاره ډېر ولسوالۍ ته غوښتل کېده، تر مازیگره به یې

ډول وواهه، مازیگر به یې وچې شونډې، وړی تږی په خپلو روږو
په کوم موټر کې ځان کور ته رساوه. د کلیوالو خدمت ته یې سم
رسېدل گران وو او د نورو گگټو وټو لارې هم ورباندې درېدلې
وې، له دې امله خوښ و چې زامنو به یې ورته ویل: څو ورځې
حوصله کوه، حکومت نوی دی، چې لږ څه یې پښې نورې هم ټینګې
شي، د هر څه خاوند به شي، د خانانو محکې، باغونه او کورونه پر
بېوزلو وېشل کېږي، چې په سر کې به یې موږ یو.

یوه ورځ خبر شو چې ورور یې بېرته په پټه لېښلی دی، حیران
شو، چې هغه بدمرغه ته چا څه ویل؟ دی خو نه خان و، نه ملا و، نه
یې هستي او دارايي لرله، یو خوار کسبگر او د وطن اصیل بچی و،
که یې صبر کړی وای، د کور، باغ او ملک پټي خاوند شوی به و.
خبر نه و چې هغه د ده د زامنو له لاسه تښتېدلی دی.

خانګي د سرو مارشونو لپاره ډول ته هم سور رنگ ورکړی و، د
مارش په ورځ به یې یو سور ټوکر تر خپل مټ هم وتاړه، اوس چې
به یې د کلیوالو سترګې په سره ډول ولګېدې، داسې به ورته
ښکارېده، لکه د بېگناهو مظلومانو په وینو چې یې رنګولی وي، د
هر سړي ورڅخه کرکه کېده، خو د اظهارلو جرئت یې له چا سره
و؟

څو وخته وروسته چې په بدخشان او دغه شان د بغلان په ځینو سیمو
کې لکه (تاله برفک او کېلګي) مقاومتونه پیل شول، د کندز د ولایت
ډلې ډلې ځوانان به یې د رضا کارانو په نامه په زور جنګ ته
وراستول. له هرې ډلې سره به یې ډمان هم لېږل، دسره ډول خاوند
خانګل به اکثر د رضا کارانو په سر کې ډول واهه، د خره خاوند ته
پېښه وه، چاره یې نه وه، روان به و، په زړه کې زر ځلې په
پخوانۍ کم اصلی راضي و، نه د وطن په اصلی بچي توب خصوصاً
اوس چې یې ورور کلی بیا ورپرې ایښی و.

ښځه او اولاد یې د ده له غمه نه وو مړه، د خپلې سبا په فکر کې ول،
چې د محکې، باغ او کوټو خاوندان شي او څوک به یې په سپک نامه

هم نه شي بللای.

چې کال پوره کېده، د وطن له ډېرو سیمو د جنگونو او ناڅاپي حملو خبرې راتلې، هر سړي غوږونه څک نیولي وو، چې مجاهدين به کله د کندز په خلقيانو بارونه چلوي؟ د حکومت د مامورينو هم غوږونه برېدل او خپلې چارې يې په اوبو کې ليدې.

د جشن ورځ وه، د کندز د سپين زر په چمن کې کمپونه درول شوي وو، والي راغی، ستيج ته وخوت، خلقيان ترې راگرځېدلي وو، د ولس رش و، د والي د خبرو د اورېدو لپاره هر سړي ځان مخته مخته کاوه، په دې تېل ماتېل کې د کمپ د شا له لوري ځور او يووړ کړپ واورېدل شو. جوخت ورسره له هغې خوا ډزې شوې، هوايي ډزو د خلکو مگنډې رامنډې پيل کړې، په تېره چې د ستيج له سره هم د کلاشينکوفونو هوايي ضربې وچلېدې، مېړه هغه و چې پښې وباسې، درستو منلې وه چې مجاهدينو ناڅاپي حمله کړې ده، نه خلقي معلوم و، نه غير خلقي، هر چا د ښار پر لوري منډې وهلې، د خلکو هجوم د ښار په خوا ډېر خلك تر پښو لاندې کړل، په دې اړ و دوړ کې مترقي شعارونه او د تره کي ډېر عکسونه او څيرې په خاورو خټو لرل شوې، چې څومره منډې ډېرېدې هغومره ډزې ډېرېدې، خانگي هم له ډوله سره منډې وهلې، يو وخت متوجه شو، چې ډزې رانژدې کېږي، ښايي مجاهدين به ښار ته راننوتې وي، له وېرې يې لومړی هغه تر مټ تړلی سور ټوکر له ځانه ليري کړ، بيا يې خپل سور ډول له غاړې راکښته کړ او پر محکه يې وويشت، په خپله يې دوه درې سوه قدمه ليرې لنډه لنډه ساه اخيستله، يوې خوا بلې خوا ته يې په وېره وېره کتل، اخر د چاپو يوه دکان ته وروخوت، هلته په يوه کونجکي کې کښېناست. د شيشو له شا يې کتل، چې هر سړي سره ټوکران، واړه سره بيرغونه، ليکلي شعارونه او د رهبر عکسونه له ځانه ليري کوي، حتی ډېر مسلح سازمانيان يې وليدل چې ټوپکونه يې ويالې ته وغورځول.

يو ساعت وروسته معلومه شوه، چې هېڅ هم نه وو پېښ شوي، د

کمپ شاته په سرک گاډۍ ولاړې وې، کوم تېنگ والا له بهر نه تېنگ پر سر نیولی چمن ته راځي، پام یې نه وي تېنگ یې د ونې له څانګې سره لګېږي، د تېنگ په راولېدو د بګیو اسونه وترهېږي، بګۍ له بګو سره ټکر شي، پلي خلک له دې وېرې چې اسونه یې لاندې نه کړي، یوه خوا بله خوا تېنتي، د چمن د څنډو مسلح ساتونکي فکر وکړي چې څه دسیسه نه وي، خلک په والي هجوم نه وروړي، هوایي ډزې وکړي، د سټېج محافظان دغه ډزې د مجاهدینو له خوا وېولي، دوی هم په ډزو لاس پورې کړي، له هرې خوا هوایي ډزې پیل شي. نتیجه یې دغه د جشن د میدان لوګ پاته کېدا وي.

څانګې ډاډه شو، لار او ویالې ته وررغبتی ډول یې وموند، چې په یوه پر بله یې واراوه، برسېره پر دې چې دواړه خوا څرمني یې له کاروه وتلې وې، په خپله د ډول هم یو دوه درې ماتې شوې وې. مات ډول یې غاړې ته واچاوه او په ټیټ سر یې د کور لار خپله کړه. ډول یې د روزي وسیله او اوس د حیثیت ذریعه وه، که هرڅو له مارشونو پکو شوی و، بیا هم مجبور و، چې څرمني یې نوې کړي او په ماتو ډرو یې پتري ووهي.

څانګې څو ځلې د تاله برفک او کېلګي جنگونو ته واستول شو، داسې جنگونو ته چې مجاهدینو به په غره کې مورچې نیولې وې، یو نیم ډز به یې له پاسه ورباندې کاوه، دوی به له لاندې هغه هم له لیرې بارونه ورباندې چلول، څانګې به د درستو له شا ډول ورته واهه، چې هر یو په زور بېول شوي به یوه کوټه مرمۍ خاورې کړې او څه ډکۍ مرمۍ به یې په سنگرونو کې پرېښوولې، دوی به رخصت شول، سبا به یې نور ورته راوستل. داسې جنگونو ته تګ تشه ستریاوو ورپه برخه کوله، نور خطر نه و ورته متوجه، ځکه چې نه مجاهدین راکوزېدل، نه دوی ورختل او دی به دومره لیرې ولاړ و، چې د مجاهدینو مرمۍ یې په زر قدمۍ کې هم نه لګېده. خو چې د دهنه غوري په یوه ناڅاپي حمله کې یې ډول سوری شو او مرمۍ یې له غوږونو سره تېرې شوې، ګڼ شمېر مړي او زخمیان

يې وليدل، چې ورپاته شول، د واهمي يوه داسې تبه پرې راغله، چې په ځنځولۍ کې يې کور ته ورساوه. څو شپې ډوب پروت و، کله-کله به يې سترگې رډې ونيولې، نارې به يې کړې، هغه دی، هغه دی.. راغلل، ولي مې، ولي مې، بچ مې کړئ، وژني مې، وای خدايه، مړ شوم...

چې روغتون ته يې ورساوه، معلومه شوه، چې وچکۍ نيولې دی، تر معالجي لاندې ونيول شو، ورو ورو يې تبه وشلېدلې او له يوې پندې دوا سره يې کاله ته رخصت کړ.

ديارلسمه برخه

ملا صاحب چې په دېره اسماعيل خان کې واړول، هلته علماوو جهاد اعلان کړی و، ډلې ډلې ځوانان د وسلو په تلاش پسې گرځېدل، چې بېرته جهاد ته ستانه شي، په پېښور کې د اسلامي تنظيمونو ځينې دفترونه جوړ شوي وو، چې د مهاجرينو له خدمت سره مجاهدين هم مسلح او منظم کړي.

ملا صاحب په دفترونو کې حال واخيست، څرنگه چې نه يې عمر د دې تقاضا کوله چې عملي جهاد ته ملا وتړي. نه مشهور مدرس و، چې ملا صاحبان يې نظر انداز نه کړي. له دې دورې صرف يو د تنظيم کار په لاس ورغی، چې بيا يې د هغه په اعتبار يو راشن پاس هم جوړ کړای شو، د راشن له برکته يې غله له کوره پوره کېده. کله-کله به لا په لومړيو کلونو کې چای، بوره او غوړي هم لاس ته ورتلل، چې گذاره يې ورباندې کېده، يو دوه څپې هم وررسېدلې وې، چې سر ترې لاندې پناه کړي. خو په څپو کې اوړی تېرول، گرانه خبره وه. لاس په کار شو، يو دوه خونې يې پټې کړې، فکر يې وکړ چې نور څه وکړي، بېکاره وخت نه ورباندې تېرېده، هغه پخوانۍ پېشه يې چې په کلي کې د ټوکرانو گرځول او خرڅول وو، هم خوښه نه شوه. يو دی زور شوی و، هغه پخوانۍ سېکه او حوصله نه وه ورپاته، له بلې خوا د سيمې د خلکو وضعې ډېر تغير کړی و، په هر کلي کې دکانونه جوړ شوي وو، برسېره پر دې په

داسې حال کې چې پر وطن يې سور اور بل و او د قام بچي يې په سرو وينو کې رغښتل، په ارام زړه يې سوداګري نه شوای کولای. په خپل کور، خپل چمبر کې اوسېدلي، په خپلې محکې له خپلې کروندې سره روږدي شوي ملا صاحب ته اوس په عاريتي خونه کې ژوند ډېر ګران و، چې په خپل لاس روزلې ونې به يې سترګو ته ودرېدې، هغه له بادامو راتاتې شوې خانګې چې به ورپه زړه شوې، هغه د سرو ولو سور سيوري، هغه د ماشومانو شور، د ښوونځي لپاره مندې ترړې، په قومي جرګو کې ناسته ولاړه، په شا و خوا کليو کې د ده حيثيت اوس درست اوبو وړي وو، بس د يوه سپين ږيري او قابل ترحم مهاجر په توګه د بل داد ته ناست و، په زړه به يې اور بل شو، بې اختياره به پاڅېد، په پرديو پټيو کې به يې بې اختياره چټک چټک ګامونه واخيستل، تر ليرې ليرې به لاړ. بېرته به ستړی ستومان راغی. په کاله کې به يې پښې وغځولې، په چاردره او ارچې کې له ترخو چاپو سره روږدی شوی و، ترخي چای به يې وغوښتلې.

ښځې به يې اکثره ورته ويل:
دا چای ميراث مړې ډېر مه څښه، وايي د زړه وازدې ويلې کوي.
ګټه يې څه ده؟...

_وازدې نه ويلې کوي، که يې ويلې کولای، زما په زړه به لا څه غوړ پاته وي، چې غم يې کوي، ښه دی دغه تريخ چای لا ښه دی، لږ څه مې پام ورباندې په بله شي.
ملا صاحب له بېکارۍ په زړه ستړی و، نه يې کله بېکاره وخت تېر کړی و، نه يې د جهاد په دې ګرما ګرمۍ کې د بې تفاوتۍ ارام خوبونه خوښېدل، ډېر فکر يې وکړ، چې څه وکړي؟ اخر يې دا خوبنه شوه چې جهادي سندري جوړې کړي او په خپل اواز يې په ترنم سره په کمپونو کې خلکو ته ور واوروي، په ځوانانو کې به د جهاد روحیه ګوندې ورباندې تقويه کړي. دا هم جهاد دی.
يو دوه جهادي چاربيتې يې وليکلې، چې څو ځايه يې خلکو ته ور

واورولې، د خلکو خوښې شوې، هغه چاربيتې يې چاپ کړې، چاپ شوې رسالې يې په کمپونو وگرځولې، خو ژر ور معلومه شوه، چې زموږ لوستي خلک هم له کتاب او لوستلو سره چندان مينه نه لري، پاته شول په سلو کې کابو پنځه نوي نالوستي خلک، هغه به په رسالو ولې پيسه ورکوي. زموږ ولس د لوستلو حوصله نه لري، د اورېدلو ډېر شوقمن دی. بايد يو ټيپ ريکارډر واخلم او دا سندري په کستونو کې ثبت کړم، کستونه ضرور خرڅېږي، دا به هم يوه اندازه گټه راته کوي، هم به له بېکارۍ ورپورې خلاص يم، هم به مې په جهاد کې برخه اخيستي وي .

ښار ته لاړ يو کوچنی ټيپ او څو سپين کستونه يې واخيستل، چې چاربيتې يې په ښه اواز په کې ثبت کړې، کمپ په کمپ گرځېدا يې شروع کړه، هره ورځ به يې لس دوولس کستونه پلورل کېدل، چې د خپل اواز بازار يې گرم ولید، د نورو شاعرانو شعرونه، جهادي لنډۍ او دا شان غزلې به يې هم په خپل ږغ ثبتولې او خرڅولې. په دې توگه يې ډېر ژر کار جوړ شو. هم يې له بېکارۍ ژغورلې و، هم يې د مسووليت وېره کمه شوې وه .

کله چې روسانو مستقيماً خپل پوځونه افغانستان ته راوړل. ملا صاحب هم د نورو افغانانو غوندې خپل جهاد ته زور ورکړ. د الحاد او استعمار پر خلاف يې ډېر شعرونه نور هم په کستونو کې ثبت کړل. تر ليرې ليرې کمپونو به يې چکرونه وهل. د جهادي تنظيمونو جريدې او رسالې به يې لوستې، له حالاتو به يې ځان خبر ساته، که به چېرې په کوم جومات کې موقع په لاس ورغله، د جهاد په گټه به يې تبليغ هم کاوه، چې دغو تبليغاتو د مهاجرو نظر ورواړاوه، په هر کمپ کې به يې عزت کېده او يو ځانگړی حيثيت يې ورپورې موندلی و .

پنځلسمه برخه

ملا صاحب به له ډېرې تر پېښوره تلو راتلو، په کمپونو کې به يې خلکو ته خپل ثبت کړي کستونه وراورول. چې د چا به خوښ شول،

ورباندې پلورل به يې، علاوه پر دې يې په جوماتونو کې د جهاد تبليغ او د اتحاد تلقين هم کاوه، د کوم خاص تنظيم لپاره يې تربنځ نه وهله، له دې امله په هر چا بڼه لگېده او د خدای د لارې لاروی يې باله .

د روسانو په يرغل پسې خبر شو، چې د شرف الدين کډه هم راغلې ده او په زړو مېنو کې يې اورلي دي. ورغی، چې حال يې واخلي، شرف الدين ډېر ورته خوشحال شو، ملا صاحب ورته وويل :
راځه، له ما سره واوروه، کار ډېر به درته واخلم او د راشن او خېمې غم به دې هم وخورم، هغه ورسره ومنله له ده سره مېشته شو. ملا صاحب ته يې وويل :

ملا صاحب! وايي مرده بدست زنده، زه يو پټې سترگې سړی يم، چې په ليک لوست نه پوهېږي، هغه روند وي، چې څه وايي ستا يې ويل، زما يې منل .

ملا صاحب وويل :

زه اوس بوډا شوی يم. نه مې دماغ چندان کار کوي، نه مې نظر سالم دی، زه ستا مرستې ته اړ يم، خو "خاورې راغلې، په ايرو پورې يې واورول، ايرې هم باد يووړي". تا تر ما وار خطا کړی دی. خير، وار مه خطا کوه، تر مرگ رسېدل دي، وبه رسيږو.

په رښتيا ډېر بوډا شوی يې، ما به ويل که هر څوک زړېږي، زور به شي، ملا به خدايزده چې زړېږي، خو ته په دوو کلونو کې داسې سره وڅڅېدې لکه شل کاله چې دباندې وتلې وي .

که مې رښتيا پوښتي او خوا دې نه بدېږي زه دومره ژر نه زړېدم، تا زور کړی يم . چې ته راڅخه لارې او مخ دې راڅخه واوروه، زړه مې د خدای بې وعدې چاود، ما به ويل که زوی نه لرم، ورور لرم، ورېرونه لرم، مړ او ژوندی به مې په ميدان نه وي پاته، کونډه او يتيمان به مې څوک لري، چې مخ ور واوروي، خو تا د خپل زړه ومنل، زما هيلو اميندونو ته دې نه وکتل. نه ما مجبوريتونو، محروميتونو او زما هغه په تا باندې لورېښي او پېرزوينې هېڅ ته

دي هم ونه کتل .

شرف الدين وويل :

خير دی، ملا ته خوا مه بدوه، وايي کبان چې هر وخت له اوبو
راوباسي تازه وي، اوس لا ته هم ژوندی يې، زه هم ژوندی يم، نه ته
مړ يې، نه زه چې ارمان مو وي، اوس به يې سره پالو .

_زه خو به يې پر حال درسره پالم، زما له تا نه رغیږي، له تا پرته
به چا ته مخ وړاړوم، خو په تا مي باور نه شته، ځکه چې يو له زړه
سخت يې، بل شکر د زامنو پلار يې، چې هغه هم اوس زني شوي
دي، يوه بوډا ورور ته به څه ضرورت لري؟ هغه وخت چې زما
کار جوړ و، مخکې، باغ، کار او روغ صورت مي درلودل تا راسره
پرې کړه او يوازي دې پرېښودم، اوس به مي څه تر سر واړوي؟
_هغه وخت ته په کلي منلي، په حکومت منلي، سرکاري استاد،
ولسي ملا او د ملک پتي خاوند وي، زه يو سپېره د مولا، ستا ښه
ژوند ته مي نه شو کتای، اوس مو حساب سره برابر دی.
_هغه وخت خو ما له تا هيڅ هم نه سپمول، خو تا زما مرگ ته
اړولي وو .

_ولي به مي نه اړول، چې په يوه شپه د شل جريبه ابادي مخکې،
رسيډلي باغ ولاړ کور او چمبر خاوند کېدم، اوس به دې ولي
مرگ غواړم، څه دي راپاتېږي؟
ملا مسک شو، ويې ويل:

ما دومره نه گڼله، چې داسې فکر به کوي، نو ظالمه صبر به دي
کړی و، په سمه مي هم هرڅه درپاتېدل .

_ښه شوه ملا، چې هغه زما او ستا د ورورۍ ترمنځ ولاړې ونې او
ولاړ دېوالونه له منځه ووتل. ستا په مخکې مو وروري نه شوای سره
پاللي، د خدای په مخکې به يې سره وپالو .

ملا صاحب بيا په خندا ورته وويل:

رښتيا چې نېستي هم کله-کله پاکه پاچهي وي، که مي هستي لاړه،
له بېکسې خو خلاص شوم.

بله ورځ ملا صاحب دی ورسره روان کړ، د تنظیم کار په وړته واخیست، بیا یې څو ورځې منډې ورسره ووهلې، راشنونه یې وړته جوړ کړل، چې فارغ شوو خپله پنډه یې واخیستله، مخ په پېښور وخوځېد، هلته د یوه تنظیم د دفتر مخ ته یې خپل یو کسټ په ټیپ کې ایښی و، څو تنه مهاجر ورباندې راټول وو، د ملا صاحب په اواز کې یې جهادي سندري اورېدې، په دغه وخت یو موټر راغی، د دوی خوا ته ودرېد، یو سولدار سړی ترې راکوز شو، چې ډرپور ته یې هدایت ورکړ، دوی ته متوجه شو، چې څوک دي او په څه راغونډ دي، چې نژدې ورغی، ملا صاحب یې وپېژاند، ورتېر شو، په غېږ کې یې ونیو او په ډېره مینه یې پوښتنه سره وکړه، بیا یې وړته وویل :

دا څه کوي؟

_ولسوال صاحب! ډېر ښه شو چې روغ جوړ مې ولیدې، کله-کله به راپه زړه شوي، امید مې نه و چې سره وینو به، زه دا دي د جهاد سندري وایم .

ولسوال تر لاس ونیو او له ځانه سره یې دننه دفتر ته بوت، ولسوال اوس د یوه تنظیم د اداري چارو رئیس و .

چې سره کښېناستل، چای یې وړته راوغوښت، حال احوال یې سره واخیست، له یوې خوا بلې خوا سره ورغېدل، زړې خاطرې یې سره یادې کړې، مازدیگر یې خپل کور ته ورسره بوت، چې د شپې ډوډۍ یې سره وخوړله، ولسوال وړته وویل :

ملا صاحب! ومې بڅښه، زه ستا په نسبت خلکو ډېر شکن کړی وم، په شک او تردید به مې درته کتل او هر وخت به مې ستا حرکات او مکانات په دقت څارل، ښه شو چې د هغو شکونو وروستي خاپي هم زما په ذهن کې ړنگ شول، ما وبڅښه، زه نه وم گرم، ما ته مختلف اطلاعات رارسېدل، له بلې خوا ستاسو خبرې، لهجه او حرکات هم څه داسې وو، چې شکونو ته یې وده ورکوله. ما به دامنلې وه چې تاسې کوچیان وئ، پاکستان ته د تلو راتلو په وجه او په هندوستان کې

د تعلیم او گذاري له امله به ستاسو لهجه اوښتي وي، تاسو د هندي ملا صاحبانو به ادابو ته هم په څه سترګه نه کتل، ملا وي خو د ملا صاحبانو جامې او ناسته ولاړه دي نه خوښې ده، کوچی وي خو تر ښاريانو مهذبه او روشن فکر، علاوه دومره سوړ او بي تفاوته چې په پښتنو کې دي ساری نه و، نو ته ووايه چې ما به څه فکر کولای شو؟

ملا صاحب وخنډل او بيا يې وويل :
 که اوس هم نژاداً پيرنگی يم، څه شک به وي؟
 _ اوس دي تر ډېرو مومن او پښتون گڼم!
 _ اوس مې هم د اصل او نسب څه ثبوت نه شته درسره، د څه له مخې وايست؟
 _ زړه مې راته وايي .
 _ که د زړه منې، زړه خو دي هغه څه هم منلي وو، چې اوس يې معافي غواړئ .
 _ ملا صاحب! هغه منل د راپورونو له مخې و، دا منل له ډېر تحقيق وروسته، نور نو په تېرو اشتباهاتو ډېر خجالت مه راکوه، بيا هم بخښنه غواړم .
 دواړو سره وخنډل، ولسوال صاحب د چايو پيالو ورته ډکه کړه او ورته ويې ويل :
 څه به وشي چې خپل سرگذشت راته ووايي .
 _ اوس که مې وپېژنئ څه گټه به درته وکړي، که مې نه و پېژنئ څه تاوان به دي کړی وي؟ اوس خو ته له پيرنگيانو څخه نه وېرېږي، خلقی يا روسی خو يقين لرم، چې نه درته ښکارېږم .
 _ خدای دي نه کوي، که واقعاً هم پيرنگی يې، زه درته احترام لرم، که دي کیسه وکړي، زما د زړه يوه غوټه به دي خلاصه کړي وي .
 _ خو زما په زړه کې مړې شوي سکروټي به بيا تازه شوي وي .
 _ ملا صاحب! زما دلچسپي له دي سره ده، چې يو سپين سپي څلی پښتون يې، خو ژوند، ژواک، خوی، خصلت دي راته عجيبه غوندي

بنکار پري، ملا يې، خو د ملايانو لباس او رفتار دې نه خوښي پري،
 تعليم دې په ديني مدرسو کې کړی دی، اما جوړه دې له موسيقي سره
 ده، وظيفه دې امامت و، خو ورځ به دې په نورو چارو تېروله،
 کوچی وي، خو خلك به دې عصري ژوند ته رابلل ...
 - بنيادم يو له خاورو، خټو جوړ شوی لوبښی دی، هغه هم له اومو
 خټو؛ وخت او زمان يې هم ظاهري څېره وربدلوي، ځکه چې
 سولې پري، توپل کې پري او دور پري، که يې ظاهري وړ اړوي،
 باطني جوړښت يې هم د زماني باد و باران ته بې اثره نه پاتې پري. د
 وخت په تېرېدو انسان دومره بدل شوی وي، چې له پخواني قالب
 سره يې لږ شباهت هم نه وي. زه هم انسان يم، د ژوند ستونزو، د
 وخت پېښو او د تقدير له لاسه له يوه ځايه بل ځای ته غورځولو
 راغورځولو وسولولم، ويې توپللم، کنډ کپړ يې کړم او په نتيجه کې
 يې داشی راڅخه جوړ کړ، چې وينې مې!
 _ ملا صاحب! يار دې يم، دوست دې يم، ورور دې يم، څه به وشي
 چې د ژوند کيسه دې راته وکړې، زما ډېره سودا ده، چې ستا له
 ژونده خبر شم، غواړم چې ستا په حال پوه شم او وگورم چې څه
 عوامل وو چې ته يې دومره بدل رابلل کړی يې؟
 _ د يوه وړک سړي به څه کيسه وي؟
 _ کيسې د وړکو، مسافرو خوندورې وي، په عادي ژوند کې خو
 هېڅ د اورېدلو وړ څه نه وي .
 _ داسې خو ده، لېکن زه به څه ووايم؟ زما د ژوند کيسه گومان نه
 کوم چې دلچسپه وي، د مکررو بدمرغيو کيسه ده .
 _ په هر حال، ووايه چې لومړی دې څرنگه ديني علومو ته ملا
 وتړله، بيا څه علت و چې رندي او ساز سرود ته دې مخ ورواړاوه،
 حتماً په دې کې څه راز شته...
 _ تاسې ښار ته روان شئ چې د کور ضروريات واخلئ، هلته په يوه
 مېله واوړئ، د مېلې هوس درڅخه ضروري کار هېر کړی، چې
 کله تش لاس راستانه شئ، ملتفت شئ چې ضروري شيان مو نه دي

اخيستي، بلکي د خريد لپاره وړې پيسې هم درڅخه بېخايه مصرف شوي دي. په دې کې به څه راز ولټوو؟...

په دې ډول څو شېبې د ولسوال بيا بيا غوښتنې وې او د ملا صاحب له اصلي ځوابه ډډه کول وو، څو چې په پای کې ملا صاحب کيسه وکړه، ويې ويل :

موږ کوچيان وو، زموږ پلرونو نيکونو به ژمی د دېره اسمعيل خان شا و خوا اړول، اوړی به په شلگر پراته وو، موږ نه وزې لرلې، نه مېرې، يوازې موسمي مرغان وو، په هوا پسې تلو، کار کسب مو په ژمي خټې، مزدوري يا گرځنده بزازي وه، په اوړي به مو له ځان سره وړي مالونه د شلگر په کلیو کې اوبه کول، زما پلار د خپل کلي ملا و، موږ به په خپلو مقتديانو پسې تلو، يعنې د لمانځه په وخت به زما پلار امام او نور به يې مقتديان وو، خو د لږد او مېشتي فرمان به نورو صادر اوه. د نورو خوښه به وه چې تلل، که پاتېدل. زما پلار او د کلي دم به د هغوی په خوښه لېږل، يعنې په لږد کې نور امامان وو، مقتديان دغه دوه کوره وو، د دم کور او د ملا کور، ځکه چې موږ دوه کوره په دوی چلېدو، نور مو نه کار و، نه سوداگري. زه تخمیناً اويا کاله پخوا په روانو کډو کې وزېږېدم، ځکه داسې سترې يم، پلار راباندي عزيز الدين نوم کښېگڼود، چې پنځه کلن شپږ کلن شوم، پلار راباندي د الفبي لوستل شروع کړل، ورو ورو مې له "قدوري" تر "مليني" کتابونه له پلار څخه ولوستل، بيا مې د شلگر په مدرسو کې لوستل پيل کړل، څو کاله طالب وم، په مدرسو کې به يې کوچي ملا بللم، ځکه عملاً کوچي وم، په اوړي به مې په شلگر کې سبقونه لوستل، په ژمي په دېره کې، په مدرسو کې دغه اختصاصي نوم يو ځانگړی ذهن او تصور رابخښلی و، چې ما به هرڅه وويل، ملگرو به مې وخنډل او ويل به يې: کوچي ملا دی.

کوچيان تاسو ته هم معلوم دي، چې پياوړي، مست او بي پروا خلک دي، زه هم کوچي وم، په صورت باندې، پياوړی، چست، چا لاک او د ژوندي زړه خاوند؛ د طالبانو په مېله کې به چې زه نه وم، مېله

به سره وه، ما به مېله په سندرو، په ټوکو او په مست اتن مستوله،
له دې کبله په شا و خوا مدرسو کې مشهور وم. هر چا کوچی ملا
پېژاند او هر چا ته د کوچي ملا چټه خواني معلومه وه .

عمر مې تر شلو کلونو اوښتی و، د درسونو مې ورورستی میاشتي
وې، لږ وخت پاته و، چې د ملایي پگړۍ راوترله شي. نه پوهېږم
چې له ښه مرغه وو که له بده مرغه، یوه ورځ چېرته روان شوم،
هغه لار چې زه ورباندې سم شوی وم، د یوې ویالې په خوا کې
تېرېده، چې کتل مې د هغه کلي پېغلې ناوې د ویالې په غاړه پندې
دي، جامې مینځي، د دوی خندا او کړکچ ورته ملتفت کړم، نوک مې
راتم کړ، چې لاره بدله کړم، د دوی اوازونه مې واورېدل چې یوې
وویل :

غلي شئ، چې سړی راروان دی .

بلي وویل :

پروا نه لري، ملا ښکارېږي .

په ما دا خبره بده ولگېده، زه هم په سپین سترگۍ تر دوی کم نه وم،
بېرته پرې وروران شوم، چې نژدې ورغلم، ورته ومې کتل، له
یوې نجلۍ پرته حرامه ده که نورې چورت هم راباندې خرابوي، لوڅ
مخ، ورنغښتي لستوني، لوڅې غاړې، سره ږغېږي او خاندي .
ما ورته وویل :

تاسو څرنگه وویل ملا دی، پروا نه لري، مگر ملا سړی نه دی!

یوې وویل: ملا گله! خوا مه بدوه، ملا سړی دی خو سیال مو نه دی،
سترگي له سیاله شرمېږي .

زه مخامخ ورته ودرېدم، د پردې او حیا مسئلې مې ورته تشرېح
کړې، څه به یې پټوم، په دغه حال کې به مې ورته کتل هم. ښې وې،
ښکلې وې، او خړه هم چې خوانه وي، ښه ښکارېږي. لېکن په ټولو
کې د هغې یوې نجلۍ د نیم مخ لیدو مې په نیم بدن اور پورې کړ،
هغه نجلۍ چې لومړۍ یې لا ځان راڅخه نغښتی و، پېغلو زما مسئلو
ته غوږ نه ونيو، په خټ خټ یې راپورې وخنډل، نور مې ورته

درېدل مناسب ونه گڼل، روان شوم، چې خو قدمه تر دوی تیر شوم، بې ارادې مې مخ شا ته وړاوه، هغه نجلۍ مې ولیده چې پورنۍ یې له مخه اخیستی و، نظر مې د دې پر بانه ورو سترگو ولگېد، کاشکې مې شا ته نه وای کتلي، نه پوهېږم په هغه حیاناك حسن کې څومره جاذبه وه؟ هوش، فکر، واک او اختیار یې هرڅه رانه ستانه کړل، تش کالبود ترې روان شوم .

بیا خو ځله په هغه لار راغلم، لارم، خو د هغې پېغلې بنورې سترگې مې نه ولیدې، داسې راته ښکاره شوه، چې د کلي د خان یا ملک لور به وه، کله-کله به له نورو سره د هوس په لمسه د ویالې په غاړه کښېناسته نه د کار او ضرورت له مخه، چې پوښتنه مې پسې وکړه، زما حدس پرځای و، نجلۍ د کلي د مشر امیر خان لور وه، چې گل بخته نومېده، گل بختې زه بدبخته کړی وم، ارام او کرار یې راڅخه اخیستي وو، لکه د لیچنې گوتې خاوند شپه و ورځ ناکرار وم، نه مې په کور کې تېکه کېده، نه په مدرسه کې، نه مې کتاب ته کتل، نه د استاد خولې ته، چې هرڅه ته به مې کتل په هغه به د هغې د بانه ورو سترگو سیوری و، هر شی به دا رایادوله او هرځای به مې دا تر سترگو سترگو کېده، د دې د سترگو له ښکلا سره حیا داسې غاړه غړۍ شوې وه، چې زه نه پوهېدم، په ښایست یې مین یم که په حیايي؟

ویلي سبقونه راڅخه هېرېدل، مدرسې ته مې شا کړه، د فراق سندري به مې ویلې، چې سحر به له کوره ووتم، تیاره ماښام به راستنېدم، کړۍ ورځ به کلي په کلي ګرځېدم، لږ تر لږه به د ورځې درې ځلې پر هغې نرۍ لارې تلم راتلم چې ګوندي بیا یې ووينم، کله-کله به مې نورې نجلۍ ولیدې، خو دا به یې په ټولۍ کې نه وه .

څرنګه چې د خپل لېوني زړه له لاسه له مدرسو څپ وهلی شوی وم، د دې لپاره چې د زړه پټ غمونه د ځوانانو په مېلو کې وڅنډم، د هر اتن په سر کې به ولاړ وم، په غبرګو روميالونو به غورځېدم،

په څلور اړخه به ډول ته اوښتم، د اتني نارې خو به زما له اواز پرته خپل خوند او اثر بایللی و، چې په اتونو به د ځوانانو اشمه ماته شوه، د ساز او سرود په میدان کې به هم زما سندرو ته ډېر تېري ناست ول، له دې امله چې لوستی سړی وم، تر هر چا مې ښه شعرونه ښه پېژندل او ښې غزلې به مې وراورولې، چې هر ځای به له چا سره د چا د شعرونو دېوان و، ما به ځان وررسولی و او انتخابي غزلې به مې ترې نقل کړې وې .

ورو ورو زما طبعه هم روانه شوه، د خپل زړه غوښتنې او د خپل ژوند حالات به مې په شعرونو کې انځورول، که څه هم زما شعرونه خام وو، له بدیعي ښېگڼو او صنعتونو تش وو، خو چې له زړه راوتل په زړونو کې ناستل، د سوي زړه فریادونه او د لېونۍ مینې پیغامونه ول، د هر چا خوښېدل او د هر چا په طبعه لگېدل، په تېره چې زما په اواز کې به یې د ساز له نغمو سره د زلمو په ټول کې اورېدل .

ملا صاحب پیاله ورپورته کړه، سور شوی چای یې په یوه اینده وڅښه، ولسوال صاحب د ده کیسې ته غوږونه ایښي او داسې یې د ده خولې ته کتل، چې تا به ویل د ملا صاحب د ژوند د کیسې فلم د ده په خوله کې ویني .

چې پیاله یې کېښېگڼوده، بیا یې کیسه پیل کړه :
مور له یارانو دوستانو سر ټکوو، چې زموږ سپارلي رازونه یې فاش کړه، په حقیقت کې تر ټولو لوی افشاگر په خپله د راز خاوند دی، چې موږ خپل رازونه په خپله نه شو ساتلای، له بله څه توقع لرو، چې وبه یې ساتي؟ ما د زړه حال یوه نیم یار اشنا ته ووايه، یار اشنا مې خپل یار دوست ته دا امانت وسپاره، په لنډ وخت کې خبره ډنډوره شوه، په نژدې شا و خوا کلیو کې هر ځای دا کیسه مشهوره شوه، چې کوچی ملا د پلاني خان په لور مین شوی دی. سبقونو ته یې شا کړه، شپه و ورځ د گل بختي په یاد سندرې وايي .
دا خبرې مې د پلار غوږ ته ورسېدې، ډېر نصیحتونه یې راته

وڪرل، ڊپر يي سبقونو ته وهڻولم، ڊپر يي د عشق له ترخه انجامه
 ووڊرولم، خو فايده يي ونه ڪره، ڪاشڪي يي نصيحتونه نه راته
 ڪولاي، عشق يو داسي مرض دي، چي ڄومره مين تري راگرڇوي،
 هغومره بابي پري پري ڪوي .

آخر مي پلار مجبور شو، د امير خان ڪره يي مرڪه ورولي ڀرله، هغه
 ظالم نه وره، نه يي راورده، مرڪچيانو ته يي وويل :
 په لور خو مي مي ڀره نه دي درپڌلي، چي ملا ته به يي ورڪوم. هغه
 هم يوه ڪوچي ملا ته، چي نه پر مڱهه سيوري لري، نه په اسمان
 ستوري. په ٽوڪ لوي شوي، درست عمر به د بل خيرات ته ناست
 وي .

دا هغه خواب و، چي زه يي سم له ملايي خواتوري ڪرم، فڪر مي
 وڪر چي ڪه ملايي تر ٽولو ڪسبونو او پي شو د خلکو په نزد خوار او
 بي مقدار ڪسب نه وي، نجونو به ولي ويل، ملا دي پروا نه لري او د
 گل بختي پلار به ولي داسي خواب راکاوه؟...
 ملا صاحب چي دا وويل، څه شي به پته خوله شو، زرو خاطرو يي
 په ذهن کي بيا غوبل جوړ ڪري و .

ولسوال هم چي د رازونو گنجينه موندلي وه، ورته ويي ويل :
 بنه ملا صاحب، نور، بيا؟؟.

ملا صاحب لکه څوڪ چي له خوبه راوينس ڪري، سر يي راپورته
 ڪر، ڄاڻته متوجه شو، بيا يي کيسي ته ادامه ورڪره :
 بيا نو چي له هغي خوا مايوس شوم، کيسه هسي هم خوله په خوله
 گرڇي ده، ببر سر، ببري څگني به په ڪليو راگرڇي دم او په هسڪ
 اواز به مي په لويو لارو کي د عشق سندري ويلي، ماشومان به
 راپسي وو، د گل بختي ليوني به يي بللم. پلار مي له ڊپري خواشيني
 رنځور شو، ثمر ته رسي دلي باغ يي د ميني سيلاب له بيخه ايستلي
 و، د بني وايي زوي يي ليوني شوي و، مور مي د ژوندي زوي د
 ماتم په تگر ناسته وه...

مني راورسي د، د ڪڍوالو د ڪوچ و بار وخت، پلار مي په هغه

ناروغی کی مجبور و، چي ورسره ولېښيږي .
ولسوال وپوښت :

چي کډي بار شوي، تا څه وکړه؟

زه يې هم بوتلم، زړه مې په شلگر کې پاته شوی و، خيال او فکر مې هم هوري چکري وهلې، خو زه د مور و پلار د زړونو لپاره ورسره خوځي دلی وم، ډېر ښه و چي کوچی وم. په مزلونو کې غمونه، دردونه او محرومیتونه هم لکه له پښو سره رالتيډلي پوتي ډېره برخه شاته پاته کېږي، هر مزل يې يوه ننداره او هر پړاو يې بله منظره لري. علاوه پر دې د کډي لېږدول او اړول هغه مصروفیتونه دي، چي د څه وخت لپاره نورې اندېښنې له زړه وتمبوي. تر دامانه چي رسېدم هغه د جنون تر پولې رسېدلی دماغ مې لږ څه ځانته، کور ته، پلار او مور ته متوجه شوی و، هلته مې خیر په دې کې ولید، چي له نورو تر برونو سره ژمی د توکرانو په پلورلو مصروف شم، د پلار مې هم دا سلا وه، ممکن هغه به هم تجربه لرله، چي کتاب او مطالعه معنوي مشغولتیا ده، د مینې اور ته نور هم پکی وهي. ځکه چي عشق هم معنویت دی، هرڅه مزدوري، کسبونه، تجارت او نور داسې کارونه د مادي گټو لپاره وي، له معنوي عالم څخه يې راگرځوي، دا رښتیا شوه، په لنډ وخت کې مې اردو او سرائيکي ژبې ښه زده شوې، له پښو هسې هم چټک وم، چي نورو به خپلې پنډې په يوه کلي راگرځولي وي، ما به دوه کلي تر پښو لاندې کړي وو، له دې گرځنده سوداګرۍ سره ښه بلد شوی وم، تر درستو ملګرو زما فروش ډېر او گټه مې ښه وه، خو د ناکام عشق غمونو د خيال فراغت ته نه پرېښودم، چي مینې به مې د زړه غوږونو ته خلی راوړ، ما به غوږونو ته گوتي وروړې، د زړه براس به مې په بدلو ویوست، د کلیو ترمنځ لارې به مې په سندرو لنډولي. ما ته به مې زړه ویل چي که ښې مګنډې ووهم، ښه خپل کار ته متوجه شم او کافي گټه تر لاسه کړم، بیا به د گل بختي پلار څه وايي، ایا بیا به مې هم په ټوک لوی شوی، د پردي خیرات په تمه

ناست کوچی ملا بولي، که یو تکره سوداگر او سم سیال؟ کېدای شي چې غاړه کښېږدي .

دې تمې نور هم تکره کړی وم، لیرې کلي راته د کور په خوا کې بنکارېدل او په ټوله ورځ پلي تگ نه ستړی کېدم. عشق مبتکر وي، له کاره سره چې مینه نه وي، نوښت او ابتکار نه په کې راځي، ما هم په سوداګرۍ کې نوې لارې پسې کتلې، یو سایکل مې واخیست، پڼده به مې په سایکل وتړله، چې نورو به د ورځې پنځه شپږ میله مزل کاوه، ما به لږ تر لږه پنځلس میله فاصله طی کړې وه، زما د سوداګرۍ حلقه ورځ په ورځ لویېدلې، ورسره د شا و خوا کلیو د ښځو ذوقونه او ضروریات لا ښه رامنځته شول، ما چې به کوم مال وروړ دېره برخه به یې ځای پر ځای اوبه کېده، ځکه به په نوي مال پسې ښار ته هم دېره تلم، چې ژمی ووت، تر ټولو کلیوالو ما دېره ګټه کړې وه او تر ټولو دېره ښه په خرید و فروش کې وارد شوی وم. د کور وضعه مې د پوښ او لوښو کپړو له خوا بدله کړې وه، د کال خرڅی راسره پروت و، د دېرې لوی تاجران مې پېژندلي وو، اوس نو که تش لاس هم ورتلای، ډاډه وم چې دېر مال راکوي، په خپله مې ځان ته له بخملي چرمه دارې سدرۍ سره د سرو شملو لرونکې توره کوچیانۍ پکړې اخیستې وه، سرې خپلۍ او څرې جامې مې له هغه کاله ځانته خوښې شوې دي .

اوس نو که هرڅه وم، ملا نه وم. پورته کېدې په دې لباس کې وختم . ولسوال پوښتنه وکړه:

پورته کېدې څه ته وايي؟

__ داماني کوچیان چې له دېرې د وطن پر لور لېږدي، دېته پورته کېدې وايي، چې له وطنه د دامان پر لوري بارېږي، کښته کېدې یې بولي او دامان د دېره اسماعیل خان مربوط شگلنه بېدیا ده، چې ژمی کېوال په کې پراته وي .

__ ښه! ملا صاحب! کیسه دې کوه، چې شلگر ته راورسېدئ، بیا څه وشول؟

ملا صاحب وويل :

بيا نو چي راورسيڊو، د رارسيدو په سبا مي پلار وفات شو، خدای دې پرې ورحمېږي، تا به ويل چي خاورې يې خپل وطن ته رارسولي. جنازې ته يې گڼ خلك راغلي وو، خصوصاً علما او مشايخ، چي په دوی کي زما ځيني استادان او له ما سره ملگري طالبان هم وو. چي زه به يې په دې لباس کي وليدم، سرونه به يې وڅوڅول او يو بل ته به يې اشارې سره وکړې، چي د خدای له لارې اوبنتي ته وگوره، زما وروستی استاد چي له ما سره يې ډېر زحمت ايستلی و، چي روغېر مي ورسره وکړ، راته ويې ويل: سعدی عليه الرحمه رښتيا ويلي دي، چي :

زمین شور سنبل بر نیارد درو تخم عمل ضایع مگردان
زما هم بي ارادې له خولي ورووتل :

چي د عمل میدان ته ووتم، حق په جانب به يم، که ووايم
حيف ان عمر که در پای تو من سر کردم
استاد حيران شو، چي دا زه ورته څه وایم، کوچی طالب او دومره بي
حيایي؟ هېڅ يې ونه ويل او را څخه تېر شو، چي زه اوس هم په
دې خبره له ځانه شرمېږم .

چي د پلار له ښخولو او پاتا ور خلاص شوم، په سایکل به مي پښه
واړوله، بيا به زه وم او په شا و خوا کليو راگرځيږم، په ښکاره به
مي د يارانو دوستانو د پوښتنې په پلمه راغوبنل خو باطني مجبوري
مي د ناکامي مينې پټ تحريك و، چي ارام ته به يې نه پرېښودم .
چي د کډو وخت رانژدې شو، د مور له سلا مشورې پرته مي بيا څو
تنه نژدې ياران د گل بختي په پلار جرگه کړل، خو د هغه ظالم هغه
يوه ټپه زده وه. هغه د پيغورونو سروکي يې ورواورول .

نه پوهېږم چي دا پيغورونه به څرنگه راڅخه اوږي؟ څه وکړم
چي سيال مي وگني او په څه طريقه ځان ورباندې ومنم؟ ... نه
پوهېدم چي زموږ د ولس به په دې طرز تفکر انجام څه وي؟ چي
کسب ته په سپکه گورو، هنر ته ارزښت نه ورکوو، پښ، کلال،

ترکان، موچي، درزي او دم ټيټ خلك گڼو او عالم هم ټوك خور بولو
 او له سيالۍ يې باسو، دا په بې کمالۍ وياړونه به مو کوم خای ته
 ورسوي؟ هم مې خائنه خوا بدېده، هم ولس ته، خو چاره نه وه .
 د مني سړو بادونو لکه وچې پانې موږ هم ورسره هوايي کړو، وړو
 يې، وړو يې خو چې يې د دامان په سپيږو شگو وښندلو، ما دا حل
 له خو تنو ځوانانو سره پنجاب ته مخه کړه، د نژدې شا و خوا کليو
 بزاري مې نوروته پرېښودله .

زما د پلار له مرگ راهیسته امامت زموږ له کوره تللی و، نه چا د
 ماښام پاستي راکول، نه د امامت حق، بل امام يې موندلی و، زه
 مجبور وم، چې هم ځان د سيالۍ وړ وگرځوم، هم د کور غله دانه او
 نور مايحتاج ورپوره کړم .

د پنجاب ډېر گڼ او لوی کلي وي، گڼ ولس په کې ژوند کوي، په هر
 کلي کې به مو راوړې پندې درستي پلورل کېدې، په ښه خواری
 اوښتی وم، مصروفیت او ورسره کافي گټو به مې پام لږ څه په بله
 اړاوه، خو دومره هم نه چې گل بخته ورپورې هېره کړم.

شپاړلسمه برخه

څرنګه چې پنجابيان ډېر د ژوندو زړونو خاوندان دي، مېلې او ساز
 و سرود محفلونه په پلمه جوړوي، چې کله- کله نامتو سندرغاړي هم
 گډون په کې کوي، د مېلو په شپو کې به ما خامخا ځان ورورسواوه،
 په لومړيو شپو کې به مو د دوی سندرې اورېدې، خو ورو- ورو په
 اتن ورگډ شوم، يو نيم اواز به ما هم په کې وځپاوه، خصوصاً چې
 قوالي موسيقي به وه، د قوالي سندرو لپاره مې هم ږغ مناسب و، هم
 مې له قوال سره ښه غبرګولای شوای، هغه وو چې ځينو به راته
 پټان قوال ويل .

د مینې محبت لاسوهنې له کوچي ملا پټان قوال جوړ کړی و، د
 ورځې په مخه به په خپلې خواری پسې وتلی وم، شپې به مې اکثر له
 محلي قوالانو سره تر نیمایي اړولې .

چې بیا د څوړ مني هوا ولگېده، اوښانو غاړې هسکې هسکې کولې،

هسکي څوکي يې څارلي، په بودگانو هم لکه چې د وطن هوا لگي دلي
 وه، د مزلونو ستريا ته هوسېدل او د بارونو وړلو ته يې وزرې
 ورکولې، زمونږ په وزرونو هم اورونه بل شول، بيا د شلگر د سپرو
 اوبو، ژورو کارپزونو او يخو شمالونو په هوس ولېږدېدو، دا ځل مې
 کافي گټه کړې وه، که د امير خان په زړه د رحم اوبه تېرې شوې
 وای، د ولور روپۍ مې هم لرلې، ورور مې هم زنی شوی و، د
 دوولس ديارلس کلونو په عمر پياوړی هلك و، زما په غياب کي يې
 له تربرو سره پنډې گرځولې او بڼه گټه يې کړې وه، د هغه له
 لوري هم ډاډه وم، خو چې ورغلو هغه اش و او هغه کاسه، دا ځل يې
 د قوالۍ پيغور هم راکړی و .

چې د امير خان ځواب مې واورېدو زړه مې د لحد په لويه سر
 کښېښود، بله لار مې نه لیده، پرته له دې چې په سندرو حسرتونه له
 زړه وباسم، يقيناً که شعر او موسيقي نه وای، بنيادم به لېونی شوی
 وای. شعر او موسيقي دی چې زړونو ته څه آرام بخښي او د انسان
 په افکارو او اعمالو کي اعتدال راولي، د قاتلانو زړونه هم د غوښې
 دي، خو چې له هنر څخه عاري وي، په لږ فشار توري ټوپک ته لاس
 کړي. زه په تجربه دا وایم که دولتونه غواړي چې د خشونت مخه
 ونيسي او بشر له هولناکو جنايتونو راوگرځوي، د بل ويل ترټل او
 اعدامول يې يواځنۍ لارې نه دي، بلکې بايد هنرونو ته وده ورکړي
 او په عام ولس کي د شعر، موسيقي او نورو هنرونو ذوق وروزي .
 ملا صاحب بيا څه شېبه پټه خوله شو، ولسوال ورته کتل، دوه
 څاڅکي اوښکي يې په سترگو کي راټولي شوې وې، تا به ويل چې
 دغو اوښکو يې د خبرو لار نيولې وه، چې اوښکو يې له سترگو
 رخصت واخيست او ده په دسمال پاکي کړې، خبرو ته يې ادامه
 ورکړه .

آخر اوړی و، خبر شوم چې امير خان خپله لور چا ته ورکړه، نور
 مې مه پوښته، چې په ما به څه تېر شوي وي؟
 تر لږ سکوت وروسته يې چې غړيو لږ څه ځنډې ته کړ، ويي ويل :

د مینې کیسه ظاهره په دې ځای ختمه شوه، خو د زړه زخمونه مې نور هم ژور شوي وو، شلگر راپورې اور شو، چې هرې خوا ته به مې کتل، د گل بختې کجاوه به مې لیده، چې بل کلي ته یې وړي. چې بیا مو ولېږل او په دامن مو واړول، مور او ورور مې په خدای وسپارل او زه ترې لارم. په ډیلي، مدراس، بنارس، لکنهو او کلکتې کې مې یوځای هم د زړه دردونو تسکین ونه موند، په هر ښار کې مې څو ورځې تیرې کړې، خو زړه مې یوځای هم نه کښېناست، بالاخره له هندو ووتم، برما ته ورسېدم، هلته مې په رنگون کې واړول، څو وخته په یو څه بل څه مصروف وم، څو چې مې هلته هم په کلیو کې د گرځنده بزازۍ لار وموندله، بیا مې یو سایکل واخیست او د هغو خلکو د خوښې توکران به مې له ښاره راوړل او په کلیو کې به مې خرڅول، د برمایانو له ژبې، دود، دستور او ذوقونو سره لږ لږ بلد شوم، له یوه کلي بل کلي ته به مې په تنو ځنگلونو کې نرۍ لارې وهلې، د رنگون په ښار کې د مدنیت مظاهر او په طبیعي ځنگلونو کې د طبیعت مناظر سترګې وراړولې، له ځنگلونو د راز راز مرغانو او غیر اهلي څلور بولو اوازونه اورېدل کېدل، د ځنگلونو په منځ کې به د برمایانو واړه واړه کلي پراته وو، د طبیعت غېږ ته مې پناه ور وړې وه، د ښکلو ښارونو تر ښکلو مانیو مې د کلیو څپرې ډېر خوښېدل، دلته طبیعي ژوند و، علاوه پر دې ښه ګټه او ښه مصروفیت راته میسر و، نور به مې لا له هیلو خالي شوی زړه څه رانه غوښتل؟

دوه درې کاله هلته پاته شوم، ښې ډېرې روپۍ مې ګټلې وې، چې که مې وطن ته وړې وای، کافي جایداد ورباندې اخیستل کېده، خو څه به مې کاوه، گل بخته واده شوې وه، ما ته له سپېږو خاورو، وچو ترخو او ړنگو دېوالونو پرته هېڅ هم نه راپادېدل، په برما کې مې ژوند کاوه، بې هدفه ژوند، یوازې ژوند، صرف د ګټې لپاره ژوند او په ګټلو روپو هم نه پوهېدم چې څه به یې کوم؟

اوس زما هم لکه د ځینو سرمایه دارانو د ثروت ډېرول غایه او هدف

گرځي دلی و. له روپو سره مې مینه پیدا شوې وه، ولې به نه پیدا کړې ده، دغه د روپو نېستي وه، چې له سیالۍ یې ایستلی وم، ولې به مې له روپو سره مینه نه کوله، روپو خو ما ته نه ټوک خور ویل، نه یې قوال بللم. په هر حال یې زما منډو او ستړیا ته کتل، زما مینه ورته منظوره وه، نه زما سابقه.

ولسوال وپوښت، بیا دی هغه ډېرې روپې څه کړې؟

له بده مرغه د دوهمې جهاني جګړې اور بل شوی و، تاو یې تر ما هم راوړسېد، هره لحظه دا وېره وه چې ښارونه او ځنگلونه به په غېږ کې ونیسي. د جاپان پوځونه داسې پرمخ راتلل، لکه له غرونو راتیت شوی سېل چې مانع نه پېژني، څرنگه چې زه په برما کې پردی وم او کړه وړه مې هم پیرنګیانو ته ورته وو، زما لپاره هلته پاتېدل له خپل سر سره لوبې وې، هغه وو چې هرڅه ته مې شا کړه، په ځنگلونو کې کله پلې، کله سپور مخ په هندوستان راوخوځېدم، نور هرڅه راڅخه پاته شوي وو، څه نغدې چې په لاس راغلې وې، هغه مې غنیمت گڼلې، هغه هم په لاره کې شوکمارو راڅخه وتورلې، یو سر دوه غوږونه کلکتې ته راوړسېدم، په کلکته کې مې څو ورځې دیارې (مرد کاري) وکړه، چې بلد شوم، له پېژندویو پښتنو سره اسام ته لاړم، هلته مې بیا پندې په کلیو گرځولې، څو میاشتي مې شا په پنډو وسولوله، هغومره څه راپاته شول، چې ځان ورباندې ډېرې ته ورسوم، چې د ژمي ساه د خورمې هوا ورتړبتوله، ډېرې ته ورسېدم، خو ښه وو کډې لا نه وې لېښلې، مور مې وفات شوې وه، ورور مې واده کړی و، د کور گذاره ښه وه، خو زه تش لاسی ورته راغلی وم، له څو کاله مسافری وروسته په دوی بار شوم، په دوی به بار وم، یا به نه وم خو ما ته ځان بالکل طفيلي ښکارېده، د بل لاس ته کتل، هغه هم د کشر ورور چې ما لغړه خوله پرې ایښی و، ډېر راته سخت و.

څو ورځې وروسته چې لېږد شروع کړې ده دوی مې وطن ته رخصت کړل او ما له ورور څخه روپې واخیستي پنجاب ته مې مخه

کړه، هلته مې بیا هغه زاړه پلونه تازه کړل، زه وم، سایکل و، پنډې وې، منډې وې او د شپې په مخه د قوالانو محفلونه....

که څه هم د پنجاب د گټو خونده اوبو وړې وه، بیا هم څه څه راته پاتېدل، تر بل مني مې څو زړه روپۍ گټلې وې، کډې لا بېرته په دامن کې نه وې ځای پر ځای شوې، چې زه ورورسېدم، ورور مې لاس په کار شو، په خپل کلي کې یې کوزده راته وکړه، ژمی لا نه وتلی، چې واده مې هم راوړ، کورونه مو سره گډ وو، دا د تا او دا زما مولانه وو سره پېژندلې، د یارۍ او ورورۍ ژوند و، په بهر کې به زه مشر وم، په کور کې مې شرف الدین ته واک سپارلی و، شرف الدین د کور په واکدارۍ خوشحاليده، زه د کور تر لانجو په ډگر خوښ وم، خپلو پښو ته خلاص وم. په ژمي مې ورور ته وویل، په وطن کې مو څه پاته دي؟ تر څو به مو د اوبښ لکۍ نیولې وي؟ دلته هم د پنډو گرځولو خونده راته خړه ښکارېږي، بهتره به دا وي چې د اوبښانو له خیره تېر شو، ښې پیسې کوي، اوبښان به خرڅ او کوچیتوب ته به سلام وکړو، په دېره کې به واړوو، یو دکان به ونیسو، د غرمو څه لرو چې دکان ورباندې وچلوو، هم به اوسېده یو، هم به له بېخایه کوچ و باره خلاص شوي یو.

ورور مې راسره ومنله، اوبښان مو وپلورل، په ښار کې مې یو کور وموند، هلته ورکډه شوو، څو ورځې په دېره کې یوه خوا بله خوا گرځېدم، اخر مې یو مناسب دکان لاس ته راغی، زه لاهور ته لاړم، مال مې راوړ او دکانداري مو شروع کړه، په دکان کې به کله زه کله دی، کله بیا دواړه ناست وو، ورو ورو خلک راسره بلدېدل، بلد شول، ما هم په لږ گټه قناعت کاوه، هم مې له خلکو سره په خوږه ژبه خبرې کولې، چې کال ووت زمونږ دکان تر ډېرو ډېر مشتریان لرل.

څو کاله په دېره کې پاته شوو، کار و بار مو جوړ و، څرنگه چې دوه کسه وو، ډېرې ناستې ته هم نه وم اړ، چې ژمی به راغی، کله-کله به په دامن کې په خپلو خپلوانو هم راگرځېدم، په دې حال له ژونده

راضي وم .

کله چې پاکستان جوړېدو، مورن دېر ورته هوسېدو، چې که خدای کول، اسلامي نظام به راشي او هغه قيودات چې انگرېزانو وضع کړي وو، هغه به ليري شي، ازاده ازادي به وي، هر سړی به د ژوند په بني رازيو مور شي، خو په عمل کې داسې ونه شول، صرف د هندوانو په کورونو او دکانونو هم جتانو قبضه وکړه، مشکلات مخ په دېرېدو وو، نه انگرېزي قوانين بدل شول، نه د خلکو په ژوند او فکر کې څه مثبت بدلون راغی .

په دېره کې پښتانه هم اوسېدل، خو اکثريت د جتانو و، جتان د پاکستان له جوړېدو سره د مظلوميت پرځای متعرض شوي وو، د هندوانو په جايداد يې واړول، نورو ته هم خريپېدل، له ورور سره مې سلا وکړه، چې څو به په پردي وطن کې پراته يو، پردي وطن هرڅه چې وي، پردي دی، که سړی هر څومره ځان ورسره بدل کړي، څوک به ورته د خپل په سترگې نه و گوري، مورن لا په هر حال په اولادونو مو وېرېږم چې سبا به نه پښتانه وي، نه جتان، يوه خوا به يې هم نه ورخپلوي. که دې خوبه وي، د دې وطن له خيره به تېر شو، خپل وطن ته به لاړ شو، وطن لوی دی، پراخه غېږ لري، يوځای نه يوځای به مو زړونه ولگېږي، چې د هغه هم راسره سلا شوه، دکان مو وپلوره او وطن ته ستانه شوو، څوورځي په شلگر کې وو، بيا زه کنډز ته لاړم، هلته مې امامت وموند، راغلم چې کډه ورولو، ورور مې په شلگر کې پښې وخرلي، ما خپله کډه واخيستله، نوره کيسه خو مې ولسوال صاحب تا ته ښه معلومه ده .

ولسوال صاحب چې کيسه واورېدله، څو شېبې پټه خوله په اندېښنو کې ډوب و، ملا صاحب هم د تېرو هېرو خاطرو په دا غمخانو کې توبښ و، چې کومه ښه خاطره پيدا او ځانته يې مجسمه کړي، دواړه پټه خوله وو، د ملا صاحب تلاش لکه چې بې ځايه و، داسې خاطره يې نه و مونده، چې دوه دمه يې ښاد کړي، سوړ اوسېلی يې له خولي ووت، ژر يې يوه خوا بله خوا وکتل .

ولسوال ورته وويل :

ملا صاحب! ډېره بڅبنه غواړم، زړه زخموڼه مې درتازه کړل، که داسې خبر وای، کله به مې دا درباندي لورولي وای .

_له هغې مرځې چې زه د گل بختي پلار مایوس کړم او لور يې بل چا ته ورکړه، ما نه د گل بختي نوم چا ته اخیستی دی، نه مې خپل داستان چا ته وراورولی دی، خو وایي "یار د یار لپاره خوري د غوايي غوښي".

_معلومات لري چې هغه به ژوندی وي، که نه؟

_دومره خبر یم، چې تېر کال لا ژوندی وه .

_چې تا بیا ددې نوم نه دی اخیستی، خبر دې څرنگه اخیست، چې ژوندی ده؟

_شاعر وایي :

بهر مجلس که جا سازم، حدیث نیکوان پرسم که حرف ان مه نامهربان رادرمیان پرسم

له کلیوالو او د منطقي له خلکو یې د خاوند پوښتنه وکړم، د زامنو پوښتنه یې وکړم، په ترڅ کې د هلکانو د مور پوښتنه وکړم، څه وکړم زړه مې غواړي چې د مرگ خبر یې نه واورم .

_ملا صاحب! که دې خوښه وي، یو درخواست راکړه، د تنظیم امیر ته به دې معرفي کړم، کومه مناسبه وظیفه به دروسپاري. په سپینه بریره به په روزي پسې ستومانه نه یې او زه به هم خپل وجدان ته نه یم خجالت، دومره عمر بدگمانۍ به مې جبیره کړې وي .

_زه په دا منډو خوښ یم، چې کلي په کلي او کمپ په کمپ نه وگرځم، زړه به مې وچوي، ستا یې کور ودان. خدای دې په عزت لره، موږ ته به دغه لیکلي وي .

_داسې وظیفه به درته پیدا کړم، چې خپلو پښو ته هم په کې خلاص یې، مبلغینو ته کافي معاش ورکوي، تبلیغ هسې هم کوي، نو ولې کافي معاش نه واخلي؟

_دوی به د خپل تنظیم لپاره تبلیغ غواړي، زه د جهاد روح د تنظیم

په پنجره کې نه شم تربت کولای. تا ته دې خدای اجر و نه درکړي، ما پرېږده چې خپل غمونه د وطن او اسلام په غمونو کې هېر کړم .

اووه لسمه برخه

خانګي د قوماندان په خدمت کې پوره راستي کوله، زامنو یې هم خپل توان نه سپماوه، د ولسوالۍ او قوماندانۍ تصورات یې داسې په ذهنونو کې پاڅه شوي وو، چې بله یې زړه ته نه ولېده .

یوه ورځ قوماندان خانګي ته وویل :

خانګل خانه! لور دې پېغله شوې ده، باید یوه مسلمان ورور ته یې ورکړي .

_هو، هو! بڼه وایاست، د قسمت چارې دي، چې له چا سره یې قلم وهل شوی وي..

_که دې لور خالد ته ورکړي، هم به دې غاړې خلاصې کړي وي، هم به دې مور ته اعتبار ټینګ شوی وي .

خالد چې اصلي نوم یې غلام جان و، د ولسوالۍ د شا و خوا اوسېدونکی، بې تعلیمه، بې جايداده ځوان و، چې پخوا به یې ګاډیوانې کوله، د جهاد له پیل سره څو وخته د خلقیانو برېڅی و، بې تنخوا، منډې به یې ورته وهلې، چې په هغوی ږنګه شوه، له مجاهدینو سره یې ځان ونښلاوه، قوماندان ته ورنژدې شو، اوس د قوماندان معتمد و، خالد یې باله او له قوماندانه وروسته یې امر چلېده. په عین حال کې د یوې ډلې سرګروپ هم و .

خانګي ورته وویل: که اجازه وي، مور به سلا په کې وکړو!

_له چا سره سلا کوي؟ هغه دې زامن دې دلته موجود دي، نور لا واړه دي، که له ښځې سره سلا کوي، ښځې ناقص العقلي وي، په خیر او شر نه پوهېږي .

_بیا هم که څه وخت راکړئ مهرباني به مو وي!

_دوه ورځې مهلت به درکړم، زامن دې درسره بوځه، مشوره سره وکړئ، خو ګوره دا خبره په زړه لره چې خالد اوس غلام جان ګاډیوان نه دی، بلکې خالد سرګروپ دی، د خالد د کور بسيا کول به

اجر نه پاتېږي .

درېيمه ورځ خانگي مالگه ورکړه، په کلي کې د کلاشينکوفونو ډزو فضا پر سر واخيستله، تا به ويل په کلي ناڅاپه يرغل شوی دی، نر، ښځې، واره او زاره درست وارخطا بامونو ته وختل، چا کورونو ته منډې وهلې، څوک له کوره په منډه ووت، څو معلومه شوه چې خیر خیرت دی، د خانگي لور يې خالد ته ورکړه، ايله په خلکو کې ساه وچلې ده .

واده هم ژر تيار شو، نور ټک ټوک او دود دستور سرخوړلی و، د ناوې تر لاس نيول و او له کوره ایستل .

د خانگي لاس له ولوره ختلی و، له لاسه يې درې څلور زره روپۍ له جېبه خرڅې شوې وې، دې په دې ټوکه ډېر خواشینی و، چې له ځان سره به يې حساب وکړ، وبه يې ليدل چې ولور ورځ په ورځ ډېرېږي، لږ تر لږه يې پنځوس شپې ته زره روپۍ له خولې ووتلې، ها خوا ته خالد يو بې کوره بې اوره سړی دی، نه ښه نوم او اخلاق لري نه د جايداد خاوند دی، نه يې څه کسب و کمال شته، د ده لور به ورسره څه کوي؟ خو په عين حال کې به يې خپلو تصوراتو د فکر په سترگو لاسونه ونيول، د ولسوالۍ او قوماندانۍ تمو به يې زړه وتخاوه، لږ څه به ورين شو، چې ښه دی د مجاهدينو اعتماد مې حاصل کړ، خالد که د هر چا زوی او د هر ځای و، پخوانی خبرې پاته شوې، اوس مجاهد او د مجاهدينو سرگروپ دی، هر وخت خپل خلک لري او د هرې دورې خپل اشرف دی، په دې خبره به يې په کلي کې سر جگ نيولی و، بيا يې په خر اوبه اوبوله، خو له بده مرغه د اکبر يې هم ژر زوال شو، خبره داسې وه چې خالد څوک نه لرل، په کور کې يو ځړی و، د دې لپاره چې ښځه يې په پردي ولس کې يوازي نه وي پرې ايښې، له کوره به نه ووت، ها خوا ته قوماندان واده ورته کړی و، تمه يې وه چې دی به نور هم خوش خدمتي ورته کوي، خو ده له واده سره هرڅه ته شا وراړولې وه، قوماندان ورته غر غر کېده، د ده پرځای يې بل سرگروپ وټاکه،

دی یی ورو غوښت او سلا یی هم ترې واخیستله.
 دغې برطرفی د خالد زړه مات کړی و، خو له جهاد پرته یی بله
 چاره نه لیده، هرڅه چې وو، هم یی گذاره ورباندې کیده، هم خلکو
 ورڅخه سترګه کوله، په بلې غریبې پسې ښار ته نه شو تلای، هلته
 یی هم گلونه کرلي وو، بل به یی څه کول. خو سرګروپي ګڼ
 امتیازات لرل، چې هغه نه وي کور چلول هم سخت کار دی، دغو
 اندېښنو په مخه کړی و، خانګل ته یی ځان ورورسوه، ورته ویی
 ویل:

تا ته معلومه ده، چې زه څوک نه لرم، که جهاد ته ځم، یا په بله
 غریبې پسې وځم، کور مې په ډاګ پاتېږي. که کور ساتم، ډوډی له
 اسمانه نه راته راځي، چې هره خوا مې وسنجوله، بله لار مې نه
 ولیده، پرته له دې چې راشم او په تا پورې واړوم، بیا به نو له کوره
 بېغمه یم، که د ورځې وړک وم، که د شپې، زړه به مې شاته نه وي
 ختلی، که دا مشکل نه وای، سرګروپي به مې ولې له لاسه وتله؟
 خانګي له مجبوریته ورسره ومنله، خالد او ښځه یی هم ورباندې تپ
 شول.

خانګي په مناسب فرصت کې قوماندان ته وویل:
 خالد په کور کې محرم نه درلود، اوس یی کډه راوړه، له ما سره
 اوسېږي. که خدای کول اوس به شپه ورځ جهاد ته ملا تړلی حاضر
 وي. او له هېڅ خدمته به دې مخ نه اړوي، که یی بېرته قبول کړي
 او هغه پخوانی وظیفه وروسپاري....
 قوماندان په تنده لهجه ورته وویل:

یو لوچک ګاډیوان و، عمر یی په بداخلاقی کې تېر شوی و، مجاهد
 مې کړ، سرګروپ مې کړ، د کور اور خاوند مې کړ، اما ده په هرڅه
 باندې سترګې پټې کړې، دا چې نور څه نه ورته وایم، خوشحاله دي
 وي.

د خپل لاس نیالګی دې دی، وچېدو ته یی مه پرېږده. دی به
 هېڅکله ستاسې نېکي هېره نه کړي.

_په جهاد کې خوبونه نه کېږي .
 _تر اوسه مجبور و، څوک يې نه لرل، ځوانه ناوې يې په پردو خلکو کې يوازي نه شوای پرېښودلای.
 _دی چې جهاد سم نه کړ، کور لرگی دی، په بار کې نه سمېږي.
 بلکې باور ورسره خرابوي، هغه پخوانی لوچکي او بې باکي يې پرې نه ښووله .

_نوره به يې څه لوچکي وي، خوار دی، بې کسه دی، هستي نه لري چې ښه وځوري، ښه واغوندي او غټ غټ وږغېږي، که ستا له برکته هستمن شو، لوچکي به يې هم ورکه شي .
 _زه يې دا لوچکي نه يادوم، چې په تن ښه نه لري، سپکې سپورې او ارجه برجه وايي، له سپکو سره يې پالي او له سپکو سره سپک کارونه کوي. سور د مولا دی خو يو کار يې په شرع نه دی برابر .
 خانگل بيا په خواره خوله ورته وويل :
 ما خو خپله لور ستاسو په خوله ورکړه!

_رښتيا وايي، ما ويل چې واده ورته وکړم، له بدو لارو به راستون شي، راستون نه شو، اوس په ده پورې درست گروپ نه شم بدنامولای، ورته ووايه چې د سرگروپي خوبونه دي نه ويني، د عادي مجاهد په حيث به يې ومنم، خو که يې ځان اصلاح نه کړ، د خپلو اعمالو جزا ته دي هم سترگې په لار وي .

اتلسمه برخه

د خانگل تصوراتو ورځ په ورځ رنګ بایلود. هم يې زوم له توبه ولېدلې و، هم يې د مجاهدينو په برياليتوب قطعي باور له لاسه ورکاوه. په کليو کې يې هم د تکيې ځای نه ليد، فکر يې کاوه، چې که خدای مه کړه مجاهدين ناکام شي، په چا پورې به لاس نيسي. ټول خلک ورته پاڅه دي، هر چا ته چې قوماندان بد ورسولي دي، هغه يې له ده گڼي .

کله به په کليو کې د مجاهدينو بې مسووليتنه ټولواکي وه، کله به بيا د روسانو قوه راغلې وه، مجاهدين به غرونو ته وختل، عام ولس به د

خدای اسري ته پاته شوی و، خانگل فکر وکړ، چې "که دواړه ټکاوه، ما مړ وگڼه" تر کله به مې بخت بيدار وي، تر څو به روسان نور نيسي، نور وژني او په نورو به بمونه اوړوي، ده او د ده کور ته به خير وي. وايي "سويه، سويه، که دا د تا بغری وه او دا زما لکړه، يوه ورځ خو يې بويه" بهتره به دا وي چې له دې گنگو باغ او ترخو باغه زړه وصبروم او کډه امن حای ته ورسوم .

په دغو ورځو کې قوماندان هم له يوه گروپ مجاهدينو سره پيښور ته تللی و، د ده زامن يې هم ورسره بېولي وو، خانگل خپلې ښځې ته وويل :

زه چې حال ته گورم، دا وایم چې ښه به دا وي چې له دې حایه هسې پښې سپکې کړو، نور دلته ژوند نه کېږي، وتل مو په گټه دي، ښه وخت دی نه قوماندان شته چې راتم مو کړي، نه د پرچميانو راپام کېږي، زامن به مو هم راڅخه بېل نه وي، هلته به يې لنډ راسره ستانه کړو.

ولي، تا خو به ويل چې مجاهدين به حکومت نيسي، خير الله او سيف الله به يو ولسوال وي، بل قوماندان، اوس دې منډو ته پايڅي دربروهلي؟

د کور او د بازار حساب نه سره برابرېږي. هغه وخت هغه فکر ښه و، اوس خير په تلو کې وينم، دا يې ستا زامن دوی ته ډېر منلي، چې کور دې سوی، لوی واړه دې د روسانو او پرچميانو تر تيغ تېر شوي وي، د خيرو دوی ولسوالي او قومانداني به څه په شمېر درشي؟ نه يې گوري چې هر وار قوه راشي، مجاهدين درڅخه غره ته وخيژي، يا د گور تپي په ځنگلونو کې سرونه ننباسي، مور او تاسې توپونو او ټانکونو ته پرېږدي. څو واړه خدای وساتلو، تر قيامته له سره اور سره لوبې ښه کار نه دی، اخر پښېماني لري، بله دا چې څومره دې هلته زامن پر مخ ځي، دلته مور ته ډېرې سترگې راوړي، د هر چا راپام کېږي، دا خبرې توکي مه گڼه .

ښځې يې چې د روسي ټانکونو د راتلو تېرې خاطرې ورپه زړه

کړې، ووپرېدله، بې جنجاله يې ورسره ومنله، هفته لا نه وه تېره شوې، چې د خانګي کډه بيا تر سالنګونو اوښتې وه، کابل ته ورسېدل، له کابل شاه جوی ته، له هغه ځايه له نورو کډو سره پاکستان ته واوښتل. هلته يې ډېرې ته مخه کړه او په يوه کمپ کې يې واړول.

د وزير گل کور هم په هغه کمپ کې و، زوی يې له کمانډرانو سره ځان جوړ کړی و، دکمپ د يوې برخې مشري وررسېدلې وه، چې د خانګل کډه ورورسېده، منډې يې ورته ووهلې، خپمې، دوه درې راشنونه او څه نوره مرسته يې هم ورته برابره کړه، د خانګي بيا لاره تېره شوه، له وراره څخه ډېر راضي و، خو په عين حال کې يې سترګې ورته ټيټې وې.

يوه ورځ يې وزير گل ته وويل:

لالا! تاته ډېر پير يم، قسمت به نه و ګنه له تابه مې ولې غاړه غړوله.

__څوک چې د ښځې په خوله شي، هغه به تل داسې ټکري خوري، وايي: "لوڅي د قام ښه نه غوښته، سر يې په درياب کې وچ شو".

ورونه که هرڅومره سره جلا شي، بيا هم سره کوشير کېږي.

وروري د کوڅې او بازار اشنايي نه ده، د ورونو نه سره رغېږي، په بده ورځ مات لاس غاړې ته ولېږي، په دې خبرو فکر مه خرابوه، چې تېره شوه، هغه به هېر وګڼو، له دې په هيسته خپل ځان، خپل خپلوان او خپل حد وپيژنه، زامن دې راوغواړه، دلته به له حسن گل دوی سره لاس و پښې وهي، هم به يې سترګې روڼې شي، هم به دې گذاره ورپورې ښه شي، تر سترګو به دې لاندي وي، له خطر به ووځي، د قوماندانانو په ښوروا يې مه پورې کوه، تر اوسه يې کوم تر سر اړولی يې، چې اوس به دې واړوي...

خانګل ورسره ومنله، بله ورځ پيښور ته روان شو، د زامنو پته يې وموندله، دواړه يې له ځان سره راوستل، د حسن گل سره به ښورېدل، له پسه غوز دوی ته هم رسېده.

خانگل به له ځان سره چورت واهه، پخوانی د ځانی او ولسوالی
 خوبونه یې بې تعبیره پاته شوي وو، خو سم لاسي یې نن تر پرون
 ښه شوي وه، نه یې وېره حس کوله، نه د چا محتاج و، روزي په
 کور وررسېدله، له ځان سره به یې ویل :
 څه مې له لاسه وتلي دي؟ هېڅ؛ زما به د خیال دنیا ږنگه شوې وي،
 دا یې ږنگه، د ځانانو او د قدرت د څښتنانو سروڼه، مالونه، کورونه،
 جایادونه هرڅه تالا ترغی شول، په مینه پاته نازولی یې په پردو
 ډاگونو کې ځای نه مومي، زما حال ته یې سترگې وځي. زما لا څه
 پاته دي، چې خوابدی شم؟
 ملا صاحب هم په هغه کمپ کې اوسېده، یوه ورځ خانگي ورته
 وویل :

ملا صاحب! باغ، مځکه او چمبر دي نه یادېږي؟
 ملا صاحب ورته موسك شو، ویې ویل :
 یوه ستن هم چې له چا ورکه شي، نه یې هېرېږي. خو اصلي خبره
 دا ده چې تر خپل ملك پټي او شخصي ځای جایداد مې د وطن په
 پردي کې دو ډېره خوا بده ده، تر هغو ونو چې د زړه په وینو مې
 روزلي وي، تر هغو مې د وطن په بچو ډېره خوا شنه کېږي، چې د
 کفارو بې رحمې یې په تانده ځوانی نیمه خوا کوي...
 _په بې گناه وژلیو د هر چا خوا بدېږي، لېکن اول ځان دی، بیا
 جهان دی، چې خپله نه وي ورپېښه، پردی غم نیمه ننداره ده .
 _هو! هغوی ته نیمه ننداره ده، چې احساس نه ولري، ایمان نه
 ولري او له سړیتوبه پوره بې برخې وي. ما چې ملك پټی نه درلودل،
 هم ملا صاحب وم، چې درلودل مې هم دغه شی وم، اوس چې هرڅه
 رانه پاته شول، دا دی گوري مې هغه د سړیتوب جامه مې اغوستې
 ده، هغه څه یم، چې وم. د دنیا مال او اسباب د هندو ږیره ده، نن وي
 سبا نه وي، ایمان، عقیده او شرافت عاریتي نه وي .
 زما و ستا نور هېڅ توپیر نه شته، دواړه انسانان یو، مسلمانان،
 افغانان او د یوه لاس گوتې یو، دواړه څپ وهل شوي بې واکه په

پرډو خونو کې پراته د بل داد ته ناست وو، نه ډم ته چا د سړي په سترگه کتل، نه ملا ته په بڼه نظر؛ خو په ما او تا کې دا توپیر چې تا هم بڼه او د عزت ژوند غوښت، ما هم. خو تا په خیالي او هوایي نقشو د نورو په مټ غوښت، چې هر ځل دې د خیال مانۍ وړانې شوې دي. له پښې مانۍ پرته دې څه په لاس نه دي درغلي او نورو ته دې څه نه دي ورپاته شوي، خو زه به لگیا وم، ځان به مې خواراوه، کار به مې کاوه، فکر به مې کاوه، خپله نقشه به مې عملي کوله. چې حالات بدل شول، اوس هم په خپلو کړو پښې مانۍ نه راځي، که مې هغه ایښی باغ او ولاړ چمبر اوس په بڼه نه راځي، د نورو په بڼه خو به ورشي، هغه ما روزلي شاگردان که اوس ما تر لاس نه ونیسي، خپل کورونه خو به وپالي. نو ما څه توان کړی دی؟ داسې به یې وگنم چې پردی محکمه مې پالل، پردی ناظر وم، د بل چا باغواني مې کوله، خو ته! ته به خپلو بې‌خایه هیلو ته همېشه سر ټیټی یې، تا په واهي چورتونو ورور، کلی، ولس هم له ځانه خوابدي کړل، حتی خپلې لونې دې پوڅو تصوراتو سپي او سړي پورې وتړلې. ته له ما مه خوابدی کېږه، ستا لپاره وایم، اوس هم لا د وخت سر دی، له دې په هیسته پام کوه، د بادو پر اس مه سپرېږه، هغه کار کوه او پر هغه لار ځه، چې پښې مانۍ نه درته راوړي...

خانگل په دې خبرو اور واخیسته، ویې ویل :

په تا پسې خو به خلکو ویل چې له اصله پیرنګی دی، په جاسوسی پسې راغلی دی، که هغه خبر رښتیا وي، اوس څه کول غواړي؟
 په دې کې شک نه شته، چې د خپلو پلانونو عملي کول او له هر چا سره په سره سینه راشه درشه او خبرې کول، مې د پیرنګیانو خوښ شوي دي، بڼه کار که هر څوک کوي، یا بڼه خوی چې د هر چا وي، باید زده یې کړو، دا چې زه اوس څه کوم، یا څه کول غواړم، نه ته ورباندې پوهېږي، نه ورسره دلچسپي لري، بهتره به دا وي چې برغولی ورباندې کښېږدو.

نولسمه برخه

کله چې د مهاجرو شمېر تر لکونو واوښت، په راشنونو کې کمبود راغی، کله به غوري نه وو، کله به غنم کم وو، کله به نور څه کنډو شوي وو، د نغدو روپو ذکر په راشن پا سونو کې و، خو چا ته نه ورکول کېدې، دغه شان کمانډران هم بدل شوي وو، د وېش چارې درستي پاکستانیانو په خپل لاس کې واخيستي، د افغانانو لاسونه ترې وختل.

د وزیرگل زامن لا ښه وو، نه یې یو مخ ډول او بیاتي ته ځواب ورکړی و، نه یې په ډېرې فضول خرڅې ځانونه روږدي کړي وو، څه زېرمه یې لرله، چې له خپل پلارني کسب سره په کمپ کې دکان پرانیزي، دکانداري یې شروع کړه، نور یې د کمانډرانو له شامنیو، ته ضرورت نه پاتېده.

هرڅه د خانګي بیا لاس په خوله شول، نه نوره موندېده، نه یې سپوره تېرېده، اندېښنې ورباندې اورېدې، خصوصاً هغه وخت چې یوازې توري ورستي غلې ته کښېناستل. نه یې زامن په کار روږدي کړي وو، نه ده ده څه له لاسه کېدل، زامن یې د واړه پېښور ته لاړل، د ولایتي امر په وره کې کښېناستل، چې جبهې ته یې واستوي، هلته که نور څه نه وي ګډې خو به وڅروي، امر هم له یوه ګروپ سره ولېږل، خانګي پاته شو، له ښځې او دوو ماشومانو سره، چې د ورور خاطر جمعي ته به یې کتل او خپله پرېشاني به یې لیدله، په زړه به یې اور بل شو.

یوه ورځ وزیر گل ورته وویل :
 ګوره څو واړه مې تر غور درتېره کړه چې دا راشنونه او کمانډرۍ به تر قیامته نه وي، څه خوره، څه پرېږده، خو تا ته زما خبرې بابېزه ښکارېدې، نغری دې سړېدو ته نه ورکاوه، اوس دې څه ترې جوړ کړه، زامن دې چې د خپلې بندگان دي ترې جوړ کړي وو، کار ته یې ملا نه ټیټېده، په بده ورځ کې یې په وچ ډاګ پرېښودلې او دوی په غوري ډوډۍ پسې درڅخه لاړل. خانګي ته د ورور خبرو خوند ورنه کړ، بې ځوابه ترې پاڅېد او خپل کور ته روان شو، هلته

يې خپلې ښځې ته کيسه وکړه، چې وزيرگل داسې راته وويل:
 _نور شمر يې نه درسېږي، پرته له دې چې پېغورونه درکړي،
 په وطن کې دې له دې وروره څه ليدلي وو، چې دلته دې هم په ده
 پورې واړول؟ اوس که زما منې، د خدای محکمه ارته ده، بل ځای به
 ترې لاړ شو، که وږي وو، که تږي وو، څوک خو به د نېستۍ
 پېغورونه نه راکوي.

_دلته چې راوړسېدو، سيفو دوی راسره وو، ختې مو سره وتپلې،
 کورگی مو جوړ کړ، چې له باد و بارانه په کې خوندي يو، اوس که
 بل کمپ ته لاړ شو، کور به په چا جوړوو؟

_اوس لا زموږ څه دي، خېمې لرو، که په خېمو کې گذاره نه
 کېده، لونه دې واده شوې، زامن دې لاړل، دوه موږ يو، دوه مو
 زامن دي، يوه خونه مو تر خوله تېره ده، که نور څه نه وو، ستا د
 ورور او ورېندارې اير غندي خو به نه اورو.

خانگی يې په دې خبرو په پښو کړ، چې بل کمپ ته د تلو سرشته
 ونيسي، څو ميله ليرې يې په بل کمپ کې د چا پرې ايښې مېنه پيدا
 کړه، تر هغې يې نارې وگرځولې، بېرته راغی، ښځې ته يې وويل:
 چې ځای مې وموند، يوه خونه، يو پخلنځی يې ولاړ دی، خو وروڼه
 او تيران يې ترې ايستلي دي .

_پروا نه کوي، موږ به هم خپل بامونه واړوو، تيران به يې له
 ورونو سره وباسو، هغه خونې به پرې پټې کړو.

سبا ته خيرو بام ته وخوت، د بامونو پر لوڅولو يې بريد وکړ،
 وزيرگل چې ورته وکتل، ورغی پوښتنه يې ترې وکړه.
 خانگی له پاسه ځواب ورکړ:

په هغه بر کمپ کې مې يو دوه خونې پيدا کړې دي، غواړم هلته کډه
 يوسم، تيرانو ته ضرورت لرم .

_دلته دې څه بد ليدلي دي، چې په پردو خلکو کې اړوي؟

_چې سړي ته له خپلو بد نه ورورسېږي، له پردو نه ورورسېږي .

_مه لېونی کېږه، په لوی لاس په روغ سر داغونه مه ږده، چې

خپل دي په ښه در نه شي، پردي به دي هي ځکله په ښه در نه شي.
دومره د ښځې مه منه، که دي دا ښځه درته ژوندی وه، تر ډېرو
کمر و به دي راو غورځوي .

_لا دي زړه نه دی راباندې سوړ شوی؟ اوس مې په تېر عمر له
ښځې هم جلا کوي؟

_له ښځې به دي ولي جلا کوم، دومره درته وایم چې لږ فکر
دروړاندې کوه، هره خبره مه منه.

_فکر مې راوړاندې کړی دی .

_گوره مه کوه، ستا لپاره وایم، ځان مه ورکوه، بیا به پښې مان یې.
_خدای مې دي له پښې مانۍ ساتي، که وړی وم، که تږی وم،
پېغورونه خو به نه اورم .

_خوښه دي، زه به څه درته وایم؟

چې دا یې وویل، وزیرگل خپل کاله ته ننوت، خانگی خپلو بامونو
ته اړم شو، چې ژر یې واړوي، تر غرمې یې یو بام، له غرمې
وروسته یې بل بام هم لوڅ کړ، دغه شان یې دیوې خونې ور هم
وايست. یوه خونه یې سالمه پرېښوده، چې تر لېښلو یې سر پناه وي.
سبا ته یې تیران هغه کمپ ته وچلول، هلته یې د گاونډیانو په مرسته
خونې پټې کړې، هفته لا نه وه وتلې، چې دوی ورکډه شول .
په دغو ورځو کې ملا صاحب په کور نه و، تر لیرې کمپونو تللي
وو، چې کله راستون شو او د خانگی له کیسې خبر شو، ورغی
وزیرگل ته یې وویل :

خانگی له عقله پل سړی دی. په خیر او شر نه پوهېږي، ته خو
پوهېږې، ولې دي پرېښود چې لاړ شي؟ هلته به څه کوي؟ یو نیم
نمیشوره راشن یې و، هغه به هم په لاس نه ورځي .

وزیرگل ورته وویل: ملا صاحب ته ښه وایې، خو چې د چا ورځ
وگرځي، چاره یې نه شته، ډېر مې ورته وویل، کاشکې د منلو سړی
وای .

_رښتیا وایې، ته هم ورور ژوندی وخورلې، زه هم، خدای دي

هدايت ورته وکړي .

خانگل په نوي کمپ کې نور هم بې وزلی شو، ځکه چې هغه نیمګړی راشن يې هم له لاسه وتلی و، نېستی او پرېشانی ورځ په ورځ لاندې کاوه، ځانته يې توکل خو ګګټه يې نه لرله، بښې ته يې هم په زړه کې نیمه سینه نه وه، چې له ځانه سره به يې محاسبه وکړه، خپلې ټولې بدمرغۍ د هغې له لاسه وربنکارېدې، د هغې لوی لوی ټوپونه، بې ځايه هوسونه، بې مجبه بدبېنۍ چې هرځل يې دی تواني کړی و، ورپه زړه کېدې، خو دا وروستی لېږد يې لا پر زخمونو مالګې شیندلې. که دې نه وای مجبور کړی، په هغه کمپ کې يې څه بد لیدلی و، ورور يې ورور خواږدی کړ، راشن يې راشن له خولې ووته، زړه يې ورته ویل چې اوس هم کېدای شي چې بېرته ورشي، ټوپ کړي، نوه ټوپ کړي، هرڅه چې دی وزیرگل يې ورور دی، له ځانه به دې نه و شري. بیا به دې ورپورې تم کړي، که نور څه نه وکړي، یوه سمه لار خو به دروښيي...

فکر يې سر ته راغی، چې دا يې وزیرگل په هرڅه پښه تېره کړي، چې ورځې به چېرې اړوي؟ هغه دوه درې خونې خو چې دوی درسره جوړې کړې وې، په خپل لاس ورانې کړې او دېوالونه دې هم وپلورل .

نور يې فکر لار ورکه کړه، چې څه وکړي، بنکاره نېستي او پټو غمونو يې سېکه ترې وړه، ورو ورو يې د سترګو نور هم پېڅې ورتولولې. نظر يې کمزوری شو، بښه يې مجبوره شوه، چې په کمپ کې ګدایي وکړي، د ګدایي په توګانو به يې د ژوند ډېرې بلې ساتلې، که به يې کله د چا له کوره په لوبښي کې څه دال، سابه راوړي وو، هغه شپه به په دوی د برات شپه وه .

وزیرگل چې خبر شو، ورځې ورته وېي ويل :

ما دې دغه ورځ لیده، خو تاسې په لویو ټالونو زنګېدئ، زه دښمن درته بنکارېدم، له خپلې بې عقلۍ موڅه جوړه کړه؟ اوس مې زړه درته خوړل کېږي، خو څه وکړم تاسې ما ته هم په کور کې پوزه نه

ده راپرې ايښې، چې سملاسي مو راسره په مخه کړم، دا دوه سوه روپۍ درواخلۍ .

څو وخته ورباندې گزاره وکړئ، زه به لار شم، کوبښ به وکړم، چې ښځه او زامن مې راسره سلا کړم، بيا به درپسې راشم، څه وکړم ښځه او زامن هم د دنيا سيالان دي، بله دا چې لاس مې ورلاندې دی، که د دوی رحم نه درته وپاروم او په خپل سر مو راسره روان کړم، زما انجام به هم ستاسې غوندې شي .

درېيمه څلورمه وزيرگل له خپل يوه زوی سره ورغی او د دوی کډه يې بار کړه، بله ورځ يې خانگي د سترگو ډاکټر ته وروست، ډاکټر چې يې سترگې وليدې، ورته ويې ويل، په سترگو دې پردې راغلي دي، شپږمه مياشت چې پخې شي، راشه چې اپرېشن يې کړم .

چې بېرته سره راغلل، دا خبره يې په کور کې وکړه، د وزيرگل ښځې بې ارادې له خولې ووتل :

پر دې به نه وي وازدې به پرې اوښتې وي .

خانگي او ښځې دا خبره واورېدله، خو اوس نه هغه خانگل خان و، نه هغه د خانگل خان مېرمن چې مچ يې پر پوزه نه پرېښوده، هېڅ يې هم نه وويل، سرونه يې تيت وځړول .

شلمه برخه

ملا صاحب به هغه شان له ټيپ او کستونو سره په کمپونو گرځېد، يوه ورځ يې د مياولۍ د کمپ په جامع جومات کې تبليغ وکړ، بيا يې له لمانځه وروسته له جوماته بهر خپل کستونه مهاجرو ته وراورول، چې څه کستونه يې وپلورل شي، يوه ځوان تر لاس ونيو ورته ويې ويل :

ملا صاحب! له ما سره به لار شي، چای به راسره وڅښي او شپه به دې هم له ما سره وي .

_ايمان دې په نصيب شه، چای به درسره وڅښم، ځکه چې د ترڅو چايو سخت عملي يم، د شپې تکليف نه درکوم، شپه به پل جومات ته ورسوم .

_خير، د شپې خبره به بيا سره کوو، اوس راځه چې چای سره وڅښو.

ملا صاحب ورسره روان شو، د هغه کور جومات ته نژدې و، د ځوان ژبه، جامې او کره وړه د وطندار سړي ورته ښکاره شول، په لار کې يې ورته وويل :

ځوانه! ما ته د شلگر د شا و خوا ښکارېږي.

_هو د شلگر يو، نوم مې شهباز خان دی .

_زه هم د شلگر يم، خو عمر مې اکثر په نورو وطنونو کې تېر شوی دی، اوس نوي ځوانان نه پېژنم.

په دې وخت کې د شهباز خان کور ته ورسېدل، شهباز خان له مخه شو، ملا صاحب ته يې وويل :

راځئ څوک نه شته، ملا صاحب هم ورپسې ورننووت. د شهباز خان تر کور تیت دېوالونه گرځېدلي وو، دوړانگې يې درلود، د انگن په يوه خوا کې دوه خونې او يو دهليز د اوسېدو لپاره تیت پوښل شوي ول، خونو يوه يوه وړه درځه او تیت وروڼه لرل. ملا صاحب يې يوې خونې ته ورووست. په خونه کې يو سور وطني گيلم غوړېدلی و، چې ملا صاحب ته يې توشک و غوړاوه او بالښتونه يې هم ورته کښېښودل، مور ته يې نارې کړې، مور يې راغله، له ملا صاحب سره يې ستړې مشې وکړه، په عمر پخه ښځه وه، د سر وېښته يې ډېره برخه سپين شوي او په مخ کې يې گونځې راپيدا شوې وې.

داسې معلومېده چې په ځوانۍ کې به ډېره ښايسته وه. ابې په بېره لاره ووتله، څو شېبې وروسته بيا راغله، دم کړی چای يې د ملا صاحب مخ ته کښېښود. په خپله ملا صاحب ته مخامخ کښېناسته،

تيکړی يې لږ په تنده را تیت کړ، نور يې د مخ پټولو دوران تېر شوی و، ملا صاحب څو ځله بې ارادې ورته وکتل، بيا به يې سترگې ترې واړولې، شهباز خان د چايو پيالې ډکې کړې. مور يې ملا صاحب ته وويل :

ملا صاحب! د خدای کره دي، له کلي کوره يې راوړک کړو، دلته په

پردي وطن کي د خدای هيلي ته پراته يو، تاسي چي ږي اوسي؟
 _زه په دېره کي اوسم .
 _ملا صاحب! له تاسي به هم زمور غوندي ملک، پتي، کلا، مال او
 هرڅه هرڅه پاته شوي وي؟
 _هو! زه هم هلته داسي يو بهلول يو کچکول نه وم، باغ، پتي او
 ځانته چمبر مي درلود، چي د کفر حکومت راغي، هرڅه ته مي شا
 کړه، تري راووتو.
 هغي وويل :
 مور هم هرڅه په خدای وسپارل، خدايزده چي بيا به يي گورو.
 _دا د شکر ځای دی، چي روغ راوتلي ياست، د دېرو خلکو په مېنه
 سپي هم نه دي پاته شوي .
 _هو! ښه وايي، خدای دي ناراضه نه شي، دا زمن گي چي راته
 ښوري، يوه باچهي ارزي .
 بيا يي له ملا صاحب پوښتنه وکړه: ملا صاحب! ته زامن لري؟
 _زوی نه لرم .
 _خدای دي زېرمه وکړه. کاشکي دي يو زوی لرلای، اوس به په
 سپينه ږيره ولي کلي په کلي گرځي دای؟
 _دخدای رضا به دغسي وه، په عين حال کي ملا صاحب بيا ورته
 وکتل او ولده يي سترگي کښته واچولي .
 _ملا صاحب! تاسي پخوا چي ږي اوسي دي؟
 _زه په شلگر کي زېږېدلی يم، پلرونه مي کوچيان وو، بيا زه دېر
 کلونه په ليري ملکونو کي وښورېدم، پنځلس شپاړس کاله پخوا کڼدز
 ته لاړم، هلته د ملک پتي خاوند شوم، چي ساه مي ورباندي جوړه وه،
 د خلقيانو اله گوله چي شوه، تري راووتم. تاسو د شلگر په کوم کلي
 کي اوسي دي؟
 _زما پلار، د حکيم خان د کلا و، خو زه يي په بختيارو واده کړم،
 خاوند مي شېر زمان نوميده، که يي پيژني!
 د ملا صاحب په غوږونو کي انگازه شوه، څه شي به يي سر کښته

اچولی و، زړې خاطري يې تر سترگو تېرېږي، د ويالي پر غاړه
 جينکي يې ليدې، چې جامې مينځي، سره خاندې او شور يې دی .
 شوخي بې باکې پېغلې ناوې، لوڅ مخ او خلاصې غاړې.. صرف
 يوه يې پلو مخې ته ونيسي، چې په هغه يوه حياناکه کرشمه يې دی د
 غرونو ورغو نو غرڅه کړي، هغه يوه چې له کوچي ملا، قوال ملا
 او بيا د هند او برما د ځنگلونو مسافر جوړ کړي، هغه يوه چې د نيم
 مخ ليدو يې نيمه پېړۍ له ده ارام او کرار اخيستی و...
 نن هغه کوچی ملا د هغې حياناکې بنکلي مېلمه دی، نن له هغې سره
 خواله کوي، لوڅ مخ ورته ناسته ده..
 بې ارادې يې ورته وويل :
 زه هغه کوچی ملا يم، چې که دې ښه نه يم ليدلی زما کيسې به دې
 ضرور اورېدلې وي .
 ابې ژر ټيکری پر مخ راتپت کړ او په ټپت اواز يې ورته وويل :
 هغه کوچی ملا چې مينې لېونۍ کړی و؟
 _هو! هغه کوچی ملا چې ببرسر، ببرې څگنې به کلي په کلي
 گرځېده او د فراق سندري به يې ويلې، اوس هم کمپ په کمپ
 گرځي او سندري وايي. هغه وخت يې د دوو بنورو لېمو له لاسه
 لېمه نه سره ورتلل، اوس يې له هغو يادو سره د دين، مذهب، قوم،
 وطن او ملي خپلواکۍ غمونه هم مله شوي دي او په سپينه ږيره يې
 خوب او ارام ترې اخيستی دی.